

ಶರಣ ಸಾಹಿತ್ಯ ಗ್ರಂಥಮಾಲಾ - ೧೩

# ದುಂಬಿ

(ಕವಿತೆ)

ಕನ್ನಡ ವಿಜ್ಞಾನ, ಪರಿಷತ್ತಿನ, ಕರ್ನಾಟಕ ಶಾಸ್ತ್ರೀ

ಬಿ. ಶಿವನೂರ್ತಿ ಶಾಸ್ತ್ರೀ

೧೯೫೦

ಬೆಂಗಳೂರು, ಕೂ. ೧

UNIVERSAL  
LIBRARY

OU\_202269

UNIVERSAL  
LIBRARY





ಶರಣ ಸಾಹಿತ್ಯ ಗ್ರಂಥಮಾಲಾ-೧೩

# ದುಂಬಿ

(ಕವನ ಸಂಗ್ರಹ)

ಲೇಖಕರು ಮತ್ತು ಪ್ರಕಾಶಕರು  
ಅನ್ನಾಪುರಂ ನಿವಾಸಿ, ಪುನೆಯಲ್ಲಿ, ಕರ್ನಾಟಕದಲ್ಲಿ,  
ಬಿ. ಶಿವನೂರ್ತಿ ಶಾಸ್ತ್ರಿ

೧೯೫೦

ರೂ. ೧

ಪ್ರಥಮ ಮುದ್ರಣ: ೧೦೦೦ ಪ್ರತಿಗಳು

ಎಲ್ಲ ದಕ್ಕುಗಳನ್ನೂ ಕಾದಿರಿಸಲಾಗಿದೆ

ಸ್ವತಂತ್ರ ಕರ್ನಾಟಕ ಪವರ್ ಪ್ರೆಸ್  
ರಂಗನಾಥಪುರಮಿಗುಡಿ ಬೀದಿ  
ಬೆಂಗಳೂರು-೨.

## ಅರಿಕೆ

ಶರಣ ಸಾಹಿತ್ಯ ಗ್ರಂಥಮಾಲೆಯ ೧೩ನೇ ಗ್ರಂಥವಾಗಿ 'ದಂಬಿ' ಎಂಬ ಈ ಕವನ ಸಂಗ್ರಹವನ್ನು ಪ್ರಕಟಿಸಿ ಮಾನ್ಯ ವಾಚಕರಿಗೆ ಸಮರ್ಪಿಸಲಾಗಿದೆ.

ಈ ಪೊದಲು 'ಯುಗವಾಣಿ' ಎಂಬ ಕವನ ಸಂಗ್ರಹವೊಂದು ನಮ್ಮ ಗ್ರಂಥ ಮಾಲೆಯ ೨ನೇ ಕುಸುಮವಾಗಿ ಪ್ರಕಟವಾಗದೆಯಷ್ಟೆ. ಈಗಾಗಲೇ ಹಲವು ವಿಧದಿಂದ ಕನ್ನಡ ಜನತೆಗೆ ಚಿರಪರಿಚಿತರಾದ ನನ್ನ ಪೂಜ್ಯಪಿತೃಗಳು, ಅಸ್ಥಾನ ವಿದ್ವಾನ್, ಪಂಡಿತ ರತ್ನಂ, ಅೀರ್ತನಾಚಾರ್ಯ ವೆಂಕಟ ರಾವ್, ರಿಪಬ್ಲಿಕನ್ ರಾಷ್ಟ್ರೀಯ 'ಶೂಲವಾಣಿ' ಎಂಬ ಕಾರ್ಯನಾಸನದ ಬೀರಬೀರಿ ಕಾಲದಲ್ಲಿ ಬರೆದ ೬೦ ಕವಿ ತೆಗಳು ಈ ಸಂಗ್ರಹದಲ್ಲಿ ಪ್ರಕಟವಾಗಿವೆ. ಶ್ರೀ ರಾಷ್ಟ್ರೀಯ ಕವಿತೆಗಳನ್ನೆಲ್ಲಾ ಒಂದೆ ಟಿಗೆ ಕೂಡಿಸಿ ಪ್ರಕಟಿಸಬೇಕೆಂದೂ, ಅದರಿಂದ ಸಾಹಿತ್ಯಕ್ಕೆ ರಕ್ಷಣೆ, ಲಾಭಪುಂ ಟೆಂದೂ ಹಲವು ಮಂದಿ ಸಹೃದಯರು ಹಬ್ಬಿ ಅಭಿಪ್ರಾಯಪಟ್ಟು ಈ ಗ್ರಂಥ ಪ್ರಕಟನೆಗೆ ಮುಖ್ಯ ಕಾರಣವಾಗಿದೆ. ನಮ್ಮ ಇತರ ಗ್ರಂಥಗಳಿಗೆ ಪ್ರೋತ್ಸಾಹ ವಿಸ್ತಂತಿಯೇ ಕನ್ನಡ ಮಹಾಜನರು ಈ ಗ್ರಂಥವನ್ನೂ ಸ್ವಾಗತಿಸುವರೆಂದು ನಂಬಲಾಗಿದೆ.

ವಾಚಕರ ಪ್ರಯೋಜನಾರ್ಥವಾಗಿ ಅನುಬಂಧ ೧ ಮತ್ತು ೨ನ್ನು ಕೊಡಲಾಗಿದೆ.

ತಾ|| ೧೫-೧೨-೧೯೫೧

ಬೆಂಗಳೂರು

ಎಚ್. ಎಸ್. ರೇಣುಕ ಪ್ರಸಾದ್ ಬಿ.ಎ.

ಉಪಸಂಪಾದಕ

(ಶ. ಸಾ. ಗ್ರಂಥರೂಲಾ)

## ಬಿನ್ನಹ

'ದುಂಬಿ' ಎಂಬ ಈ ಕವನ ಸಂಗ್ರಹವು ಒಲುಮೆಯ ಗೆಳೆಯರನೇಕರ ಬಯಕೆಯ ಫಲವಾಗಿ ಈಗ ಗ್ರಂಥರೂಪದಿಂದ ಹೊರಬಂದಿದೆ. ಸುಮಾರು ೨೫ ವರ್ಷಗಳ ಅವಧಿಯಲ್ಲಿ ನಾನು ಪ್ರಸಂಗ ವೊದಗಿದಾಗ, ಸುಂದರ ಪ್ರದೇಶಗಳನ್ನು ಕಂಡಾಗ, ಮನಸ್ಸಿಗೆ ಹುರುಪು ಬಂದಾಗ, ಆಗೊಂದು ಈಗೊಂದರಂತೆ ಬರೆದ ಕವಿ ತೆಗಳ ಸಂಗ್ರಹವೇ ಇದು. ನನ್ನ ಇತರ ಸಾಮಿತ್ಯ ಸೇವಾಕಾರ್ಯಗಳನ್ನು ಮೆಚ್ಚಿದ ರಸಿಕ ಮಿತ್ರರೇ ಈ ಗ್ರಂಥದ ಪ್ರಕಟನೆಗೂ ಮುಖ್ಯವಾಗಿ ಕಾರಣಕರ್ತರು.

ಈ ಸಂಗ್ರಹದಲ್ಲಿರುವ ಕವಿತೆಗಳೆಲ್ಲವೂ ಒಂದೇಕಾಲದಲ್ಲಿ ಒಂದೇ ಮನೋಧರ್ಮದಲ್ಲಿ ಬರೆದವುಗಳಲ್ಲ. ಅದು ಕಾರಣವೇ ಈ ಕವಿತೆಗಳಲ್ಲಿ ಒಂದ ಕ್ಷೊಂದಕ್ಕೆ ನಿಕಟ ಬಾಂಧವ್ಯವಿಲ್ಲದಿರುವುದು. ಈ ಸಂಗ್ರಹವು ಕೈಚಳಕವುಳ್ಳ ನಾಗರಿಕನು ಕಟ್ಟಿದ ರಾಜರೀವಿಯ ಹೂವಿನ ಹಾರವಲ್ಲ. ಅಡವಿಯ ಆಶ್ರಮದ ವಟುವೊಬ್ಬನು ಅರಣ್ಯದಲ್ಲಿ ಸಿಕ್ಕಿದ ಹೂವುಗಳನ್ನು ಕಿತ್ತು ತಂದು ಮನಬಂದಂತೆ ಪೋಣಿಸಿದ ಅಸ್ತವ್ಯಸ್ತವಾದ ಪೂಮಾಲೆಯಂತಿದೆ ಎಂಬುದು ಇಲ್ಲಿ ಗಮನಾರ್ಹ.

ಈ ಕವಿತೆಗಳಲ್ಲಿ ಕೆಲವು ಪ್ರಕೃತಿ ವರ್ಣನೆ, ಕೆಲವು ವ್ಯಕ್ತಿಗಳ ಗುಣಗಾನ, ಕೆಲವು ಮನಸ್ಸಿನ ಹಂಬಲಿಕೆ, ಕೆಲವು ನಿರಾಶೆಯ ಉದ್ಗಾರಗಳು, ಕೆಲವು ದೇಶ ಮಾತೆಯ ಸ್ತೋತ್ರಗಳು, ಮತ್ತೆ ಕೆಲವು ಮಹತ್ವದ ಸ್ಥಳಗಳನ್ನು ಕಂಡಾಗ ಸ್ಫೂರ್ತಿಬಂದಾಗ ಮನದ ಚಾಪಲ್ಯಕ್ಕಾಗಿ ಹಾಡಿದುವು.

ಈ ಗ್ರಂಥದಲ್ಲಿನ ಕವನಗಳು ಕೆಲವು ತಾನಾಗಿ ಹೊರಬಂದುವು, ಕೆಲವು ಬೇಕೆಂತಲೇ ಬರೆದುವು, ಕೆಲವು ನಿರ್ವಾಹವಿಲ್ಲದೆ ಬರೆದುವು, ಕೆಲವು ಚೆನ್ನಾಗಿ ಆಲೋಚಿಸಿ ಬರೆದುವು. ಕವಿತೆಗಳ ಛಂದಸ್ಸಿನಲ್ಲಿಯೂ ಹೀಗೆಯೇ ಯಾವ ಒಂದು ಓರಣವೂ ಇಲ್ಲ. ಕೆಲವು ಹಳಗನ್ನಡ ಶೈಲಿಯ ಕಂದ ವೃತ್ತಗಳು, ಕೆಲವು ಹೊಸಗನ್ನಡದ ಹಾಡುಗಳು, ಮತ್ತೆ ಕೆಲವು ಶರಣರ ವಚನಗಳ ಮಾದರಿಯವು, ಕೆಲವು ದಾಸರ ಪದಗಳ ಮಾದರಿಯವು. ಹಲವು ಕವಿತೆಗಳಲ್ಲಿ ಛಂದಸ್ಸಿನ ನಿರ್ಬಂಧವಿವೆ. ಮತ್ತೆ ಕೆಲವುಗಳಲ್ಲಿ ಸ್ವಚ್ಛಂದತೆಯಿದೆ. ಇನ್ನು ಕೆಲವುಗಳಲ್ಲಿ ಮಿತ್ರಣವಿದೆ. ಕೆಲವಂತೂ ಕೇವಲ ಗದ್ಯಗಳೇ ಆಗಿವೆ. ಅದುದರಿಂದ ಈ

ಕವನ ಸಂಗ್ರಹದಲ್ಲಿ ಯಾವುದೊಂದು ಹಿರಿಯಗುಣವೂ ಓರಣವೂ ಇಲ್ಲವಾದರೂ ಇದು ರಸಿಕರು ಒಮ್ಮೆ ರುಚಿನೋಡಲು ಅರ್ಹವಾಗಿದೆಯೆಂದು ಕೆಲವು ಗೆಳೆಯರ ಅಂಬೋಣ. ಇದು ಎಷ್ಟರಮಟ್ಟಿಗೆ ನಿಜವೆಂಬುದು 'ಆಸರಿತೋಷಾದ್ವಿದುಷಾಂ ನ ಸಾಧುಸುನ್ಯೈ ಪ್ರಯೋಗ ವಿಚ್ಛಾನಂ' ಎಂಬ ಕವಿಗುರುವಿನ ವಾಕ್ಯದಂತೆ ಗ್ರಂಥಕ್ಕೆ ದೊರೆಯುವ ಪ್ರೋತ್ಸಾಹದಿಂದ ನಿಶ್ಚಯಿಸಬೇಕಾದ ಸಂಗತಿ.

ನನಗೆ ಕವಿತೆಗಳನ್ನು ಕಟ್ಟಿ ಹಾಡುವ ಚಾಸಲ್ಯ ಬಾಲ್ಯದಿಂದಲೂ ಉಂಟು. ಆದರೆ, ಈ ಹುಚ್ಚು ನನಗೆ ಸದಾ ಹಿಡಿದಿರುವುದಿಲ್ಲ. ಎಂದಾದರೊಮ್ಮೆ ಇದು ಕಾಣಿಸಿಕೊಳ್ಳುವುದು. ಅದು ನಿಮಿತ್ತವೇ ನಾನು ಅನೇಕ ವರ್ಷಗಳ ಅವಧಿಯಲ್ಲಿ ಕೇವಲ ಕೆಲವು ಕವಿತೆಗಳನ್ನು ಮಾತ್ರ ಬರೆದಿರುವುದು. ಅಲ್ಲದೆ ಅವನ್ನು ಬರೆದ ಎಷ್ಟೋ ವರ್ಷಗಳ ಮೇಲೆ-ಮುದ್ರಣ ಮಾಡಿಸಲು ಸೌಕರ್ಯವಿದ್ದರೂ-ಕೇವಲ ಗೆಳೆಯರ ಬಲವಂತದಿಂದ ಈಗ ಪ್ರಕಟಿಸುತ್ತಿರುವುದು.

ನನ್ನ ಕವಿತೆಗಳನ್ನು ಹಲವು ವಿದ್ವತ್ ಸಭೆಯಲ್ಲಿಯೂ, ರಾಜಸಭೆಗಳಲ್ಲಿಯೂ, ಮಹಾಜನರ ಸಮ್ಮುಖದಲ್ಲಿಯೂ ಓದಿದ್ದೇನೆ. ಹಾಡಿದ್ದೇನೆ. ಅವನ್ನು ಕೇಳಿದ ಸಹೃದಯರನೇಕರು ಮೆಚ್ಚಿ ಆನಂದಿಸಿದ್ದಾರೆ. ಮನತುಂಬಿ ಒಪ್ಪಿಗೆಯ ಮಾತುಗಳನ್ನಾಡಿದ್ದಾರೆ; ಪ್ರೋತ್ಸಾಹಿಸಿದ್ದಾರೆ.

ನಾನು ಬರೆದಿರುವ ಈ ಕವಿತೆಗಳಲ್ಲಿ ಕೆಲವು ಈಗಾಗಲೇ ನೊದಲು ಬರೆದು ಪ್ರಕಟಿಸಿರುವ ಶ್ರೀ ಕೃಷ್ಣರಾಜ ವಿಳಾಸಂ, ಗಾಂಧಿ ಗೀತಾವಳಿ ಎಂಬ ಗ್ರಂಥಗಳಲ್ಲಿಯೂ, ಶರಣ ಸಾಹಿತ್ಯ, ಶಿವಾನುಭವ ಪತ್ರಿಕೆಗಳಲ್ಲಿಯೂ, ಮೈಸೂರು ಸರಕಾರದ ಪಠ್ಯ ಪುಸ್ತಕಗಳಲ್ಲಿಯೂ ಪ್ರಕಟವಾಗಿ ಮಹಾಜನರಿಗೆ ಹಾಗೂ ವಿದ್ಯಾರ್ಥಿಗಳಿಗೆ ಪರಿಚಿತವಾಗಿವೆ. ಮತ್ತೆ ಕೆಲವು ಈ ಗ್ರಂಥದಲ್ಲಿ ಮಾತ್ರ ನೂತನವಾಗಿ ಪ್ರಕಟಗೊಂಡಿವೆ. ಅಂತು ಈ ಸಂಗ್ರಹವು ನನ್ನ ಹಳೆಯ ಮತ್ತು ಹೊಸ ಕವಿತೆಗಳನ್ನು ಒಟ್ಟುಗೂಡಿಸಿದ ಒಂದು 'ಕವನ ಮಾಲಿಕೆ' ಎನ್ನಬಹುದು.

ಕವಿತೆಗಳು ಆನಂದಮೂಲನಾದ ಆತ್ಮನ ಪ್ರೇರಣೆಯಿಂದ ಹುಟ್ಟಿತಕ್ಕುವು ಆದಕಾರಣ ಅವು ತಮ್ಮನ್ನು ಹಡೆಹವರಿಗೂ ಲಾಲಿಸಿದವರಿಗೂ ಸಂತೋಷವನ್ನು ಉಂಟುಮಾಡುವುದು ಸಹಜವೇ ಆಗಿದೆ. ಆದುದರಿಂದಲೇ ಕಾವ್ಯಾನಂದವನ್ನು ನಮ್ಮ ಹಿರಿಯರು ಬ್ರಹ್ಮಾನಂದಕ್ಕೆ ಸಮವೆಂದೂ ಕಾಂತಾನಂದಕ್ಕೆ ಹಿರಿದೆಂದೂ ಹೇಳಿರುವರು. ಈ ಕಾರಣದಿಂದ ಈ ಕವಿತೆಗಳು ಓದಿದವರಿಗೆ

ಯತ್ಕಿಂಚಿತ್ ಸಂತೋಷವನ್ನು ಉಂಟುಮಾಡಿದರೂ ಅದನ್ನು ಲೇಖಕನು ಹೆಚ್ಚಿನ ಮನ್ನಣೆಯೆಂದು ಭಾವಿಸುವನು. ಏತಕ್ಕೆಂದರೆ: 'ಸಂತೋಷಂ ಜನಯೇತ್ ಪ್ರಾಜ್ಞಃ ತದೇವೇಶ್ವರ ಪೂಜನಂ' ಎಂಬ ಪ್ರಾಚೀನೋಕ್ತಿಯುಂಟಷ್ಟೆ.

ಈ ಕವಿತೆಗಳಲ್ಲಿ ಅಜಂತದಗವಿ, ಕೈಲಾಸಗವಿ ಎಂಬಿವುಗಳು ಆಯಾ ಸ್ಥಳದಲ್ಲಿಯೇ ಹಾಡಿದುವು. ರಾಮರಾಜನ ಸಂದೇಶವು 'ರಾಕ್ಷಸ ತಂಗಡಗಿ' ರಣಭೂಮಿಯಲ್ಲಿ ಹೊರಸೂಸಿದುದು. ವಿದ್ಯಾರಣ್ಯಮುನಿ, ಕಡಲೆ ಗಣಪತಿ ಇವು ಹಂಪಿಯಲ್ಲಿ ಬರೆದುವು. ನೆಲಸಂಸಿಗೆ, ಗಣಪತಿಗಳಿಗಿವು ಮಲೆನಾಡು ಸಂಚಾರದಲ್ಲಿ ಹೊಳೆದುವು. ಮತ್ತು ಇವು ಮಹಾಪುರುಷರ ಸಂದರ್ಶನದಲ್ಲಿಯೂ ವಿಯೋಗ ಕಾಲದಲ್ಲಿಯೂ ಬರೆದುವು. ಪುಲಿಕೇಶಿಯು ಬಾದಾಮಿಯಲ್ಲಿ ಬರೆದುದು. ಇನ್ನುಳಿದುವು ಬೇರೆಬೇರೆ ಸಂದರ್ಭ ಸನ್ನಿವೇಶದಲ್ಲಿ ಬರೆದುವು.

ದುಂಬಿಯು, ವಿಶಾಲವಾದ ಈ ಪೃಥ್ವಿಯಲ್ಲಿ ಒಂದು ಕ್ಷುದ್ರ ಪ್ರಾಣಿ ಆದರೂ ಅದು ಪ್ರತಿಭಾನ್ವಿತ ಕವಿಜನರ ಮನ್ನಣೆಗೆ ಪಾತ್ರವಾಗಿ ಮಾನ್ಯತೆಯನ್ನು ಪಡೆದಿದೆ. ಈ ಪ್ರಾಣಿ ಆಕಾರದಿಂದ ಚಿಕ್ಕದಾದರೂ ಅದರ ತ್ರಾಣ ಹಿರಿದೆನಿಸಿದೆ. ಅದು ವಿಶಾಲ ಪ್ರಪಂಚದಲ್ಲಿಲ್ಲಾ ಸಂಚರಿಸಿ ವಿವಿಧ ನಂದನಗಳಲ್ಲಿ ಅಲೆದಾಡಿ ಬಗೆಬಗೆಯ ಪುಸ್ತಕಗಳಿಂದ ಮಧುವನ್ನು ಸಂಗ್ರಹಿಸಿ ರುಚಿಕಟ್ಟಾದ ಜೇನು ಕೊಡವನ್ನು ಕಟ್ಟಿ ಜನತೆಗೆ ಸಂಜೀವನವನ್ನು ದೊರೆಕಿಸುತ್ತದೆ. ಕವಿ-ದುಂಬಿಗಳೆಂಬರೂ ಸಮಾನ ಧರ್ಮಿಗಳು. ಇವೆಂಬರೂ ದೇಶಾಟನಪ್ರಿಯರು, ಸುಮನೋನುರಾಗಿಗಳು, ವಸಂತಮಾಸ ಪ್ರಿಯರು, ಸ್ವಚ್ಛಂದ ವೃತ್ತಿಯವರು. ಆದಕಾರ ಣವೇ ತುಂಬಿಗೆ ಕವಿನಾಮ್ರಾಜ್ಯದಲ್ಲಿ ಹೆಚ್ಚಿನ ಮನ್ನಣೆಯುಂಟು. ಪ್ರಕೃತಗ್ರಂಥ ಕರ್ತೃವು ತನ್ನನ್ನು ಒಂದು 'ದುಂಬಿ' ಎಂದು ಭಾವಿಸಿ ತನ್ನ ಕೃತಿಗಳು ಜೇನು ಕೊಡದಂತೆ ಜನೋಪಕಾರಿಗಳಾಗಲೆಂಬ ಹಂಬಲದಿಂದ ಕೂಡಿ ತನ್ನ ಈ ಕವನ ಸಂಗ್ರಹಕ್ಕೆ 'ದುಂಬಿ' ಎಂಬ ಹೆಸರನ್ನು ಕರೆದಿದ್ದಾರೆ. ಸಹೃದಯರಾದ ವಾಚಕರು ಅಡವಿಯ ಪ್ರಾಣಿಯೆಂದು ಧಿಕ್ಕರಿಸದೆ ತುಂಬಿಯ 'ಇಂಚರ'ಕ್ಕೆ ಕಿವಿಗೊಟ್ಟು ಆನಂದಿಸಲಿ. ಮತ್ತು ಬಯವಿನಗಳ ಶ್ರಮದಿಂದ ಕಟ್ಟಿದ 'ಜೇನುಕೊಡ'ದ ಪ್ರಯೋಜನವನ್ನು ಪಡೆಯಲಿ. ಒಂದುನೇಳೆ ಇದರಿಂದ ಯಾವಿಗೂ ಲಾಭವಿಲ್ಲವೆಂದು ಭಾವಿಸಿದರೂ ತೊಂದರೆಯೆಂತೂ ಇಲ್ಲವಷ್ಟೆ.

---

---

## ಸಮರ್ಪಣೆ

ಜೀವನದ ಮೊದಲಿನಗಳಲ್ಲಿ ನಾನು ಅಜ್ಜನದ ಕಗ್ಗತ್ತಲೆಯ ಕೋಣೆಯಲ್ಲಿ ಕಂಗಾಣಿದಿದ್ದಾಗ, ನನ್ನನ್ನು ಕರುಣೆಯಿಂದ ಕೈವಿಡಿದು ಮೈದಡವಿ ಬೆಳಕಿನ ನಡುಸುನಗೆ ಯಾರು ತಂದು ಬಿಟ್ಟರೋ, ಮೈಸೂರು ರಾಜಾಸ್ಥಾನದಲ್ಲಿ ಮಹಾವಿದ್ಯಾ ಪದವಿಯನ್ನೂ, 'ಕರ್ಣಾಟಕ ಭಾಷಾರತ್ನಂ' ಎಂಬ ಬಿರುದನ್ನೂ ಪಡೆದು, ಮಹಾರಾಜರ ಕಾಲೇಜಿನಲ್ಲಿ ಪಂಡಿತೋತ್ತಮರಾಗಿದ್ದು ಸಾವಿರಾರು ಮಂದಿ ಶಿಷ್ಯ ಸಂಸತ್ತನ್ನುಗಳಿಸಿ, ಕನ್ನಡ ಸಂಸ್ಕೃತ ಗ್ರಂಥಗಳ ಪರಿಷ್ಕರಣೆ ಹಾಗೂ ಪ್ರಕಟನೆಗಳ ಮೂಲಕ ಯಾರು ನಮ್ಮ ಕನ್ನಡ ನಾಡು ನುಡಿಗಳಿಗೆ ಮಿಗಿಲಾದ ಸೇವೆಯನ್ನು ಸಲ್ಲಿಸಿದರೋ, ಆ ನನ್ನಪೂಜ್ಯ ಗುರುಗಳಿಗೆ ಕೈ|| ಪಿ. ಆರ್. ಕರಿಬಸವಶಾಸ್ತ್ರಿಗಳ ಪವಿತ್ರಾತ್ಮನಿಗೆ ಕಾಣಿಕೆಯಾಗಿ 'ಗ್ರಂಥಕರ್ತೃ'

---

---

‘ದುಂಬಿ’



ಆಸ್ಪಾನ ಮಹಾವಿದ್ಯಾ, ಕರ್ಣಾಟಕ ಭಾಷಾರತ್ನಂ,  
ಕೈ|| ಪಿ. ಆರ್. ಕರಿಬಸವ ಶಾಸ್ತ್ರಿಗಳು  
(ಮೈಸೂರು.)

## ವಿಷಯ ಸೂಚಿಕೆ

	<u>ಕವಿತೆ</u>		<u>ಪುಟ</u>
	ಅರಿಕೆ, ಬಿನ್ನಣ, ಸಮರ್ಪಣ,		
೧.	ಭರತ ಮಾತೆ	....	೧
೨.	ಕರ್ಣಾಟಕ ಮಾತೆ	....	೨
೩.	ಕನ್ನಡ ನಾಡು	....	೪
೪.	ವಿಜಯ ದರವು	....	೫
೫.	ಓ ಅಜಂತದ ಗವಿಯೆ	....	೬
೬.	ಕೈಲಾಸ ವಂದಿರ	..	೯
೭.	ಬಿನ್ನಿ-ಪೂಜೆ	....	೧೨
೮.	ಸ್ವತಂತ್ರ ಭಾರತ	....	೧೩
೯.	ಮಹಾತ್ಮ ಗಾಂಧಿ	....	೧೪
೧೦.	ಸ್ವಾತಂತ್ರ್ಯ ಸೂರ್ಯ	....	೧೫
೧೧.	ಇಮ್ಮಡಿ ಪ್ರಲೀಕೇಶಿ	....	೧೬
೧೨.	ವಿದ್ಯಾರಣ್ಯ ಮುನಿ	....	೧೮
೧೩.	ಪಾದಿ ಮುಷು	....	೧೯
೧೪.	ಓ ಹಿಮಾಲಯ	....	೨೦
೧೫.	ಕಸ್ತೂರಿ ಬಾಯಿ	....	೨೧
೧೬.	ರಾಮರಾಜನ ಸಂದೇಶ	....	೨೨
೧೭.	ನಿರಾಶೆ	....	೨೩
೧೮.	ಶ್ರೀ ಕರ್ಣಾಟ ಮಹೀಪತಿಂ	....	೨೫
೧೯.	ವರ್ಧಂತಿ ಕಾಣಿಕೆ	....	೨೬
೨೦.	ದೈವನಿಲ್ಲದ ಚೀವನ	....	೨೭
೨೧.	ಶತ್ರು-ಸಿತ್ರ	....	೨೮
೨೨.	ಅನುಗ್ರಹಿಸಯ್ಯಾ	....	೨೯
೨೩.	ಅಹಿಂಸೆಯ ವಿಜಯ	....	೩೦
೨೪.	ಸರ್ವಜ್ಞನಿಗೆ	....	೩೧
೨೫.	ಕಡಲೆಯ ಗಣಪತಿ	....	೩೨
೨೬.	ಶರಣ ಸಾಹಿತ್ಯ ಶಿಶು	....	೩೩
೨೭.	ಗಣಪೆ ಬಳ್ಳಿ	....	೩೫
೨೮.	ನಲಸಂಪಿಗೆ	....	೩೬

೨೯.	ಶ್ರೀ ಅನವರು	...	...	೩೮
೩೦.	ಗುರು ಬುದ್ಧ ವೇವ	...	...	೩೯
೩೧.	ನಮ್ಮ ನರು ಅನುರು	....	...	೪೦
೩೨.	ಗಾಂಧೀಜಿ ಚರಮ ಗೀತೆಗಳು	..	...	೪೧
೩೩.	ಬುದ್ಧನ ಸನ್ನಿಧಿಯಲ್ಲಿ	..	...	೪೨
೩೪.	ಯದುರಾಜ	...	...	೪೩
೩೫.	ಜಗದೀಶ ಚಂದ್ರಯೋಗಿ	...	...	೪೪
೩೬.	ಮಿಂಚುಪಿಣ್ಣು	..	...	೪೫
೩೭.	ವೇಶಬಂಧು ದಾಸ	....	...	೪೬
೩೮.	ಕೀರ್ತಿ ಕಾಮಿಭು	...	...	೪೭
೩೯.	ಸರ್ ಮಿರ್ಜಾ ಇಸ್ಮಾಯಿಲ್	....	...	೪೮
೪೦.	ತಾಯಿ-ಮಗ	...	...	೪೯
೪೧.	ಅನುಭವಿ	...	...	೫೦
೪೨.	ಶರಾವತೀ ಜಲಪಾತ	...	...	೫೧
೪೩.	ನಾಲ್ವನಿ ಕೃಷ್ಣಪ್ರಭು	...	...	೫೨
೪೪.	ನಂಬುವುದಾರನು?	...	...	೫೩
೪೫.	ಕೆಳದಿಯ ರಾಣಿ	...	...	೫೪
೪೬.	ಪಾಂಚಾಲ ಕೇಸರಿ	...	...	೫೫
೪೭.	ಸರ್ ಎ. ಆರ್. ಮೊದಲಿಯಾರ್	...	...	೫೬
೪೮.	ಮನವು ಮರುಳನಂತೆ	...	...	೫೭
೪೯.	ಕನಕದಾಸ	...	...	೫೮
೫೦.	ಗುಬ್ಬಿಯಲ್ಲಿ	...	...	೫೯
೫೧.	ಬಾಬೂ ರಾಜೇಂದ್ರಪ್ರಸಾದ್	..	...	೬೦
೫೨.	ಪೂಜ್ಯ ಪಂದಿರ ನೆಹರು	...	...	೬೧
೫೩.	ಶ್ರೀ ಕೃಷ್ಣ ರಾಜನಗಲಿದ	...	...	೬೨
೫೪.	ಜಯದೇವಿ ಗುರೂತ್ತಮ	...	...	೬೩
೫೫.	ಸಾಹುಕಾರ	...	...	೬೪
೫೬.	ಸರ್ ಎಂ. ವಿಶ್ವೇಶ್ವರಯ್ಯ	...	...	೬೫
೫೭.	ಭಿಕ್ಷುಕನನ್ನು ಕುರಿತು	...	...	೬೬
೫೮.	ನೀರ ನಲ್ಲಭ ಭಾಯಿ	...	...	೬೭
೫೯.	ಕೃತಪ್ಪ	...	...	೬೮
೬೦.	ದಂಟಿ	...	...	೬೯

ಅನುಬಂಧ: ೧ ... 'ಮಂಜಿಗಳನ್ನು ಕುರಿತು'  
 ಅನುಬಂಧ: ೨ ... ಕಡಿಣ ಶಬ್ದಗಳ ಅರ್ಥ

\*

ದುಂ ಬಿ

\*



## ಭರತ ಮಾತೆ

ಭರತ ಮಾತೆಯೆ ಭರತ ಮಾತೆಯೆ ನಿನ್ನ ಮಹಿಮೆಯ ಕೇಳಿಹೆ  
ಪರಮ ಸುಕೃತಿಯು ಮಾನ್ಯೆ ನೀನೆಂಬೊಸಗೆ ಯಿಲ್ಲವನರಿತೆ

ಎಲ್ಲಿ ರಾಮನ ಸತ್ಯ ನಿಷ್ಠೆಯು ಎಲ್ಲಿ ಭೀಮನ ಶೌರ್ಯವು  
ಎಲ್ಲಿ ಲಕ್ಷ್ಮಣ ಪಾರ್ಥ ಮುಖ್ಯರ ವಿರಧೀರರ ಧೈರ್ಯವು ೧

ಜನಕ ಕೃಷ್ಣರ ತತ್ವವಿದ್ಯೆಯು ವ್ಯಾಸಮುನಿಯಾ ಹಿರಿಮೆಯು  
ಮುನಿ ವಶಿಷ್ಠನ ಬ್ರಹ್ಮನಿಷ್ಠೆಯು ಎಲ್ಲಿ ಬುದ್ಧನ ಕರುಣೆಯು ೨

ವರ ಅಶೋಕನ ಪೃಥ್ವಿರಾಜನ ಇಮ್ಮಡಿಯ ಪುಲಿಕೇಶಿಯ  
ಪರಮ ವಿಕ್ರಮ ಘನ ಶಿವಾಜಿಯ ಕೆಚ್ಚು ಎಲ್ಲಡಗಿಪುದು? ೩

ಕಾಳಿದಾಸನ ಭಾಸ ಬಾಣರ ರಸಿಕತನವೆಲ್ಲಿಪುದು ?  
ಶೂ ಲಿಯಣುಗ ಹರೀಶ ರಾಘವ ರತುಲಕಲೆಯೆಲ್ಲಿರುವುದು ? ೪

ಧರೆಯ ಧರ್ಮದ ಗುರುಗಳೆನಿಸಿದ ವಿಬುಧ ಶಾಂಕರ ಮಾಧ್ವರು  
ಗರುವ ರೇಣುಕ ರಾಮನನುಜರು ಬಸವ ಮೊದಲಹರೈಲ್ಲರು ? ೫

ನಿನ್ನ ಪುಣ್ಯೋದರದಿ ಜನ್ಮಿಸಿ ಜಗವ ಪೊರೆದಿವರೈಲ್ಲರು  
ಇನ್ನು ಭಾರತ ವರ್ಷಕೊಮ್ಮೆಯು ಬಾರದಿಹರೇ ಜನನಿಯೆ? ೬

ಶಿಲ್ಪಕುಶಲರು, ಯೋಗನಿಷ್ಠರು, ಪುಣ್ಯವನಿತೆಯರೈಲ್ಲರು  
ಸತ್ಯನಿಷ್ಠರು, ದಾನಶೂರರು, ಸ್ವಾಮಿಭಕ್ತರು ಎನಿಸರು ೭

ತಾಯೆ ಮುನಿಜನಗೇಯೆ ನಿನ್ನೆದೆಹಾಲಿನಿಂದಲೆ ಬಳೆದರು  
ಕಾಯೆ ಪಾವನಕಾಯೆ ಕರುಣೆಯೊಳ್ಳೆಲ್ಲ ಭಾರತ ಮಕ್ಕಳ ೮

ಅಂದಿನವರಾಸದ್ಗುಣಗಳ ದಿವ್ಯಕಾಂತಿಯ ನೀಯುತ  
ಇಂದಿನವರಾದೆಮ್ಮನೆಲ್ಲರ ಕರುಣಿಸೌ ಋಷಿವಂದ್ಯೆಯೆ ೯

ನಿನ್ನ ಶಿರವೇ ಗುರುಹಿಮಾಲಯ ಕನ್ಯೆಕುವರಿಯೆ ಪಾದವು |  
ನಿನ್ನ ಕಾಂಚೀಧಾಮ ವಿಂಧ್ಯೆಯು ವಾರಣಾಸಿಯೆ ಹೃದಯವು ೧೦

ಶಿವನ ಲೀಲಾಭೂಮಿ ಭಾರತವರ್ಷವೆಂಬರು ಮುನಿಗಳು  
ಭುವಿಯೊಳಿದುವೇ ಸ್ವರ್ಗವೆಂಬರು ಕವಿಗಳರಿವಿನ ರವಿಗಳು ೧೧

ವಿಜಯಿಸೌ ವರ ಭರತಮಾತೆಯೆ ಗಾಂಧಿ ನೆಹರುಗಳಾಯಿಯೆ  
ಸುಜನ ಕವಿಬುಧವೃಂದ ವಂದ್ಯೆಯೆ ಗಂಗೆಕೃಷ್ಣೆಗಳಾಲಯೆ ೧೨

ಭೂಮಿಯೊಳು ಧರ್ಮಿಸ್ಮರೆನ್ನಿಸಿ ಬಾಳಲೆಮ್ಮಯ ಬಂಧುಗಳ್  
ಸೋಮಶೇಖರ ನೊಲುಮೆಯಿಂದಲಿ ಮೆರೆಯಲೆಮ್ಮಯ ಭಾರತರ್ ೧೩

ಗಾಂಧಿ ತಾಗೂರ್ ವಲ್ಲಭಾಯಿಗಳೊರೆದ ರೀತಿಯೊಳೆಮ್ಮವರ್  
ಇಂದು ವರ್ತಿಸಿ ವಿಜಯಶಾಲಿಗಳೆನಿಸಿ ಮೆರೆಯಲಿ ಭೂಮಿಯೊಳ್ ೧೪

ಆಯುರಾರೋಗ್ಯವನು ತಾಳುತ ಬಾಳುವಂದದಿ ಹೆರಸುನೀಂ  
ತಾಯೆ ಭಾರತಮಾತೆ ನಿನ್ನಯ ಜಾತರಂ ನಿರ್ಭೀತರಂ ೧೫

# ಕರ್ಣಾಟಕ ಮಾತೆ

ರಾಗ-ಕಾಂಬೋಧಿ, ತಾಳ-ಝಂಪೆ

ಭೋನಾತೆ ಕರ್ಣಾಟಿ ಭೂನಾತೆ ವಿನುತೆ ||ಸ||  
ನೇಮದಿಂ ವಂದಿಸೆನು ಭುವನವಿಖ್ಯಾತೆ; ||ಅ||

ಇಮ್ಮಡಿಯ ಪುಲಿಕೇಶಿ ನಮ್ಮ ವಿಕ್ರಮರಾಯ  
ಒಮ್ಮತದಿ ರಾಜ್ಯವಾಳಿದ ಕೃಷ್ಣರಾಯ  
ಬೊಮ್ಮವಿದ ನೃಪತುಂಗ ಬಿಟ್ಟದೇವಾದಿಗಳು  
ಅಮ್ಮ ನಿನ್ನದರದೊಳೆ ಜನಿಸಿರ್ಪರಲೆ? ೧

ರನ್ನ ಲಕ್ಷ್ಮೀಶ ಹರಿಹರ ಷಡಕ್ಷರದೇವ  
ಪೊನ್ನನಯಸೇನ ಪಂಡಿತ ರಾಘವ  
ಜನ್ನ ಸರ್ವಜ್ಞ ಮುನಿ ಪಂಪಾದಿ ಕವಿವರರು  
ಎನ್ನಮ್ಮ ನಿನ್ನದೆಯ ಹಾಲುಂಡರಲೆ? ೨

ಶ್ರೀ ನೀಲಕಂಠಾರ್ಯ ಶ್ರೀ ರೇಣುಕಾಚಾರ್ಯ  
ಆ ಮಾಧವಾಚಾರ್ಯ ಸಾಯಣಾಚಾರ್ಯ  
ಆನಂದತೀರ್ಥಮುನಿ ಬಸವಾಲ್ಲವಾದಿಗಳು  
ಹೇ ಮಾತೆ ನಿನ್ನದರ ಸಂಜಾತರಲೆ? ೩

ಇಂತಪ್ಪ ನಿನಗೇಕೆ ಚಿಂತೆಯದು ಮಿಗಿಲಾಯ್ತು  
ಶಾಂತಿಯಿಂತಿಲ್ಲಾಯ್ತು ಧಾರಿದ್ರ್ಯಮಾಯ್ತು  
ಭ್ರಾಂತಿಯೋ ಶಾಪನೋ ಆಲಸ್ಯನೋ ಅರಿಯೆ  
ಕ್ರಾಂತಿಯಿಲ್ಲದ ಬಾಳು ನಮ್ಮವರ ಗೋಳು ೪

ತಾಯೆ ಮತ್ತೊಂದು ತಾಳುವೆ ಪೂರ್ವವೈಭವವ ?  
ತಾಯೆ ಮತ್ತೊಂದುಗೂಡುವರೆ ನಿನ್ನವರು ?  
ಬಾಯಿಮಾತಿಂ ಸಾಧ್ಯಮಪ್ಪುದೇ ಹಿರಿಯತನ  
ಕಾಯಮಂ ಸಮೆಸದಲೆ ಕನ್ನಡಿಗರನಿಶಂ ? ೫

## ಕನ್ನಡ ನಾಡು

ವೃ|| ರಸವತ್ಸಾನ್ಯ ಕಲಾವಿದರ್ ನಿರುಪಮರ್ ಲೋಕೋಪಕಾರಾಸ್ವದರ್  
ರಸಿಕರ್ ಮಾನ್ಯರುದಾರಕಾರ್ಯ ಸಫಲರ್ ವಿಖ್ಯಾತ ಪುಣ್ಯಾಸ್ವದರ್  
ಅಸಮಾಕ್ಷಂ ಗೆಡೆಯಪ್ಪುವರ್ ವಿಲಸಿತರ್ ಪುಟ್ಟಿಪರ್ನಾಡೆಂಬುವಾ  
ಪೆಸರೀ ಕನ್ನಡನಾಡಿಗಲ್ಲದಿಳೆಯೊಳ್ ಮತ್ತೆಲ್ಲಿಗನ್ವರ್ಥವೈ ೧

ವೃ|| ನಾನಾಕ್ಷೇತ್ರ ಸಮೂಹದಿಂದೆ ಮೆರೆವಾತೀರ್ಥಂಗಳಿಂ ಸತತಂ  
ನಾನಾಜಾತಿ ಕುಜಂಗಳಿಂ ಮಣಿಗಳಿಂ ಕೂಡಿರ್ಪ ಭೂಭಾಗದಿಂ  
ನಾನಾವಿದ್ಯೆಗಳಿಂ ವಿಭೂಷರೆನಿಸಿರ್ಪಾ ಸಜ್ಜನವ್ರಾತದಿಂ |  
ದೇನೆಂಬೆಂ ನರದೇಶಮಿರ್ಪುದಿಳೆಯೊಳ್ ಕರ್ಣಾಟಕಾಖ್ಯಂ ನಲಂ ೨

ವೃ|| ಪೂಗಳ ಕಂಪು ಮಾರುತನ ತಂಪು ಗಿಡಂಗಳ ಗುಂಪು ಕೋಕಿಲಾ  
ರಾಗದಲಂಪು ನೀರೆಯರ ಪೆಂಪು ನನಂಗಳ ಸೊಂಪಿನಿಂದ ಮಾ  
ಭೋಗದಗೊತ್ತು ಯೋಗಿಗಳಬಿತ್ತು ವಿಲಾಸಿನಿ ಭಾರತಾಂಚಿಯಾ  
ಮೂಗುತಿ ನತ್ತು ನೋಡಿದೊಡೆ ಕನ್ನಡನಾಡಿದು ವೈಭವಾನ್ವಿತಂ ೩

ವೃ|| ಶ್ರೀರಾಜದ್ಗುಣೆ ತುಂಗಭದ್ರೆ ಕಪಿಲಾ ಗೋದಾವರೀ ದೇವಿಯರ್  
ಶ್ರೀರಂಗಾಖ್ಯಸುಪಾದ ಭಕ್ತಿವಿಮಲಾ ಕಾವೇರಿ ಸನ್ಮಾತಿಯುಂ  
ಕಾರುಣ್ಯಾಸ್ವದಳಾಗಿ ಭಕ್ತಕುಲಮಂ ರಕ್ಷಿಪ್ಪಶ್ರೀಕೃಷ್ಣೆಯುಂ  
ಸಾರುತ್ತೀ ಕರುನಾಡು ದೇಶಮನಿದಂ ನೀರಿತ್ತು ಸಂರಕ್ಷಿಪರ್ ೪

ಕಂ|| ಶಿವಗಂಗೆ ಹಂಪೆ ಹರಿಹರ

ಮವಿರಳಮಾಹಾತ್ಮ್ಯಯುಕ್ತ ಗೋಕರ್ಣಂ ಮೇಣ್  
ಬುವಿಯೊಳ್ ಮೆರೆದಿರ್ಪುಡುಪಿಯು

ಮಿವುಗಳೆ ಕರುನಾಡು ಸೈಪಿನೆಡೆಗಳ್ ತಿಳಿಯಲ್ ೫

# ವಿಜಯ ದಶಮಿ

(ಭೋ. ಪ)

ವಿಜಯ ದಶಮಿ ಬಂದುದೀಗ |  
ವಿಜಯ ದಶಮಿ ಬರ್ಪುದೀಗ |  
ಸುಜನರೆಲ್ಲ ನಾಡಹಬ್ಬವೆಂದು ಹರುಷದಿ ||  
ಭಜಿಸುತ್ತಿಹರು ಹಾಡುತ್ತಿಹರು |  
ವಿಜಯವಾಗಲೆಮ್ಮ ಜನಕೆ |  
ಭುಜಗಭೂಷ ಸರಮ ಶಿವನ ಕೃಪೆಯೊಳೆನ್ನುತ

೧

ಆಂದು ವಿಜಯ, ಕುರು ನೃಪತಿಯು |  
ಮಂದಮತಿಯು ತುರುಕುಲವನು |  
ಬಂಧಿಸಿರಲು, ಬಿಡಿಸಲವನು ದಶಮಿ ದಿನದೊಳು ||  
ಸಂದ ವಿಜಯ ಜಾತ್ರೆ ಪೊರಡ |  
ಲಂದಿನಿಂದ ವಿಜಯ ದಶಮಿ |  
ಯೆಂದು ಶುಭದ ಪೆಸರು ಜಗದೆ ರೂಢಿಯಾದುದು

೨

ಧೀರ ವಿಜಯನಗರದವರು |  
ಭೂರಿ ವಿಭವದಿಂದಲಿದನು |  
ಸಾರ ವಿಜಯದಶಮಿಯೆಂದು ನಡೆಸುತ್ತಿರ್ಪರು ||  
ಧೀರತನವನೀಯಲೆಮ್ಮ |  
ವೀರ ಕನ್ನಡಿಗರಿಗೆನ್ನುತ |  
ಮಾರಹರನ ಹೆಂಪೆ ಯರಸನನ್ನು ಪಾಡುತ

೩

# ಓ ! ಅಜಂತದ ಗವಿಯೆ

(ದ್ವಿ. ಪ.)

ಓ ! ಅಜಂತದ ಗವಿಯೆ ಸೌಂದರ್ಯನಿಧಿಯೆ  
ಶಿಲ್ಪ ಶಾಸ್ತ್ರದನೆಲೆಯೆ ಚಿತ್ರದರಮನೆಯೆ ೧

ಘನಸೃಷ್ಟಿ ಸೌಂದರ್ಯಶಿಮಧ್ಯದಲಿ  
ಮನವಿಟ್ಟು ಸೃಷ್ಟಿಸಿದರಾರು ಸುಕೃತರಲಿ ೨

ಶಿಲೆಯಲ್ಲ ಕಲೆಯಬಲೆಯೆಂಬ ಕವಿಯೊಬ್ಬ  
ಕಲೆಯಲ್ಲ ಸೊಗದನೆಲೆಯೆಂಬ ನಿನೊಬ್ಬ ೩

ಓ ! ಅಜಂತದ ವಾಸ್ತು ಶಿಲ್ಪ ಚಿತ್ರಗಳೇ  
ಅಜನಸೃಷ್ಟಿಯ ಸಳವ ಕಲೆಯ ಕೇಂದ್ರಗಳೇ ೪

ವಾಸ್ತುಶಿಲ್ಪವ ನೋಡಿ ತಣಿಯದಿಹರಾರು ?  
ಭಿತ್ತಿ ಚಿತ್ರವ ನೋಡಿ ಕಾಣಿಯದಿಹರಾರು ? ೫

ಎಲ್ಲಿ ನೋಡಿದೊಡಲಿ ಬುದ್ಧ ಗುರುವಿಹನು  
ಎಲ್ಲವೂ ಶೂನ್ಯವೆಂದುಪವೇಶಿಸುವನು ೬

ಬುದ್ಧ ಭಿಕ್ಷುಗಳಿದ್ದ ಗವಿಯೆಲ್ಲವಿಂದು  
ಸಿದ್ಧಾಂತ ಮಾಡಿಹವು ಜಗವು ಸುಳ್ಳೆಂದು ೭

ಇಷ್ಟತ್ತು ಮೇಲೆ ಒಂಬತ್ತು ಗವಿಗಳೊಳು  
ಬೆಪ್ಪುಗೊಳಿಸುವ ಮಾಯೆ ತುಂಬಿಕೊಂಡಿಹಳು ೮

ಓ ! ಬುದ್ಧ ಗುರುದೇವ ಇಲ್ಲಿಯೇ ಇಹೆಯಾ ?  
ಇದ್ದರೇತಕೆ ನಮ್ಮ ಮೇಲೆ ನಿರ್ದಯೆಯಾ ? ೯

ಇಮ್ಮಡಿಯ ಪುಲಿಕೇಶಿ ಕುಳತಿರುವನಲ್ಲಿ ಕನ್ನಡಮ್ಮನ ಹಿರಿಯ ಮಗನಿಹನು ಅಲ್ಲಿ	೧೦
ದಾನಶೂರನು ಶಿಬಿಯು ಕಂಗೊಳಿಸನಲ್ಲಿ ಮಾನವರಿಗೌದಾರ್ಯ ಬೋಧೆಯಹುದಿಲ್ಲಿ	೧೧
ಗಂಧರ್ವ ಸುಂದರಿಯರಲ್ಲಿ ತುಂಬಿಹರು ಮಂದಹಾಸದಿ ಜಗವ ನೋಡಿ ಕಾಡುವರು	೧೨
ರಾಜದ್ವಾರದ ಭಿಕ್ಷುವನು ಕಂಡೆನಲ್ಲಿ ರಾಜರ್ಷಿ ಬುದ್ಧನೆಂದರಿತೆ ಮನದಲ್ಲಿ	೧೩
ರಾಜನೊಡ್ಡೋಲಗದ ದೃಶ್ಯವೊಂದಿಹುದು ಸಾಜದಿಂ ಜಗಕೆ ವೈರಾಗ್ಯ ಬೋಧಿಪುದು	೧೪
ಬೋಧಿಸತ್ವನು 'ಪದ್ಮಪಾಣಿ' ಎನಿಸಿಹನು ಸಾಧಿಸಿರಿ ಧರ್ಮವನು ಎನುತ ಪೇಳುವನು	೧೫
ಬದ್ಧನಿರ್ಯಾಣವನು ಕಂಡೆ ನಾನಲ್ಲಿ ಶುದ್ಧ ಶಿಲ್ಪದ ಸುಖವನುಂಡೆ ಮನದಲ್ಲಿ	೧೬
ಜಾತಕದ ಕಥೆಗಳನು ಚಿತ್ರ ಪೇಳುವುವು ಮಾತಿಲ್ಲದೆಲ್ಲವನು ಶಿಲ್ಪ ಬೋಧಿಪುವು	೧೭
ಅಲ್ಲಿ ಶಿಲ್ಪಾನಂದ ಚಿತ್ರದಾನಂದ ಅಲ್ಲಿ ಆತ್ಮಾನಂದ ಸೃಷ್ಟಿ ಬಲುಚೆಂದ	೧೮
ಎಲ್ಲ ಗವಿಗಳ ಮುಂದೆ ನದಿಯೊಂದು ಇಹುದು ಸಲ್ಲಲಿತ ಬೌದ್ಧ ಧರ್ಮದ ಹೊಳೆಯದಹುದು	೧೯

ಎಲ್ಲ ಗವಿಗಳ ಮುಂದೆ ಹೊಳೆ ಹರಿಯುತಿಹುದು ಬಲ್ಲವರಿಗದುವೆ ಕಾವ್ಯಾನಂದವಹುದು	೨೦
ದೇಶದೇಶದ ಜನರು ದಿನವು ಬರುತಿಹರು ಭಾಸುರದ ಕಲೆಗಾಗಿ ತಲೆದೂಗುತಿಹರು	೨೧
ಶಿಲ್ಪಿಗಳೆ ಧನ್ಯರಾಗವಿಯ ಕೊರೆದವರು ಚಿತ್ರವನು ಬರೆದವರು ಕವಿಬ್ರಹ್ಮರವರು	೨೨
ನೋಡಿದಾಕಣ್ ಗಳವೆ ಸುಕ್ಕತಿಯವುಗಳನು ಹಾಡಿದಾರಸನೆಯದೆ ಸುಕ್ಕತಿ ಜೀವರೊಳು	೨೩
ಗರಿಗಳೆರಡರಮಧ್ಯೆ ಜಲಪಾತವೊಂದು ಫರೆಯೊಳಗಜಂತೆಯನು ಸಾರುತಿಹುದಿಂದು	೨೪
ಓ ! ಅಜಂತದಗವಿಯೆ ಸೌಂದರ್ಯನಿಧಿಯೆ ಬೌದ್ಧ ಧರ್ಮದ ಮನೆಯೆ ಶಾಂತಿಯರಮನೆಯೆ	೨೫

# ಕೈಲಾಸ ಮಂದಿರ

(ದ್ವಿ. ಪ.)

ಆಹಹ ! ಏನದ್ಭುತವು ಏನು ಸೋಜಿಗವು !  
ಮಹಿಯೋಳೀ ಕೈಲಾಸ ಗುಡಿಯ ಕೊರೆದಿರವು ೧

ಎಲ್ಲಾರ ಬೆಟ್ಟದೊಳು ಗುಡಿಯು ತಾನಿಹುದು  
ಎಲ್ಲರಿಗು ತನ್ನ ಭವ್ಯತೆಯ ಬೋಧಿವುದು ೨

ಆ ರಾಷ್ಟ್ರಕೂಟನೃಪ ಘನ ಕೃಷ್ಣದೇವ  
ಧಾರಿಣಿಯೊಳಿದ ಗೆಯ್ದು ಸುಮಹಾನುಭಾವ ೩

ಆಹ ! ಏಂ ಸುಕೃತಿಯೋ ಆ ಕನ್ನಡರಸ  
ಸಾಹಸಿಯು ಅವನಲ್ತಿ ಸತ್ಯಗುಣ ಸರಸ ೪

ಒಂದು ಬೆಟ್ಟವಕೊರೆದು ಗುಹೆಯ ನಿರದೆಸಗಿ  
ತಂದಿಟ್ಟ ಕೈಲಾಸಗಿರಿಯ ಧರೆಗೊಸಗಿ ೫

ಕಂಡೆ ಕೈಲಾಸದೊಳು ಶಿವನ ಲೀಲೆಗಳ  
ಖಂಡೇಂದುಧರಭಕ್ತ ದಿವ್ಯಮೂರ್ತಿಗಳ ೬

ಆ ಗಂಗೆ ಯಮುನೆಯರು ಸರಸ್ವತಿಯರು  
ಮಂಗಳಲಾಂಗಿಯರಿಹರು ನದಿವನಿತಿಯವರು ೭

ಹತ್ತು ಅವತಾರಗಳ ವಿಷ್ಣುವಿಹನಲ್ಲಿ  
ಸುತ್ತಲುಂ ಸುರಗಣವು ಶೋಭಿಸುವುದಲ್ಲಿ ೮

ಬ್ರಹ್ಮನೊಡೊಲಗವು ರಾಜಿಸುವುದಲ್ಲಿ  
ಬ್ರಹ್ಮನಿಷ್ಠರು ನಮಗೆ ಕಾಣುತಿಹರಲ್ಲಿ ೯

ಕಂಡೆ ಕೈಲಾಸವನು ಧರಣಿಯೊಳೆ ನಾನು  
ಪುಂಡರೀಕಾಕ್ಷ ಸಖ ರಾಜಧಾನಿಯನು ೧೦

ರಾಮಾಯಣದ ಕತೆಯನಲ್ಲಿ ನೋಡಿದೆನು  
ರಾವಣನ ಭಕ್ತಿಯನು ಕಂಡು ನಲಿದಿಹೆನು ೧೧

ಭಾರತದ ಕತೆಯನ್ನು ಶಿಲ್ಪಿ ಪೇಳುವನು  
ಧಾರಣೆಯೊಳದನೆಲ್ಲ ಕಣ್ಣೆ ತೋರುವನು ೧೨

ಮುಂದೆ ವೃಷಭೇಶ್ವರನು ರಾಜಿಸುತ್ತಿಹನು  
ನಂದಿ ಭೃಂಗೀಶಾದಿ ಗಣರ ಕರೆಯುವನು ೧೩

ಹಿರಿಯ ಲಿಂಗವು ದಿವ್ಯಭವ್ಯಮೂರುತಿಯು  
ಧರೆಯ ಧರ್ಮವೆ ರೂಪುಗೊಂಡ ಕೀರುತಿಯು ೧೪

ಗುಡಿಯ ನಿರ್ಮಿಸಿದವರು ಮಾನವರೆ ಅಲ್ಲ  
ಪೊಡವಿಯೊಳಗಿದ ನೋಡದವ ಸುಕೃತಿಯಲ್ಲ ೧೫

ಒಂದು ಪಕ್ಕದಿ ಬುದ್ಧ ಗವಿಗಳರುತಿಹವು  
ಒಂದು ಪಕ್ಕದಿ ಜಿನರ ಮಂದಿರಗಳಹವು ೧೬

ನಂದೀಶ ಪೂಜಿತನು ರಾಜಿಸುತ್ತಿಹನು  
ಮುಂದೆ ಘೃಷ್ಣೇಶ್ವರನ ನೀಕ್ಷಿಸುತ್ತಿಹನು ೧೭

ಮೂವತ್ತು ಮೇಲ್ನಾಲ್ಕು ಗವಿಗಳವು ಚಂದ  
ಭೂವನಿತೆಗಿವೆ ನೋಡೆ ಆಭರಣ ವೃಂದ ೧೮

ಏನೆಂದು ಬಣ್ಣಿಸಲಿ ಬುದ್ಧಗವಿಗಳನು  
ವಾಣಿ ಮೂಕಾಗುವಳು ನೋಡಲವುಗಳನು ೧೯

- ಜೈನಬಸದಿಗಳಹವು ಏನು ಚೆಲುವೆಲ್ಲ  
ಜಾಣ ಕಮಲಜನೊಬ್ಬ ಬಣ್ಣಿಸಲು ಬಲ್ಲ ೨೦
- ಶಿವ ಶಿವಾ ! ಎಲ್ಲಾರ ಗವಿಗಳವು ಚೆಂದ  
ಭುವಿಯೊಳಗೆ ಬಣ್ಣಿಸಲು ಕವಿಬುದ್ಧಿ ಮಂದ ೨೧
- ನೋಡಲೇಬೇಕೊಮ್ಮೆ 'ಕೈಲಾಸ ಗುಡಿಯ'  
ರೂಢಿಯೊಳು ಘನಶಿಲ್ಪ ಸೌಂದರ್ಯ ನಿಧಿಯ ೨೨
- ಶಿಲ್ಪಕಲೆ ಚಿತ್ರಕಲೆ ಅಲ್ಲಿ ಪರಿಪೂರ್ಣ  
ಕಲ್ಪನಾತೀತವದು ಘನಕೀರ್ತಿ ಕರ್ಣ ೨೩
- ನೋಡಿದೊಡೆ ಘನಮುಕ್ತ ಸುಖವು ದೊರೆಯುವುದು  
ನಾಡಮಾತಲ್ಲವಿದು ಶಿವನುಡಿಯೆ ಅಹುದು ೨೪
- ಮುಂದೆ ಘೃಷ್ಣೇಶ್ವರ ಕ್ಷೇತ್ರವಲ್ಲಿಹುದು  
ನಂದಿವಾಹನ ಮಹಿಮೆ ಮೆರೆಯುತ್ತಲಿಹುದು ೨೫
- ನಮ್ಮ ಕನ್ನಡ ಜನರು ಗೆಯ್ದಿರಿವುಗಳನು  
ಅಮ್ಮಮ್ಮ ಲೋಕವನು ಉದ್ಧರಿಸಲವನು ೨೬

## ಬನ್ನಿ-ಪೂಜೆ

ಬನ್ನಿ ಬನ್ನಿ ರೆಲ್ಲರಿಂದು |  
ಬನ್ನಿ ಪೂಜೆಗಾಗಿ ಹೋಗಿ |  
ತನ್ನಿ, ಚಿನ್ನ ಬೆಳ್ಳಿಗಳನು ಜಯವ ಪಡೆಯುತೆ |  
ಅಣ್ಣ ತಮ್ಮ ಅಕ್ಕ ತಂಗಿ |  
ಸಣ್ಣ ಮಕ್ಕಳೆಲ್ಲ ಕೂಡಿ |  
ಬನ್ನಿ ಪೂಜೆಮಾಡಿ ಕೂಡಿ ವಿಜಯ ಗಳಿಸಿ

೧

ಸುಜಯ ಚಾಮುಭೂಪನಿಂದು  
ವಿಜಯ ದಶಮಿ ವೈಭವವನು |  
ನಿಜನಿ ನಡೆಸುತಿಹನು ತನ್ನ ರಾಜಧಾನಿಯೊಳ್ |  
ಅಜನ ಸೃಷ್ಟಿ ವೈಭವವನು |  
ವಿಜಯ ದಶಮಿ ಸಂಪದವನು |  
ಸುಜನರಿಂದು ನೋಡಿ ಪಾಡಿ ಮಹಿಷನಗರದಿ

೨

ಚಾಮ ಭೂಮಿಪಾಲನಿಂದು |  
ನೇಮದಿಂದ ಬನ್ನಿ ಪೂಜೆ |  
ಭೂಮಿಯಲ್ಲಿ ನಡೆಸನಹಹ ! ರಾಜಧಾನಿಯೊಳ್ |  
ಹೇಮರತ್ನ ಭೂಷಣಗಳ |  
ಭೂಮಿಪಾಲ ಧರಿಸುತಂದು |  
ಸೋಮಭೂಷ ನೋಲುಮೆಯಿಂದ ಬನ್ನಿ ಪೂಜಿಸಮ್

೩

## ಸ್ವತಂತ್ರ ಭಾರತ

ಭಜಿಸಿರಣ್ಣ ಭರತಮಾತೆಯನ್ನು ಭಕ್ತಿಭಾವದಿಂ  
 ಸೃಜಿಸಿರಣ್ಣ ಸಿಡಿಲನುರಿಗಳನ್ನು ರಾಷ್ಟ್ರನಿಷ್ಠೆಯಿಂ  
 ಹಲವುಕಾಲ ಬಂಧನದೊಳು ಬಳಲಿದೆನ್ನುತಾಯನು  
 ಒಲಿಗು ಸೇವೆಗೆಯ್ದು ಮಾತೆ ಬಲದಬೆಟ್ಟವಾಗಲು  
 ಗಾಂಧಿತಾತನೆಮಗೆ ಪೇಳ್ವ ಸತ್ಯಧರ್ಮ ಮಾರ್ಗದಿಂ  
 ಬಂಧು ಭಾಸದಿಂದ ನಡೆದು ತಾಯಿಕೀರ್ತಿಮೆರೆಸುವ

೧

ರಾಮಚಂದ್ರನನ್ನು ಸ್ಮರಿಸಿ ಪಿತೃಭಕ್ತರಾಗುವ  
 ಸ್ವಾಮಿಭಕ್ತ ಹನುಮನಂತೆ ಚಿರಂಜೀವಿಯೆನಿಸುವ  
 ಭೀಮ ಪಾರ್ಥರಂತೆ ನಾವು ಸಮರಪಟುಗಳೆನಿಸುವ  
 ಸಾಮ ದಾನ ಭೇದ ದಂಡ ನೀತಿಗಳನು ಮೆರೆಯುವ

೨

ಭರತಮಾತೆ ಶಕ್ತಿವಂತೆ ಕೀರ್ತಿವಂತೆಯೆನಿಸಲು  
 ವರಸುಪುತ್ರರೆಲ್ಲ ಕೂಡಿ ಕಾರ್ಯಗಳನು ಸಲಿಸಲು  
 ಹಿಂದುಸ್ಥಾನ ವಿಶ್ವದೊಳಗೆ ಮುಂದು ಮುಂದು ಎನಿಪುದು  
 ಗಾಂಧಿತಾತನಾತ್ಮವಲ್ಲಿ ಹರುಷದಿಂದ ನಲಿವುದು

೩

ಕೂಲಿಕಾರ ಹೆಣದಕಾರ ಹೊಲದ ರೈತರೆಲ್ಲರೂ  
 ತಾಳಿ ದೇಶಭಕ್ತಿಯನ್ನು ಜನದ ಸೇವೆಗೆಯ್ಯುವ  
 ಕೂಳಿಗಾಗಿ ಪರರಮನೆಯ ಬಾಗಿಲನ್ನು ಕಾಯ್ದುದಂ  
 ಎಳಿಸುತ್ತಿ ಭೂಮಿಯುತ್ತುಬಿತ್ತಿ ಧಾನ್ಯಬೆಳೆಯುವ

೪

ಭರತಮಾತೆ ಹರುಷದಿಂದ ಧರಣಿಯೊಳಗೆ ಮೆರೆಯಲಿ  
 ಸರಸ ಕಾವ್ಯಗಾನ ಕಲೆಯು ಹುರುಪಿನಿಂದ ಬಳೆಯಲಿ  
 ಅಣ್ಣ ತಮ್ಮ ಅಕ್ಕತಂಗಿ ಯೆನಿಸಿಪರೆಲ್ಲ ನಲಿಯಲಿ  
 ಅಮ್ಮ ಭರತ ಮಾತೆಯನ್ನು ಹಾಡಿ ಪಾಡಿ ತಣಿಯಲಿ

೫

# ಮಹಾತ್ಮ ಗಾಂಧಿ

ಓ! ಮಹಾತ್ಮನೆ ಶಾಂತಿಸಾಗರನೆ  
ಏನೆಂದು ಬಣ್ಣಿಸಲಿ ನಿನ್ನ ಹಿರಿಮೆಯನು  
ನೀ ವ್ಯಕ್ತಿಯಲ್ಲವೈ ಘನತರದ ಶಕ್ತಿಯೈ  
ನೀ ಜೀವನಲ್ಲ ದಿಟ ವರಮಹಾದೇವ  
ನೀ ಶಾಂತಿ ಮಾತ್ರನೇ ಕ್ರಾಂತಿಯಾಪರ್ವತವು  
ನೀನೋರ್ವ ಮಾನವನೆ ದಾನವಾಂತಕನು

೧

ಭಾರತಾಂಬೆಯ ಪುತ್ರ ವರ ಪವಿತ್ರ ಸುಗಾತ್ರ  
ಧೀರ ದೇಶೋದ್ಧಾರ ಶರಧಿ ಗಂಭೀರ  
ಪಾರಮಾರ್ಥವಿಚಾರ ವೇದಾಗಮಾಚಾರ  
ಭೂರಿ ಸದ್ಗುಣಪೂರ ಹರಿಜನೋದ್ಧಾರ

೨

ಧರೆಯೊಳಗಹಿಂಸೆಯನು ಬೆರಸಿ ಜನಜೀವನವ  
ವರಬೋಧೆಯೆಂಬಂತೆ ನಡೆಸಿ ಗುಣವೆರಸಿ  
ಗುರುಬುದ್ಧ ಕೃಷ್ಣರಾಮಾದಿಗಳ ತೆರನಂತೆ  
ಚರಿಸಿ ಕೃತಕೃತ್ಯನಾಗಿಹ ಓ! ಮಹಾತ್ಮಾ

೩

ಭರತಮಾತೆಯ ಬಂಧನವನು ಪರಿಹರಿಸಲ್ವೆ  
ಪರಿಪರಿಯ ಉಪವಾಸ ಕಷ್ಟಗಳ ಸಹಿಸಿ  
ಬರಿಯ ಕೈಯೊಳೆ ಯುದ್ಧ ಭೂಮಿಯೊಳು ಹೋರಾಡಿ  
ಹಿರಿಯರೊಳು ಹಿರಿಯ ನೀಂ ಪಡೆದೆ ವಿಜಯವನು

೪

ಭಾರತದ ತಂದೆ, ನೀತಂದೆ ಸ್ವಾತಂತ್ರ್ಯವನು  
ನಾರಿ ಕಸ್ತೂರಬಾಯ್ ಕೂಡಿ ನೀಬಾಳಿ  
ತೋರಿದೈ ಸತ್ಯ ಧರ್ಮದ ಧೀರಪಥವನ್ನು  
ಮರಾರಿಯವತಾರಿ ಲೋಕೋಪಕಾರಿ

೫

## ಸ್ವಾತಂತ್ರ್ಯ ಸೂರ್ಯ

ಸಂಜರದಿ ಬಂಧಿಸಿದ ಗಿಳಿ ಹೊರಗೆ ಬಂದಂತೆ  
ನಂಜುವೆಣ್ಣಿನ ಮೊಲೆಯ ಕುಡಿದು ಹರಿಯುಳಿದಂತೆ  
ರಾಹುವಿಂ ಚಂದಿರನು ನುಸುಳಿ ಹೊಳೆಹೊಳೆವಂತೆ  
ಆಹೆ! ಸ್ವಾತಂತ್ರ್ಯಭಾರತವಿಂದು ಶೋಭಿಪುದು.

೧

ಭೀತಿಯೆಂತೆಂಬ ಕತ್ತಲೆ ತಾನು ಓಡಿಹುದು  
ಖ್ಯಾತಿಯೆಂತೆಂಬ ಹೊಂಬಿಸಲು ಹರಿಯುತ್ತಿಹುದು  
ಸಾತಿಶಯ ಕಿಲ ಕಿಲ ಧ್ವನಿ ತಾನೆ ಕೇಳುವುದು  
ಮಾತಿನಿಂ ಬಣ್ಣಿಸೆನೆ ಸ್ವಾತಂತ್ರ್ಯ ಸೂರ್ಯನನು.

೨

ಚರಕದಾಚಾರ್ಯನಹ ಸಬರಮತಿ ಸಂನ್ಯಾಸಿ  
ಹಿರಿಯತ್ಯಾಗಿಗಳಪ್ಪ ನೆಹರು ಸರದಾರ್ ಮುಖರು  
ಪರಮ ಭಾರತಮಾತೆ ಬಂಧನವ ಬಿಡಿಸುತ್ತೆ  
ಧರಣಿಯೊಳು ಕೀರ್ತಿಯನು ಗಳಿಸಿದರು ಮಧು! ಭಾಪು!

೩

ಹಿಂದುಸ್ಥಾನವು ಇಂದು ಹಿಂದುಗಳಿಗಾಗಿಹುದು  
ಮಂದಭಾಗ್ಯರು ಕೆಲರು ತೊಲಗಿದರು ಬೇರೆಂದು  
ಒಂದು ಪಕ್ಷದಿನೋಡಿ ಇದುವೆ ಘನತರಕ್ಷೇಮ  
ಎಂದು ಬಗೆಯುತೆ ಜನರು ಭಾರತಿಯ ಸೇವಿಪುದು.

೪

ಮೂಜಗದಿ ಕೀರ್ತಿಯನು ಗಳಿಸಿದಾ ಘನಮಹಿಮ  
ರಾಜರ್ಷಿ ಪ್ರಿಯದರ್ಶಿ ಎನಿಸಿದ ಅಶೋಕವಿಭು  
ಈ ಜಗದಿ ಸಾರನಾಥದಿ ತಾನು ಸ್ಥಾಪಿಸಿದ  
ಸೋಜಿಗದ ಧರ್ಮಚಕ್ರವೆಯೆಂದು ನಮ್ಮ ಧ್ವಜ.

೫

ವಂದನೆಯು ನವರೋಜಿ, ತಿಲಕ, ಗೋಖಲೆ, ವೀರ  
 ಬಂಧು ವರಲಾಲಾಜಿ ವೋತಿಲಾಲಜಿ ಮೇಣು  
 ಸಂದಮತಿ ಪಾಟೀಲ, ದೇಶಬಂಧು ಸುಭಾಸ  
 ಇಂದುಧರ ನಿಭನಿನಿಪ ಮಾಲವೀಯರಿಗಿಂದು

೬

‘ವಂದೆ ಮಾತರ’ ಮೆಂಬ ಧ್ವನಿ ಮೆರೆಯಲಿಳೆಯಲ್ಲಿ  
 ಹಿಂದುಜನಗಳು ಎಲ್ಲರೊಂದೆ ಎನ್ನುತಬಾಳ್ಗೆ  
 ಸಂದೇಹವಂ ತೊರೆದು ಭಾರತರು ಬದುಕುವುದು  
 ಗಾಂಧಿ ಮಹಿಮನ ಕೀರ್ತಿ ಧರಣಿಯೊಳು ಮೊಳಗುವುದು

೭

ಓ! ಹಿಮಾಲಯ ಪರ್ವತಾಧೀಶ ನಮಿಸುವೆನು  
 ಓ! ಕನ್ಯೆ ಸುಕುಮಾರಿ ಶರಣು ಶರಣೌ ನಿನಗೆ  
 ಗಂಗೆ ಕಾವೇರಿ ಗೋದಾವರಿ ಸುಕೃಷ್ಣೆಯರೆ  
 ವಂದನೆಯು ನಿಮಗೆಲ್ಲ ಭಾರತ ಸುಪುತ್ರಿಯರೆ

೮

ಕಾಶಿ ರಾಮೇಶ್ವರವೆ ಶ್ರೀಶೈಲ ಕಂಚಿಯೆ  
 ವಾಸುದೇವನನಿಲಯ ತಿರುಪತಿಯೆ ಉಡುಪಿಯೆ  
 ಭಾಸುರದ ಗೋಕರ್ಣ - ಪಂಪಾದಿಕ್ಷೇತ್ರಗಳೆ  
 ಈಶ ಪರಮೇಶನಾವಾಸದಿಂ ಬೆಳಬೆಳಗಿ

೯

ಜಯಜಯತು ಭಾರತಿಯೆ ಪಾವನಗುಣಾಕರೆಯೆ  
 ಭಯರಹಿತ ಭಾರತಿಯೆ ಸರಸಮಂಗಲ ನಿಲಯೆ  
 ತಾಳು ಪೂರ್ವವ ಮಹಾ ವೈಭವಂಗಳನೆಲ್ಲ  
 ಬಾಳು ಬಾಳೌ ತಾಯೆ ಧರಣಿಯೊಳು ಬೆಳುಜಸದಿ

೧೦

## ಇಮ್ಮಡಿ ಪುಲಿಕೇಶಿ

ಕನ್ನಡರ ದೊರೆಯ ಚಾಲುಕ್ಯ ಕೇಸರಿಯೆ  
ಕೀರ್ತಿವನಿತಿಯ ಪತಿಯೆ ಪುಲಿಕೇಶಿ ದೊರೆಯೆ

ಗಂಗ ಕಾದಂಬ ಕೇರಳ ಚೋಳ ಪಾಂಡ್ಯರನು  
ಭಂಗಿಸಿದೆ ನಿಜಭುಜ ಪರಾಕ್ರಮದೆ ನೀನು  
ಗಂಗೆ ಗೋದಾವರಿಯ ನಾಡೆಲ್ಲವನು ಜಯಿಸಿ  
ತುಂಗ ಯಶವನು ಪಡೆದೆ ಭಾರತೇಶ್ವರನೇ

೧

ಹರ್ಷವರ್ಧನ ನೃಪನ ನರ್ಮದೆಯ ತೀರದೊಳು  
ಹರ್ಷವಡಗಿಸಿ ಜಯಿಸಿ ಸಮರದೊಳು ನೀನು  
ಆರೈ ದ್ರಾವಿಡ ದೇಶಗಳೆಲ್ಲ ನೀನೋರ್ವ  
ಧೈರ್ಯನಿಧಿ ಹಿರಿಯರಸನೆನಿಸಿ ರಾಜಿಸಿದಯ್

೨

ಹೀವನತ್ಸಾಂಗನೆಂದೆಂಬ ಚೀಣರ ಸಾಧು  
ಭೂವಿನುತ ನಿನ್ನ ಸದ್ಗುಣ ರಾಶಿಗಳನು  
ಕೋವಿದರು ತಲೆದೂಗುವಂತೆ ಬರೆದಿರ್ಪನಯ್  
ಆವನೆಣೆ ನಿನಗೆಮ್ಮ ರಾಷ್ಟ್ರಪುರುಷರೊಳು ?

೩

ಪಾರಶಿಕ ನೃಪನೊಡನೆ ಕೆಳೆತನವ ಕೈಗೊಂಡು  
ದೂರದೇಶಗಳೊಳು ಕನ್ನಡರ ಯಶವ  
ಬೀರಿದಯ್ ಕೆಚ್ಚಿದೆಯ ಅಚ್ಚ ಕನ್ನಡಿಗ ನೀಮ್  
ಶೂರ ಧೀರರ ಒಡೆಯ ಪುಲಿಕೇಶಿ ದೊರೆಯೆ

೪

ಕನ್ನಡರ ಕಲಿತನವ ಮುನ್ನು ಜಗಕರುಹಿದಯ್  
ಕನ್ನಡಾಂಬೆಯ ಕುವರ ಬುಧಜನರ ಮುಕುರ  
ಕನ್ನಡದ ಕೀರ್ತಿಯದು ಭಾರತದಿ ಬೆಳಗಿದುದು  
ನಿನ್ನಿಂದ ಪುಲಿಕೇಶಿ ದೊರೆಯೆ ವರಮತಿಯೆ

೫

## ವಿದ್ಯಾರಣ್ಯ ಮುನಿ

ಹಿಂದೆ ಹಿಂದೂ ಧರ್ಮಕೊಡಗಿದ |  
ಕುಂದನೀಕ್ಷಿಸಿ ಮನದೇ ಮರಗುತ |  
ನಂದಿನಾಹನ ರಾಜಧಾನಿಯೆನಿಸ್ವ ಹಂಪೆಯೊಳು ||  
ಅಂದು ಸಂಸ್ಥಾಪಿಸಿದೆ ರಾಜ್ಯವ |  
ನೊಂದ, ಕ್ಷತ್ರಿಯ ಕುಲವ ಸಲಹಿದೆ |  
ತಂದೆ, ಕೀರ್ತಿಯ ತಂದೆ! ವಿದ್ಯಾರಣ್ಯ ಗುರುರಾಯ

೧

ವೇದರಾಶಿಗೆ ಅರ್ಥವರುಹಿದೆ |  
ಸಾಧುಜನಗಳ ಮಾನವುಳಿಸಿದೆ |  
ಬಾಧಿಸಿದ ಯವನರಿಗೆ ಬುದ್ಧಿಯ ಕಲಿಸಿದಯ್ ನೀನು ||  
ಬೋಧಿಸಿದೆ ಸರ್ವಾರ್ಥಸಾರವ |  
ಸಾಧಿಸಿದೆ ನಿಜಕಾರ್ಯವೆಲ್ಲವ |  
ಸಾಧುವರ್ಮ ಮಹಾತ್ಮ ವಿದ್ಯಾರಣ್ಯ ಗುರುರಾಯ

೨

ವಿಜಯನಗರವ ಕಟ್ಟಿಸಿದೆ ಮೇಣ್ |  
ವಿಜಯವನೆ ಸಂಸ್ಥಾಪಿಸಿದೆ ನೀಮ್ |  
ಸುಜನವಂದ್ಯರೆನಿಸ್ವ ಬುಕ್ಕಾದಿಗಳ ಮೆರೆಯಿಸಿದೆ ||  
ಭಜಿಸುತ್ತಿಹ ಭಕ್ತಾಘಕನುದಿನ |  
ವೃಜಿನವನೆ ನೀಗುತ್ತ ಪೊರೆದಯ್ |  
ವಿಜಯ ವಿದ್ಯಾರಣ್ಯ ಗುರುಕುಲ ದೀಪ ಗತಕೋಪ

೩

ಹುಕ್ಕಬುಕ್ಕರ ಕಾಲದೊಳು ನೀಮ್ |  
ದಿಕ್ಕುದಿಕ್ಕಿಗೆ ರಾಜ್ಯ ಗಳಿಸಿದೆ |  
ಸೊಕ್ಕೆ ಮೈಮರೆದಿದ್ ಯವನರ ಮದವ ಕರಗಿಸಿದೆ ||

ಅಕ್ಕರೆಯ ಕರ್ಣಾಟಕವ ನೀಮ್ |

ದಕ್ಕಿಸಿದೆ ಕ್ಷತ್ರಿಯರ ಪಾಲಿಗೆ |

ಮಿಕ್ಕ ಮಾತೇಕಯ್ಯ ನಿನ್ನನು ಬಣ್ಣಿಸುವೊಡಳವೇ |

೪

ತುಂಗಭದ್ರಾತೀರದೊಳು ಶಿವ

ಲಿಂಗದೊಳು ನಿಜಮನವನಡಗಿಸಿ |

ಮಂಗಳಾಸ್ವದನೆನಿಸಿ ಕುಳಿತಿಹ ನಿನ್ನ ಮೂರ್ತಿಯನು ||

ಕಂಗಳಲಿ ನಾ ಕಂಡು ಬಣಿದೆನು |

ಭಂಗವೆಲ್ಲವ ಮರೆತು ಕುಣಿದೆನು |

ಸಂಗವೂರ ಮಹರ್ಷಿ ವಿದ್ಯಾರಣ್ಯ ಮುನಿರಾಯಾ

೫

## ಖಾದಿಯ ಮಹಿಮೆ

೧

ಖಾದಿ ಯೆಂಬುದು ಸಂಪದದ ಗಣಿ |

ಖಾದಿ ಯೆಂಬುದು ಬಡವರರಗಣಿ |

ಖಾದಿ ಯೆಂಬುದು ನೋಡೆ ಭಾರತಿಯಾಂತ ತೀರ್ಷಮಣಿ ||

ಬಾಧಿಸುವ ಬಡತನಕೆ ಸುರಮಣಿ |

ಸಾಧುಜನಕಿದು ದಿವ್ಯ ದಿನಮಣಿ |

ಖಾದಿಯೇ ಭಾರತಕೆ ಚಿಂತಾಮಣಿಯು ಎನಿಸಿಹುದು ||

೨

ಚರಕವೇ ಚಕ್ರಾಯುಧವು ನರ |

ಹರಿಯೆ ಗಾಂಧಿ ಮಹಾತ್ಮನಾರಯೆ |

ಮೆರೆವ ಪಂಡಿತ ನೆಹರು ಮುಖರೇ ದೆಸೆಯೊಡೆಯರಹರು ||

ಪರರ ಬಟ್ಟಿಯೆ ಮೋಹಜಾಲವು |

ಪರರ ಸೇವೆಯೆ ಸರ್ವನಾಶವು |

ಪರರ ಬಾಧಿಸ ನರರೆ ರಕ್ಕಸರೆನಿಸಿಪರಿಳೆಯೊಳಗೆ ||

# ಓ! ಹಿಮಾಲಯ

ಓ ! ಹಿಮಾಲಯ ಪರ್ವತಾಧೀಶ ಘನ ಮಹಿಮ  
ಎನೆಂದು ಬಣ್ಣಿಸಲಿ ನಿನ್ನ ಹಿರಿಮೆಯನು

ಗಗನ ಚುಂಬಿತ ನಿನ್ನ ಗಿರಿಶಿಖರ  
ಸಗ್ಗಿ ಗರ ನಿಚ್ಚಣಿಗೆ  
ಆ ಗೌರಿಶಂಕರವು ಕಾಂಚನಗಂಗ  
ಇಂದ್ರಕೀಲವು ಮೇಣು !

೧

ಜಗವ ಪಾಲಿಸ ನಿನ್ನ ನದಿಸುತೆಯರು  
ಭಾರತದ ಪಾವನ ಪ್ರಾಣನಾಡಿಗಳು ;  
ಆ ಗಂಗೆ ಸಿಂಧು ಬ್ರಹ್ಮಪುತ್ರಿಯರು  
ಪಾವನಾತ್ಮಕ ಶೀಲ ಸಂಪನ್ನೆಯರು ಚೆನ್ನೆಯರು

೨

ನಿನ್ನ ಗಿರಿಗಪ್ಪರವು ಮುನಿ ಜನರ ಮಂದಿರವು  
ನಿನ್ನೊಳಿಹ ಔಷಧಿಗಳೆಮ್ಮ ಸಂಜೀವನವು  
ನಿನ್ನ ಮಳ ಸೌಂದರ್ಯ ಕವಿ ಬ್ರಹ್ಮನೌದಾರ್ಯ  
ನಿನ್ನ ಮರಗಾಭಿರೈ ಸೃಷ್ಟಿ ನಾತೆಯು ಧೈರೈ

ನಿನ್ನ ಸತಿ ಪಿತೃಗಳತಿ ಮನಶ್ಯಾಂತಿ  
ನಿನ್ನ ಸುತೆ ಜಗಕೆ ಆದಿಮ ಮೂತೆ  
ನಿನ್ನ ಸುತ ಇಂದ್ರ ಗಂಜದ ಖ್ಯಾತ  
ನಿನ್ನ ಲಯ ಪರಮೇಶ ಎಂದೆಂದಿಗೂ ಅಳಿಯ

# ಸಾಧ್ವಿ ಕಸ್ತೂರಿ ಬಾಯಿ

ರಾಗ-ಕಾಂಬೋಧಿ, ತಾಳ-ಝಂಪೆ

ಅಗಲಿವೋದೆಯ ತಾಯಿ ಕೂಸ್ತೂರಿ ಬಾಯಿ  
ಜಗದ ಬಾಳನು ತೊರೆದು ಭಾರತವ ಮರೆದು

ಲೋಕವಂದ್ಯನೆನಿಪ್ಪ ಗಾಂಧಿಸತಿ ಎಂದೆನಿಸಿ  
ಲೋಕೈಕ ವೀರರಹ ಪುತ್ರರನು ಪಡೆದು  
ಬೇಕಾದ ರೀತಿಯಲಿ ದೇಶಸೇವೆಯ ಗೆಯ್ದು  
ಸಾಕಾಗಿ ಜೀವನನುಳಿದು ಪೋಗಿಹೆಯಾ

೧

ಅಂದು ಆಫ್ರಿಕದಲ್ಲಿ ಇಂದು ಭಾರತದಲ್ಲಿ  
ಕುಂದದಿಹ ಸತಿಧರ್ಮದಿಂದ ಬೆಳಗುತಲಿ  
ಎಂದೆಂದಿಗೂ ಅಳಿಯದಿಹ ಕೀರ್ತಿಯಂ ಪಡೆದೆ  
ಇಂದಿರೆಯ ಅವತಾರಿ ಲೋಕೋಪಕಾರಿ

೨

ಸೀತಾನಸೂಯೆ ದ್ರೌಪದಿ ಭೈಮಿ ಸಾವಿತ್ರಿ  
ಪೂತಾತ್ಮರಾದ ಭಾರತ ವನಿತೆಯರ ವೋಲ್  
ಈತಿಯೊಳೆಸೆದು ಪಾತಿವ್ರತ್ಯದಿಂ ಮರೆದು  
ಸಾತಿಶಯದಿಂ ಬಾಳಿ ಬೆಳ್ಳಜವ ತಾಳಿ

೩

## ‘ರಾಮರಾಜನ ಸಂದೇಶ’

ಕೂರಲಗುಗಳನು ಕರದೊಳು ಪಿಡಿಯಿರಿ  
ಶೂರರೆ ನಡೆಯಿರಿ ಕಾಳಗಕೆ  
ತೋರಿ ನಿಮ್ಮಯ ಸಾಹಸದಿರವನು  
ತೂರಿ ಹಗೆಗಳ ಸೈನ್ಯವನು

೧

ಕಿಡಿಕಿಡಿ ಮಸಗುತ ಕಡುಗಲಿ ಬಂಟರೆ  
ವುಡಿವುಡಿ ಗುಟ್ಟಿರಿ ಶತ್ರುಗಳ  
ಘುಡಿಘುಡಿಸುತ ನೀವ್ ಸಿಡಿಲಿನಂದದೆ  
ನಡೆನಡೆಯಿರಿ ವೈರಿಗಳೆಡೆಗೆ

೨

ವಿದ್ಯಾನಗರವ ಕಟ್ಟಿದ ಗುರುವರ  
ವಿದ್ಯಾರಣ್ಯರ ಸ್ಮರಿಸುತಲಿ  
ಯುದ್ಧದಿ ಶತ್ರುಗಳನು ನಡುಗಿಸಿದಾ  
ಹುಕ್ಕುಬುಕ್ಕುರನು ನೆನೆಯುತಲಿ

೩

ಹರಿಹರರಾಯನ ಅಥಟನು ಬಗೆಯಿರಿ  
ಕೌಶಲರಾಯನ ಮರೆಯದಿರಿ  
ಪ್ರೌಢರಾಯನ ಕೆಚ್ಚಿಡೆಯಿರಿ  
ಕೃಷ್ಣರಾಯನನು ವಂದಿಸಿರಿ

೪

ವೀರಭದ್ರನ ನಾಮವ ಭಜಿಸಿರಿ  
ವಿಜಯ ವಿಠಲನನು ಪೂಜಿಸಿರಿ  
ನರಸಿಂಹನ ಪದ ಭಕ್ತರೆನಿಸಿರಿ  
ಪಂಪಾಪತಿಯನು ಮರೆಯದಿರಿ

೫

ಉತ್ತರ ದಕ್ಷಿಣ ಭಾರತದಲ್ಲಿ  
ತುರುಷ್ಯಗಜಗಳು ಮದಿಸಿಹವು  
ಹಿಂದೂರಾಜ್ಯಕ್ಕೆ ಹಿಂದೂಧರ್ಮಕ್ಕೆ  
ಘೋರ ವಿಪತ್ತನೆ ತಂದಿಹವು

೬

ಸತ್ತಡೆ ಸ್ವರ್ಗವು ಉಳಿದಣಿ ರಾಜ್ಯವು  
ಎಂಬ ತತ್ವವನು ಗಮನಿಸುತ  
ಎತ್ತಿತ್ತಲು ಆಕ್ರಮಣ ಗೆಯ್ಯುತ್ತಿಹ  
ಮತ್ತ ತುರುಷ್ಯರ ಓಡಿಸಿರಿ

೭

ಹಿಂದೂದೇಶಕ್ಕೆ ಹಿಂದೂ ಧರ್ಮಕ್ಕೆ  
ಕಂಟಕರಾಗಿಹ ಯವನರನು  
ಇಂದುವದನೆಯರ ನೆಳೆದೊಯ್ಯುತ್ತಿಹ  
ಮಂದಮತಿಗಳನು ತಂದಿಡಿರಿ

೮

ಇಂದಿನ ಯುದ್ಧದ ಜಯಾಪಜಯಗಳು  
ಎಂದೆಂದಿಗು ಫಲವೀಯುವುವು  
ಮುಂದಿನ ಪೀಳಿಗೆ ನಮ್ಮನು ಜರಿಯುತ  
ಪಂದೆಯೆನ್ನದಂತೆಸಗುವುದು

೯

ಭೀಷ್ಮ ದ್ರೋಣ ಭೀಮಾರ್ಜುನ ಕರ್ಣರು  
ನಮ್ಮವರೆಂಬುದ ಮರೆಯದಿರಿ  
ಶತ್ರು ಸೈನ್ಯವನು ಸದೆಬಡಿದೋಡಿಸಿ  
ಸಿಂಹಗಳಂದದಿ ಗರ್ಜಿಸಿರಿ

೧೦

ರಣೋತ್ಸಾಹವನು ತೋರಿಸಿರಿ  
 ಖಡ್ಗಗಳನು ಖಣಿಗುಟ್ಟಿಸಿರಿ  
 ಭುವನೇಶ್ವರಿಯನು ವಂದಿಸಿರಿ  
 ಭುವನದಿ ಕೀರ್ತಿಯ ಗಳಿಸಿಡಿರಿ

೧೧

ವಿಜಯನಗರದ ವಿಜಯ ದುಂದುಭಿಯ  
 ದಶದಿಕ್ಕುಗಳೊಳು ವೊಳಗಿಸಿರಿ  
 ದೇವಾಲಯಗಳ ರಕ್ಷಿಸಿರಿ  
 ಹಿಂದೂರಾಜ್ಯವ ಮೆರೆಯಿಸಿರಿ

೧೨

## ನಿ ರಾ ಶೆ

೧

ಅರ್ಥರೇಖೆಯಿದ್ದು ಆಯುಷ್ಯರೇಖೆಯಿಲ್ಲದಂತಾಯಿತ್ತಯ್ಯಾ, ಸತಿಯಿದ್ದು ಸಂತಾನವಿಲ್ಲದಂತಾಯಿತ್ತಯ್ಯಾ, ಬೆಳೆಯಿಟ್ಟು ಫಲದೊರೆಯದಂತಾಯಿತ್ತಯ್ಯಾವನ್ನ ಬಾಳು, ಎನ್ನೊಡೆಯ ಚಿದ್ವನಲಿಂಗ ಸೋಮೇಶ್ವರಾ?

೨

ಸತ್ಕರ್ಮಕ್ಕೆ ತೊಡಗಿ ದುಷ್ಟಲಗಳ ನುಂಬುವಂತಾದುದೇಕಯ್ಯಾ, ಮಾವಿನ ಬೀಜವನಟ್ಟಿರೆ ಬೇವಿನ ತರು ಹುಟ್ಟಲು ಕಾರಣವೇನಯ್ಯಾ, ಸಕ್ಕರೆಯನುಂಡವರು ಬಿರುನುಡಿಗಳನಾಡಲೇಕಯ್ಯಾ ಎನ್ನೊಡೆಯ ಚಿದ್ವನಲಿಂಗ ಸೋಮೇಶ್ವರಾ?

೩

ಈ ಎನ್ನ ಈ ದಂದುಗಕೆ ನಿನ್ನ ಅವಕೃಪೆ ಕಾರಣವೋ, ಎನ್ನದುರ್ವಿಧಿ ಕಾರಣವೋ, ಬಂದಕಾಲಗುಣ ಕಾರಣವೋ, ನಾನರಿಯೆ ಪೇಳಾ ಲಿಂಗ ತಂದೆ. ಎನ್ನೊಡೆಯ ಚಿದ್ವನಲಿಂಗ ಸೋಮೇಶ್ವರಾ?

೨೪

## ‘ಶ್ರೀ ಕರ್ಣಾಟ ಮಹೀಪತಿಂ’

ಶ್ಲೋ|| ಕರ್ಣಾಟವಸುಧಾನಾಥಂ ಜಯಚಾಮ ಮಹೀಪತಿಂ |  
ಸತ್ಯಶಾಂತಿಸನಾಯುಕ್ತಂ ಪಾಯಾಚ್ಛಾಮುಂಡಿಕಾಂಬಿಕಾ|| ೧

ವೃ|| ಶ್ರೀ ಕೈಲಾಸಗಿರೀಶ್ವರಃ ಪರತರಶ್ಯಕ್ತ್ವಾದಿ ಸಂಶೋಭಿತಃ |  
ಶ್ರೀನಂದೀಶಪರಾಶರಾದಿ ಮುನಿಹೃತ್ಕಂಜಾತವಿಭ್ರಾಜಿತಃ |  
ಶ್ರೀನಾಗೇಂದ್ರ ವಿಭೂಷಣಾಂಚಿತತನುಶ್ರೀಪಾರ್ವತೀ ವಲ್ಲಭಃ |  
ಶ್ರೀಕರ್ಣಾಟ ಮಹೀಪತಿಂ ಜಯವಿಭುಂ ಪಾಯಾತ್ಮದಾ ಶಂಕರಃ ೨

ಕಂ|| ಶ್ರೀಯಂ ಶ್ರೀಯರಸಂ ವಾ |  
ಕ್ರೋಯಂ ವಾಣೀಧವಂ ಪರಾತ್ಪರನಮಲಂ ||  
ಆಯುಮುನಾಪರಮೇಶ್ವರ |  
ನೀಯತೆ ಜಯಚಾಮರಾಜನಂ ರಕ್ಷಿಸುಗೆ || ೩

ವೃ|| ಆವಾತಂ ವಿಬುಧಸ್ತುತಂ ನೃಪವರಂ ಶ್ರೀಕೃಷ್ಣ ವಂಶೋದ್ಭವಂ |  
ದೇವಾಧೀಶ ವಿರಾಜಸಂಪದನರಾತಿವ್ರಾತ ವಿಚ್ಛೇದಕಂ |  
ಆವಾತಂ ಗುರುದೈವಭಕ್ತಿನಿರತಂ ಸನ್ಮಾರ್ಗಸಂಶೋಭಿತಂ |  
ದೇವಂ ಶ್ರೀ ಜಯಚಾಮರಾಜ ಜನಪಂ ಕಾಪಾಡುಗೆಮ್ಮಂ ಸದಾ|| ೪

ವೃ|| ಪ್ರೇಮಂಧರ್ಮದೊಳಿಚ್ಛಿಸತ್ತುರುಷರೊಳ್ ಶೌರ್ಯಂ ಮಹಾ  
ತ್ಯಾಗದೊಳ್ |  
ಕಾಮಂಸತ್ಯದೊಳಿಷ್ಟಮೀಶ್ವರನೊಳಂ ಮೇಣಾ ಪ್ರಜಾಸೇವೆಯೊಳ್ |  
ನೇಮಂ ವಾಕ್ಯನೊಳೇಜಸಂ ಪಿರಿದೆನಲ್ ಜೈಚಾಮಭೂಮೀಶ್ವರಂ |  
ರಾಮಾದ್ಯರ್ಕಳಮಾಳ್ಕೆಯಿಂದೆ ನೆಲನಂ ಕಾಪಾಡುತಿರ್ಪಂ ಸದಾ|| ೫

ಭೋ|| ಷ || ಪೂರ್ವಗಿರಿಯ ನೇರಿ ಭಾನು |  
 ಸರ್ವಜನರ ಹೃದಯಗಳಿಗ |  
 ಪೂರ್ವಮಪ್ಪ ತೋಷಮಿತ್ತು ನೆರೆಯುವಂದದಿ ||  
 ಪೂರ್ವ ನೃಪರ ರತ್ನಪೀಠ |  
 ಕೋರ್ವನಾಗಿ ಚಾಮನ್ಯಪತಿ |  
 ಸಾರ್ವಕಾಲ ಜಯವ ಪಡೆದು ಪೊರೆಯಲಿಳೆಯನು||

೬

ಪ||ಷ|| ಅಡಿಗಡೆಗೊದಗಲಿ ಶುಭಜಯವೆಮ್ಮಯ |  
 ಪೊಡವಿಸ ಜಯಚಾಮೇಂದ್ರಗೆ ಚಂದ್ರಗೆ |  
 ಸಡಗರ ಬಳೆಯಲಿ ಮೈಸೂರರಸಗೆ ಸಕಲ ಕಲಾನಿಧಿಗೆ ||  
 ಉಡುಪತಿಯಂ ಕೆಂಜೆಡೆಯೊಳ್ ಧರಿಸಿದ |  
 ಮೃಡನೊಲಿದೀಯಲಿ ಶುಭ ಸಂತಾನವ |  
 ಕುಡಿನಡೆಯಲಿ ಯದುಕುಲಲತೆ ಬೆಳೆಯಲಿ ಫಲವೇರಲಿ ಸತತಂ ೭

ಭಾ||ಷ|| ತಾಯೆ ಮುನಿಹೃದ್ಯೈಯೆ ಆದಿನು |  
 ಮಾಯೆ ಜಿತದೈತೆಯೆ ಪಾವನ |  
 ಕಾಯೆ ಕವಿ ಜನಗೇಯೆ ಶ್ರೀಚಾಮುಂಡಿಕಾಂಬಿಕೆಯೇ ||  
 ರಾಯ ಜಯ ಚಾಮೇಂದ್ರ ಭೂಪಗ |  
 ಪಾಯ ಮಿನಿತಿಲ್ಲದೊಲು ಧರೆಯೊಳು |  
 ಕಾಯೆ ಕನ್ನಡತಾಯೆ ನಿಜವರ ಪುತ್ರನಂ ಮುದದಿಂ ||

೮

ಕಂದ|| ಮಂಗಲವ ನೀಗೆ ಕರುಣಾ |  
 ಪಾಂಗಂ ಗಂಗಾಧರಂ ಸದಾಶಿವಲಿಂಗಂ ||  
 ತುಂಗ ಶ್ರೀ ಜಯಚಾಮನ್ಯ |  
 ಪಂಗಾ ಕರ್ಣಾಟಕಾಖ್ಯ ನಾಡೊಡೆಯಂಗಂ ||

೯

## ವರ್ಧಂತಿ ಕಾಣಿಕೆ

ಮಂಗಳವಾಗಲಿ ಮೈಸೂರರಸಗೆ  
ಕಂಗೊಳಿಸಲಿ ಕನ್ನಡನಾಡು  
ತುಂಗ ಗುಣಾಕರ ಜಯಚಾಮೇಂದ್ರನ  
ಗಂಗಾಧರ ಶಿವ ಕರುಣಿಸಲಿ

೧

ಕನ್ನಡ ನಾಡೊಳು ಕನ್ನಡ ಜನರೊಳು  
ಮೈಸೂರ್ ಬಾವುಟ ಶೋಭಿಸಲಿ  
ಕನ್ನಡ ಕುಲವುಂ ಕನ್ನಡ ಕಲಿಯುಂ  
ಮೈಸೂರಿಯಾಂತಭಿವರ್ಧಿಸಲಿ

೨

ಹಿಂದೂ ಧರ್ಮಕೆ ಹಿಂದೂಸ್ಥಾನಕೆ  
ಎಂದೆಂದಿಗು ಶುಭವಿರುತ್ತಿರಲಿ  
ನಂದಿನಾಹ ಪರಮೇಶನ ದಯೆಯಿಂ  
ಸುಂಡರ ಜಯನ್ಮ ಪ ವರ್ಧಿಸಲಿ.

೩

- :★:

## ದೈವವಿಲ್ಲದ ಜೀವನ

ಸತಿಯಿದ್ದು ಸಂತಾನವಿಲ್ಲದಂತೆ, ಪಾಂಡಿತ್ಯವಿದ್ದು ಪ್ರತಿಭೆಯಿಲ್ಲದಂತೆ, ವೇಷವಿದ್ದು ವೈರಾಗ್ಯವಿಲ್ಲದಂತೆ, ಕೆರೆಯಿದ್ದು ನೀರಿಲ್ಲದಂತೆ, ತರುವಿದ್ದು ಫಲವಿಲ್ಲದಂತೆ, ಧರೆಯಿದ್ದು ಧಾನ್ಯವಿಲ್ಲದಂತೆ ಕುಲವಿದ್ದು ಚಲವಿಲ್ಲದಂತೆ, ಪ್ರಯತ್ನವಿದ್ದು ಪರಿಣಾಮವಿಲ್ಲದಂತೆ, ಗುಡಿಯಿದ್ದು ಗೋಪುರವಿಲ್ಲದಂತೆ, ಆಕಳಿದು ಅನೃತವಿಲ್ಲದಂತೆ, ವಾಸನೆಯಿಲ್ಲದ ಹೊವಿನಂತೆ ಆಯಿತ್ತೆನ್ನಬಾಳು! ತೂತು ಮಡಕೆಯ ನೀರಿನಂತೆ ಹೋಯಿತ್ತೆನ್ನ ಜೀವನ ಎನ್ನೋಡೆಯ ಚಿದ್ವನಲಿಂಗ ಸೋಮೇಶ್ವರನ ದಯೆಯಿಲ್ಲದಕಾರಣ.

# ಶತ್ರು-ಮಿತ್ರ

ರಾಗ-ಕಾಂಬೋಧಿ ತಾಳ-ಝಂಪ

ಓ 'ಶತ್ರು' ಮಹನೀಯ ಶರಣಾರ್ಥಿ ನಿನಗೆ  
ಎನ್ನ ದುರ್ಗುಣಗಳನು ತೋರಿದುದರಿಂದ ||ಪ||

ಓ 'ಮಿತ್ರ' ಬಾಂಧವನೆ ನಿನಗೆ ವಂದನೆಯು  
ಎನ್ನ ಕಿಂಚಿತ್ ಗುಣವ ಮೆಚ್ಚಿದುದರಿಂದ ||ಅ. ಪ||

ಗುಣದೋಷ ಮಿತ್ರವೀ ನರಜನ್ಮವೆನ್ನುತಲಿ  
ಅನುನಯದಿ ಪೇಳ್ವರಯ್ ಅನುಭವಿಗಳು  
ಗುಣದಿ ಇಹಪರ ಮೇಣು ದೋಷದಿಂ ದುರ್ಗತಿಯು  
ಮನುಮುನಿಗಳೊಮ್ಮತದಿ ಪೇಳ್ವರೀಫಲವಂ

೧

ಅರಿಯದಂದದಿಯೆನ್ನ ಜೀವನದಿ ಬೆರೆದಿರ್ಪ  
ದುರಿತ ಗುಣಗಳ ಕೃಪೆಯ ಮಾಡಿತೋರುವನು  
ಉರು 'ಶತ್ರು'ವೆಂತಪ್ಪ? ನೋಡೆ ಬಾಂಧವನವನು  
ಧರೆಯೊಳೆಂತಪ್ಪ ಬಾಂಧವರೆನಗೆ ಇರಲಿ

೨

ಇರ್ಪ ಸದ್ಗುಣಗಳನು ಔದಾರ್ಯದಿಂ ಗ್ರಹಿಸಿ  
ಸರ್ಪಭೂಷಣನೊಲುಮೆಯಪ್ಪ ಮಾರ್ಗವನು  
ತೋರ್ಪ ಗೆಳೆಯನ ದಯೆಯನೆಂತು ಪೊಗಳಲಿ ನಾನು  
ದರ್ಪಕಾರಿಯೆ ಕೊಡುಕೊಡೆನಗೆ ಗೆಳೆಯರನು

೩

ಜೀವನದ ಏಳಿಗೆಗೆ ಬೇವು-ಬಿಲ್ಲವು ಬೇಕು  
ಭೂವಿನುತ ಸುಖ-ದುಃಖವೆಲ್ಲ ಬೇಕು  
ಆವುದೂ ವ್ಯರ್ಥವಲ್ಲೀಧರೆಯೊಳೆಂಬುದರಿ  
ನೇವೇಳ್ಳೆ 'ಶತ್ರು-ಮಿತ್ರ'ರ ಬೇಡವೆನಲೇ !

೪

ಊರು ಹಸನಾಗಿರಲು ಹಂದಿ ನೊದಲಿರಬೇಕು  
 ಕೇರಿ ಶುಚಿಯಾಗಿರಲು ನಂದಕರು ಬೇಕು  
 ಧಾರಣೆಯು ಬೆಳಗಲು 'ಶತ್ರು-ಮಿತ್ರ'ರು ಬೇಕು  
 ಮಾರಾರಿಯೊಲುಮೆ ಎಂದೆಂದಿಗೂ ಬೇಕು

೫

— : ★ : —

## ಅನುಗ್ರಹಿಸಯ್ಯಾ ?

೧. ಮಕ್ಕಳು ಬೆಲ್ಲವ ಬಯಸದೆ ಬೇವ ಬಯಸುವರೇ ಅಯ್ಯಾ, ರಸಿಕರು ಮಾಧುರ್ಯವನಿಚ್ಛಿಸದೆ ಕಾಠಿಣ್ಯವ ನಾಶಿಪರೇ ಅಯ್ಯಾ, ಕವಿಗಳು ನಂದನವನರ ಸದೆ ಮರುಭೂಮಿಯನರಸುವರೇ ಅಯ್ಯಾ, ಏರುಂಜವ್ವನೆ ತರುಣಪತಿಯ ನಲ್ಲದೆ ವೃದ್ಧನನಾಶಿಪಳೇ ಅಯ್ಯಾ, ಅಂತೆನ್ನಮನ ಸಂತಸದ ಬಾಳನಾಶಿಸಿದರೆ ಅಪರಾಧವೇ ಅಯ್ಯಾ ?

೨. ನರನ ಬಾಳುವೆ ಮಿಗಿಲೆಂದು ವೇಳಿಲ್ಲವೇನಯ್ಯಾ ಶಾಸ್ತ್ರಕಾರರು. ಅಂತಪ್ಪ ಅಮೌಲ್ಯಜೀವನವ ದಂದುಗದೊಳು ಕಳೆವುದನುಚಿತವಲ್ಲವೇ ಪ್ರಭು ವೇ? ಭಕ್ತನಾದೆನ್ನ ಜೀವನದುಃಖಶರಧಿಯಾಗುವ ಪರಿಯನೇಕೊದಗಿಸಿದೆ ಅಯ್ಯಾ, ನಾ ನಿನಗೆ ದ್ರೋಹಿಯೇ? ನೀನೆನಗೆ ಬೇಡದವನೇ, ನಾನೀನೆಂಬ ಭೇದವಿಲ್ಲದ ಸೋಹಂತಿವ ಏಕೆಂತೆನ್ನ ಸಂತಸಕೆ ದೂರವೆನಿಸಿದೆ ಅಯ್ಯಾ?

೩. ಆಗಸದಲಾಡುವ ಹಕ್ಕಿಗಳು, ಅಡವಿಯಲೋಡುವ ಮೃಗಜಾತಿ ಗಳು, ಸಾಗರದಲಿರುವ ಜಲಜಂತುಗಳು ಸುಖಸಂಕಥಾ ವಿನೋದದಿಂದಿ ರಲು ಇವೆಲ್ಲಕೂ ಮಿಗಿಲಾದ ಮಾನವಜೀವಿಗೆ ಸುಖವಿರಬಾರದೇ ತಂದೆ? 'ತೇನ ವಿನಾ ತೃಣಮಪಿ ನಚಲತಿ' ಎಂಬಂತೆ ನಿನ್ನ ಕೃಪೆಯಿಲ್ಲದೆಸುಖವೆಲ್ಲಿ ?

೪. ಎನಗೆ ಸಂತಸವಪ್ಪ ಪರಿಯ ಕೇಳಯ್ಯಾ ಕೃಪಾನಿಧಿ, ಅನುಭವಿ ಗಳ ಸಂಗ, ಶಿವಾಗಮಗಳ ಪಠನ, ತೀರ್ಥ ಕ್ಷೇತ್ರಗಳ ಸಂಚಾರ, ಬಡಜನರ ಸೇವೆ, ಅನಾಥ ಶಿಶುಗಳ ಸಂರಕ್ಷಣೆ, ಅಹಂಸೆಯ ಜೀವನ, ಗ್ರಂಥಾಲಯಗಳ ಸ್ಥಾಪನೆ, ಧರ್ಮಗ್ರಂಥಗಳ ಪ್ರಕಟನೆ ಈ ಸತ್ಕರ್ಮಗಳ ನೆಸಗಿ ಸಂತಸದಿಂ ಜೀವಿಸುವಂತೆನ್ನನನುಗ್ರಹಿಸಯ್ಯಾ ಎನ್ನೊಡೆಯ ಚಿದ್ವನಲಿಂಗಸೋಮೇಶ್ವರಾ!

## ಅಹಿಂಸೆಯ ವಿಷಯ

ರಾಮಚಂದ್ರ ಧರ್ಮಕ್ಕಾಗಿ ಯುದ್ಧಮಾಡಿದ  
ರಾವಣಾದಿ ರಾಕ್ಷಸರನ್ನು ದಮನಮಾಡಿದ  
ಧರ್ಮರಾಯ ರಾಜ್ಯಕ್ಕಾಗಿ ಕದನಮಾಡಿದ  
ತಮ್ಮ ಬಂಧುಸೋದರರನೆ ನಾಶಮಾಡಿದ

೧

ಶಿವನು ತ್ರಿಪುರ ನಾಶದಂದು ಶಸ್ತ್ರ ಹಿಡಿದನು  
ತನ್ನ ಭಕ್ತವೃಂದವನ್ನೆ ಸದೆಯಬಡಿದನು  
ಹರಿಯು ಬಲಿಯ ಮನೆಗೆ ಹೋಗಿ ಭಿಕ್ಷೆ ಬೇಡಿದ  
ಬೋಳ ಬಲಿಯ ವೋಸಮಾಡಿ ತುಳಿದುಹಾಕಿದ

೨

ನಮ್ಮ ಗಾಂಧಿ ತಾತನಿಂದ ಯುದ್ಧ ಹೂಡಿದ  
ನೆಮ್ಮಿ ಸತ್ಯಧರ್ಮಗಳನ್ನು ಕದನಮಾಡಿದ  
ಗಮ್ಮನೆಲ್ಲ ಶತ್ರುಜಾಲ ಮಂಕು ಬಡಿದರು  
ಸುಮ್ಮನಿತ್ತು ರಾಜ್ಯವನ್ನು ಹೊರಟು ಹೋದರು

೩

ಮದ್ದು ಇಲ್ಲ ಗುಂಡು ಇಲ್ಲ ಯುದ್ಧವಾಯಿತು  
ಕತ್ತಿಯಿಲ್ಲ ಕಹಳೆಯಿಲ್ಲ ವಿಜಯ ಲಭಿಸಿತು  
ಸದ್ದು ಮಾಡದೆಮ್ಮಿಶತ್ರು ಮಿತ್ರರಾದರು  
ಬುದ್ಧಿವಂತ ಗಾಂಧಿ ಗುರುವ ಹೊಗಳುತ್ತಿರ್ಪರು

೪

ಜಯದ ಮೂಲವೆಲ್ಲಿ ಎಂಬುದನ್ನು ಗಾಂಧಿಜಿ  
ಭಯವದಿಲ್ಲದಿರ್ಪ ಸತ್ಯಧರ್ಮವೆಂಬುದು  
ನಯ ಅಹಿಂಸೆ ವಾರ್ಗವೆಂದು ಬೋಧಿಸಿರ್ಪನು  
ಜಯದ ದಾರಿಯನ್ನು ನಮಗೆ ತೋರಿಸಿರ್ಪನು

೫

## ಸರ್ವಜ್ಞನಿಗೆ

ಸರ್ವಜ್ಞ ವಚನಗಳ-ಸುರ್ವರೆಯೊಳೋದುತ್ತ |  
 ಗರ್ವ ಮಾತ್ಸರ್ಯ ದುರ್ಗುಣಂಗಳ ತೊರೆದು |  
 ಸರ್ವರುಂ ಬಾಳ್ಗೆ-ಸರ್ವಜ್ಞ ||

೧

ವೇದ ಶಾಸ್ತ್ರಂಗಳನು ಸಾಧಿಸುವ ಶ್ರಮವೇಕೆ |  
 ಸಾಧು ಸರ್ವಜ್ಞ ನೂರುತಿಯ ವಚನಗಳ |  
 ನಾದರಿಸಿ ಕೇಳಿ-ಸರ್ವಜ್ಞ ||

೨

ಕನ್ನಡತಿಯೆಂಬುವಳು ಬನ್ನ ಕೊಳಗಾಗಿಹಳು |  
 ತನ್ನ ಗೆಳತಿಯರ ಸರಿದೊರೆಗೆ ಬಾರದಲೆ |  
 ಕಣ್ಣೀರೊಳಹಳು-ಸರ್ವಜ್ಞ ||

೩

ಜಾತಿ ಜಾತಿಗಳಲ್ಲಿ ಜಾತಿ ಮತ್ಸರವುಂಟು  
 ಮಾತಿನೊಳಗುಂಟು ವೈರಾಗ್ಯ ಬಹುಜನಕೆ |  
 ನೀ ತಿಳಿದುನೋಡ-ಸರ್ವಜ್ಞ ||

೪

ನಿನ್ನ ಕಾಲದ ಚೆಲುವು ಇನ್ನಿಪ್ಪುದೆಂಬೆಯಾ ?  
 ಕುನ್ನಿಮಾನಿಸರು ತುಂಬಿಹರು ನಾಡಿನೊಳು |  
 ಅನ್ನೆಯವೆ ಹಿರಿದು-ಸರ್ವಜ್ಞ ||

೫

ಗುಡಿಗಳನು ಕಟ್ಟುವರು ಮಡಗುವರು ಗೊಂಬೆಗಳ |  
 ಬಡವರನು ಮರೆತು ಸಡಗರದಿ ಪೂಜಿಪರ |  
 ಮೃಡನು ಮೆಚ್ಚುವನೆ-ಸರ್ವಜ್ಞ ||

೬

ಗುರುಗಳೊಳಗೆನಿಬರೊ ಬರಿಯಡಂಭದೊಳಹರು |  
 ಹರಿಗೋಲು ತೂತು ಬಿದ್ದಂತೆ ಅವರಿರವು |  
 ಧರೆಗೆ ಕೇಡಕ್ಕು-ಸರ್ವಜ್ಞ ||

೭

ಕನ್ನಡದ ಸೌಭಾಗ್ಯವಿನ್ನೊಮ್ಮೆ ಮೆರೆಯಲೈ |  
 ಕನ್ನೈದಿಲೆಯು ಚಂದ್ರನುದಯಮಂ ಕಂಡಂತೆ |  
 ಇನ್ನೊಮ್ಮೆ ಬಾರ-ಸರ್ವಜ್ಞ ||

೮

ಕ್ರಿಸ್ತಮತಸಂಭವನು, ಉತ್ತಂಗ ಎಂಬುವನು |  
 ಸಿಸ್ತಿನಿಂ ನಿನ್ನ ವಚನಗಳ ಸರಿಗೊಳಿಸಿ |  
 ಮತ್ತೆ ಮೆರೆಸಿದನು-ಸರ್ವಜ್ಞ ||

೯

— : ★ : —

## ಕಡಲೆಯ ಗಣಪತಿ

ಕಡಲೆಯ ಗಣಪತಿ ಮೃಡಶಿವನಣುಗನೆ  
 ಕೊಡು ಕೊಡು ವರಗಳ ಪೊಡವಿಯ ಜನಕೆ

೧

ಅಕ್ಕಿಯ ರಾಗಿಯ ಸಕ್ಕರೆ ಗೋಧಿಯ  
 ಮಿಕ್ಕಿಹ ಧಾನ್ಯವ ಮುಕ್ಕಣನಣುಗನೆ

೨

ವಿದ್ಯೆಯ ಬುದ್ಧಿಯ ಸದ್ಯಶದಾಯವ  
 ಮುದ್ದಿನ ಗಣಪತಿ ಉದ್ಧರಿಸಿತ್ತು

೩

ಹಂಪಿಯ ಗಣಪನೆ ಪೆಂಪಿನ ದೇವನೆ  
 ಕೊಂಪೆಯೊಳ್ಳರ ಸೊಂಪಿನೊಳರಿಸಯ್

೪

ರಾಯರಕಾಲದ ಶ್ರೀಯವ ನೀಯುತೆ  
 ಆ ಯದುಚಾಮಗೆ ಪ್ರೇಯವನೀಯಯ್

೫

ಕನ್ನಡ ಶಿಶುಗಳ ಕನ್ನಡ ನುಡಿಯನು  
 ಕನ್ನಡಜನರನು ಉನ್ನತ ಗೊಳಿಸಯ್

೬

## ಶರಣ ಸಾಹಿತ್ಯ ಶಿಶು

ಕರುಣಾಳು ಪರಮೇಶ ನಿನ್ನ ಪ್ರೇರಣೆಯಂತೆ  
 ಶರಣಸಾಹಿತ್ಯ ಶಿಶು; ಜನಿಸಿವುದಯ್ಯಾ  
 ಧರಣಿಯೊಳು ಚಿರಜೀವಿಯೆನಿಸಿ ಬಾಳುವತೆರದೆ  
 ಹರಸುತ್ತೆ ಸಲಹು ನೀಂ ಗಿರಿಜೆಯರಸಾ ೧

ಶರಣಜನ ಸುರಧೇನು ಶರಣಜಲನಿಧಿ ಚಂದ್ರ  
 ಶರಣಜನಬಂಧು ನೀನೆಂಬರತ್ತೇ ?  
 ಶರಣಸಾಹಿತ್ಯಮಂ ಹರಸಿ ಪಾಲಿಸದಿರಲು  
 ಧರಣಿಯೊಳು ಪ್ರಭುವಿಗದು ಕೊರತೆಯಲ್ಲೆ? ೨

ಗುರು ನೀಲಕಂಠಾರ್ಯ ವರರೇಣುಕಾಚಾರ್ಯ  
 ಹರರೂಪ ಬಸನೇಶ ಮುಖ್ಯರೊರೆದ  
 ಸರಸನೇದಾಗಮಾದ್ಯುರುಶಾಸ್ತ್ರಸಾರಮಂ  
 ಶರಣಸಾಹಿತ್ಯದಿಂ ನುಡಿಸು ದೇವಾ ೩

ಹರನಣುಗ ಹರಿಹರಂ ಕರುಣಾಳು ರಾಘವಂ  
 ಕೆರೆಯು ಪದ್ಮರಸ ನಿಜಗುಣಯೋಗಿಯು  
 ಉರುಶಾಸ್ತ್ರಕೋವಿದಂ ಕವಿ ಷಡಕ್ಷರದೇವ  
 ಗುರುಪಂಡಿತಾರಾಧ್ಯ ಭೀಮಕವಿಗಳ್ ೪

ಧುರಧೀರ ಲಕ್ಕಣ್ಣ ವರಮಂತ್ರಿ ಜಕ್ಕಣ್ಣ  
 ಪರಮಗುರುವಾ ಗುಬ್ಬಿಮಲ್ಲಣಾರ್ಯಂ  
 ಸರಸ ಸರ್ವಜ್ಞ ಕವಿ ಹರಭಕ್ತ ಬಸವಕವಿ  
 ಶರಣಸಾಹಿತ್ಯಕೊಳ್ಳುಡಿಗಲಿಸುಗೆ ೫

ಹರಮತದ ಸೇವೆಯಂ ಕ್ಕರುನಾಡ ಸೇವೆಯಂ  
 ವರಭಾರತದ ಧರ್ಮಜನ ಸೇವೆಯಂ  
 ಪರಮ ಋಷಿಗಳ ಸೇವೆ ಸಾಧು ಶರಣರಸೇವೆ  
 ಶರಣಸಾಹಿತ್ಯದಿಂ ನಡೆಸು ದೇವಾ ೬

ಗುರುಚಿನ್ನಬಸವೇಶ ವರತೋಂಟದಾರಾಧ್ಯ  
 ಹರನ ಕೈಸೆರೆವಿಡಿದ ಮಹದೇವಿಯು  
 ಪರಮಗುರು ಪ್ರಭುದೇವ ಸಿರಿಮರುಳಸಿದ್ಧೇಶ  
 ರಿದೆ ಹರಸಲಿ ತಮ್ಮ ಶಿಶುವನಿದನು ೭

ಮಾನಾಸಮಾನವಂ ಸ್ತುತಿನಿಂದೆ ಜಾಲವಂ  
 ಮೌನಿಹೈದಯ ನಿವಾಸ ನಿನಗರ್ಪಿಸಿ  
 ನಾನೆಂಬಹಂಕಾರ ರೋಗವಂ ವರ್ಜಿಸುತೆ  
 ಜ್ಞಾನನಿಧಿ ಚರಿಸಂತೆ ಹರಸುತಂದೆ ೮

‘ಶರಣಸತಿ ಲಿಂಗಸತಿ’ ಭಾವವಂ ಯೋಚಿಸಲು  
 ಶರಣಜನರಭ್ಯುದಯ ನಿನ್ನದಲ್ಲೆ ?  
 ತರಣಸಾಹಿತ್ಯ ವಿದಕಾಗ ದುಡಿಯುವುದಲ್ಲೆ  
 ಪರಮೇಶ ಇದು ನಿನ್ನ ಸೇವೆಯಲ್ಲೆ ? ೯

# ಗಣಪೆ ಬಳ್ಳಿ

ಗಣಪೆಯ ಬಳ್ಳಿ ಗಣಪೆಯ ಬಳ್ಳಿ  
ಎಂಬುವ ಲತೆಯೊಂದಿರುತಿಹುದು  
ಗಣನಾರ್ಹವು ಎಂದೆನಿಸಿಕೊಂಡಿಹುದು  
ಮಲೆನಾಡಿನ ಕಾಂತಾರದೊಳು

೧

ಮರದಿಂ ಮರಕೆ ಗಿಡದಿಂ ಗಿಡಕೆ  
ಕಾಡಿಂ ಕಾಡಿಗೆ ಹಬ್ಬುತ್ತಲಿ  
ಹರಿದಾರಿಯ ಉದ್ದುದ್ದಕೆ ಪಸರಿಸಿ  
ಬನವೆಲ್ಲವನೂ ಬಳಸಿಹುದು

೨

ಈ ಬಳ್ಳಿಯ ಮೂಲವ ಹುಡುಕುವನು  
ಆ ಬೊಮ್ಮದ ಪರಿಯರಿಯುವನು  
ಈ ಬಳ್ಳಿಯ ವ್ಯಾಪನೆಯರಿಯುವನು  
ಆದಿಮ ನಾಯಿಯ ತಿಳಿಯುವನು

೩

ಕುಲ ಜಾತಿಗಳೊಂದನು ಲೆಕ್ಕಿಸದೆ  
ಕುಜ ಕುಲವೆಲ್ಲವ ಬಳಸಿಹುದು  
ತಿಳಿದವನೆನಿಸುವ ಬ್ರಹ್ಮವಾದಿಯ  
ಪರಿಯನೆ ತನ್ನೊಳು ತೋರುವುದು

೪

ಮಲೆನಾಡಿನ ಅತಿ ವಿಚಿತ್ರ ವಿಷಯದಿ  
ಗಣಪೆಯ ಬಳ್ಳಿಯು ಹಿರಿದೆನಿಸಿ  
ಸವಿಗಾರರ ಕಡುಜಾಣರ ಗಡಣಕೆ  
ಬೆಸವಂದವನುರೆ ಬೀರುವುದು

೫

ಮಲೆನಾಡಿನ ಸಿರಿ ಬೆಡಗನು ನೋಡಲು  
ಕಬ್ಬಿಗನೊಬ್ಬನು ಹೋಗಿರಲು  
ಕೊಬ್ಬಿದ ಗಣವೆಯ ಬಳ್ಳಿಯು ಕೇಳಿತು  
ಹುಬ್ಬನು ಹಾರಿಸಿ ಕಬ್ಬಿಗನ

೬

ಕವಿರತ್ನನೆ ನೀನರಿತಿಹೆ ಯೇನಯಾ  
ಕಾವ್ಯಾರಣ್ಯದ ಬಣ್ಣನೆಯೊಳ್  
ತಾಲ ತಮಾಲ ರಸಾಲ ತಿಂತ್ರಿಣಿ  
ವೃಕ್ಷಜಾಲಗಳ ಸಾಲಿನೊಳು

೭

ಅವನೆಲ್ಲವನಾಲಿಂಗಿಸಿ ಸುಖಿಸುವ  
ಗಣವೆಯ ಬಳ್ಳಿಯ ನಾಮವನು  
ಗುಣಗಣ ಶೋಭಿತ ಬಳ್ಳಿಯನು  
ಅನುನಯದಿಂದಲಿ ಹೇಳಿದನು ?

೮

## ನೆಲ ಸಂಪಿಗೆ

ಮರಸಂಪಿಗೆಯನು ನೋಡಿದ ಹ ಜನಗಳು  
ನೆಲಸಂಪಿಗೆಯನು ಕಂಡಿಹಿರೇ?  
ನೆಳಲೊಳು ಹಂಗಲ್ಲದೆ ತಾಬೆಳೆವುದು  
ಮಲೆನಾಡಿನೊಳಿದು ನೆಲೆಸಿಹುದು

೧

ಭೂಮಿಯನಪ್ಪಿಹೆ ತಾರೆಗಳಂದದಿ  
ಕೋಮಲ ಪುಷ್ಪಗಳಿರುತಿಹವು  
ಆ ಪರಮೇಶನ ಸೃಷ್ಟಿಯೊಳಿವುಗಳ  
ಜನುಮವೆ ಅಚ್ಚರಿ ಎನಿಸಿಹುದು

೨

ಬಿಳಿಯ ನೀಲಿ ಕೆಂಬಣ್ಣದಿ ಕೂಡುತ  
ಕಳಕಳಿಸುತ ಬಲುಕಂಪಿಸುತ  
ಕುಲು ಕುಲು ನಗುತ ಅಳಿಗಳ ಕರೆವುತ  
ಇಳೆಯೊಳು ಮೋದವ ಬೀರುವುದು

೩

ಸಂಪದವಿದ್ದರು ಗರ್ವಿಸದಿರುತಿಹ  
ಸಜ್ಜನರಂದದಿ ಲೋಕದೊಳು  
ಸಂಪಿಗೆ ವಿನಯವ ಬೋಧಿಸುತಿರುವುದು  
ಗರ್ವಿತಜನರಿಗೆ ನೀತಿಯನು

೪

ಕಮಲದ ಚಿಲುವನು ಮಲ್ಲಿಗೆ ಕಂಪನು  
ಗುಲಾಬಿ ಹೂವಿನ ಶೋಭೆಯನು  
ನೆಲಸಂಪಿಗೆ ತಾನಣಕಿಸುತ್ತಿದ್ದರು  
ಕವಿ ಕಾವ್ಯಕೆ ಕಣ್ಮರೆಯಹುದು

೫

ಗುಣವಿದ್ದರು ಬಲು ಸರಿಯಿದ್ದರು  
 ಈ ತಿರೆಯೊಳು ಜಸವನು ಪಡೆಯಲಿಕೆ  
 ಪರಶಿವನೊಲುಮೆಯು ಬೇಕೆಂಬುದನೀ  
 ದುರದೃಷ್ಟದ ಪೂ ಪೇಳುವದು ೬

ಗೆಳೆಯರೆ ಮಲೆನಾಡಿಗೆ ಹೋಗಿ  
 ನೆಲಸಂಪಿಗೆಯನು ಚೆನ್ನಾಗಿ  
 ಮರೆಯದೆ ನೋಡಿರಿ ಪಾಯಾಗಿ  
 ಇಳೆಯ ವಿಚಿತ್ರಕೆ ತಲೆಬಾಗಿ ೭

—:★:—

## ಶ್ರೀ ಅವರು

ಕನ್ನಡದ ಕಲಿಯೆ ಕಣ್ಮರೆಯಾಗಿ ಪೋದೆಯಾ  
 ರನ್ನ ಜನ್ನರ ತೆರನಿ ಜಸದೊಡಲನಾಂತೆಯಾ ೧

ಬೆಳ್ಳಾರು ಮೈಲಾರ ಶ್ರೀಕಂಠ ಕವಿವರನೆ  
 ಬೆಳ್ಳೆಬೆಟ್ಟದ ಒಡೆಯನೊಲುಮೆಯನು ಪಡೆದವನೆ ೨

ಇನ್ನೆಲ್ಲಿ ಕನ್ನಡದ ಕ್ರಾಂತಿ ದೀಪದ ಕಾಂತಿ |  
 ಇನ್ನೆಲ್ಲಿ ಕನ್ನಡಿಗರುತ್ಪ್ರಾಂತಿ ಮೇಣ್ ಶಾಂತಿ ೩

ಕರ್ಣಾಟಮಾತೆ ಕಣ್ಣೀರಿನಿಂ ನಾಂದಿಹಳು |  
 ಇನ್ನಿಂಥ ಮಗನ ನಾ ಪಡೆದಪೆನೆ ಎನುತಿಹು ೪

ರಾಜಸೇವಾಸಕ್ತ ಶ್ರೀಯು ಕಣ್ಮರೆಯಾಗೆ |  
 ರಾಜನಿಲ್ಲದ ಕುಮುದದಂತಾಗೆ ಬುಧನಿವಹ ೫

ಪಾಂಚಭೌತಿಕ ದೇಹ ಕಣ್ಮರೆಯದಾಗಿಹುದು |  
 ಮುಚಿನಂದದಿ ಕೀರ್ತಿ ದೇಹ ಹೊಳೆಯುತ್ತಿಹುದು ೬

## ಗುರು ಬುದ್ಧದೇವ

ಓ ಶಾಂತಿನಿಧಿಯೆ, ಏಷಿಯದ ದಿನಮಣಿಯೆ,  
ಕಪಿಲವಸ್ತುವಿನಲ್ಲಿ ಜನಿಸಿದರಗಳಿಯೆ—  
ಶಾಂತಿಭಿಕ್ಷೆಯನೀಡು ದಾಂತಿಯನು ಕೃಪೆಮಾಡು  
ಭ್ರಾಂತಿಯಿಂ ಕೂಡಿರ್ಪ ಜಗದ ಜನಗಳಿಗೆ

೧

ಎಸೆವ ರಾಜ್ಯೈಶ್ವರ್ಯರಾಶಿಯೆಲ್ಲವನೊಮ್ಮೆ  
ಕಸದಂತೆ ಕಡೆಗಂಡು ಘನವಿರತಿಯನು ಪಡೆದು-  
ಜನನ-ಮರಣಗಳೇನು, ನನಗಿದೇತಕೆ ಎಂಬ  
ಅನುವತಿಳಿದವನುಸಾಧಿಸ ಮನವನೀಯಯ್

೨

ಧರ್ಮರಾಜ್ಯದೊಳಿರುವ ಮರ್ಮವನು ಬೋಧಿಸಯ್  
ಧರ್ಮಸ್ವರೂಪ ಗುರುವರ ಗೌತಮಾರ್ಯಾ  
ಬುದ್ಧಿಯನು ಕೊಡು ಎನಗೆ ಶುದ್ಧತನದಿಂ ಬಾಳ್ವ  
ಸಿದ್ಧನೆಂದೆನಿಸೆನ್ನ ಗುರುಬುದ್ಧದೇವಾ

೩

ಮೋಹದಾಕರ್ಷಣವನೆಂತು ಜಯಿಸಿದೆ ನೀನು ?  
ದೇಹಸ್ವಭಾವವಂ ಗೆಲಿದೆಯೆಂತು ?  
ಕಾಮಕ್ರೋಧವ ಗೆಲಿದು ಪ್ರೇಮವನು ನೆಲೆಗೊಳಿಸಿ  
ಭೂಮಿಯನು ಸ್ವರ್ಗಮಯವೆನಿಸಿದೆಂತು ?

೪

ಸಾಕು ಸಾಕೀಲೋಕ ಬೇಕು ನಿನ್ನಯ ಲೋಕ  
ಏಕೆ ಕೃಪೆಮಾಡದಿರುತಿರ್ಪೆ ಎನ್ನುವನು  
ಸತ್ತು ಚಿತ್ತಾನಂದವೆನಿಸ ಪದವಿಯನಿತ್ತು  
ಎತ್ತು ಭವಮಾಲೆಯಿಂ ಬಳಲುವೆನ್ನವನು

೫

# ನಮ್ಮವರು-ಅನ್ಯರು

ರಾಗ-ಕಾಂಬೋಧಿ, ತಾಳ-ಝಂಪೆ

ಆರು ನಮ್ಮವರು ? ಅನ್ಯರಾರು ? 'ಸ||  
ಧಾರಣೆಯೊಳಿದರವ ತಿಳಿದರಾರು ? ||ಅ. ಸ||  
ತನುವಿನೊಳು ಪುಟ್ಟಿಪ್ಪ ರೋಗಗಳು ನಮ್ಮವೇ ?  
ಮನೆಯ ಹಾಳ್ಗೆಯ್ವ ಮೂಷಕ ನಮ್ಮವೇ  
ಮನಸಿನೊಳು ಹುಟ್ಟುವಾ ಷಡ್ವರ್ಗ ನಮ್ಮವೇ ?  
ಅನುನಯದಿ ಮೆಯ್ಯೊಳಹ ಕ್ರಿಮಿ ನಮ್ಮವೇ ?

೧

ಅಡವಿಯೊಳಗಿರ್ಪ ದಿವ್ಯೊಷಧವು ಅನ್ಯವೇ ?  
ಪೊಡವಿಯೊಳು ಬೆಳೆವ ಗಿಡಮರವನ್ಯವೇ ?  
ಜಲಧಿ ನದಿ ಕೆರೆ ತೊರೆ ಜಲಾಶಯಗಳನ್ಯವೇ  
ವೃಡನೇತ್ರ ರವಿ-ಶಶಿಗಳನ್ಯವೇ ನಮಗೆ

೨

ಉಪಕಾರಿ ನಮ್ಮವರು, ಅಪಕಾರಿ ಅನ್ಯರು  
ವಿಪರೀತವಾಗಿದನು ತಿಳಿಯಬೇಡ  
ಉಪಯೋಗದಿಂ ವಸ್ತುವಿನ ಯೋಗ್ಯತೆಯ ತಿಳಿದು  
ತಪಯುಕ್ತ ಜೀವನವ ನಡೆಸು ನರನೇ

೩



## ಗಾಂಧೀಜಿ ಚರಮ ಗೀತೆಗಳು

ಕಂದ|| ಭಾರತದೇಶದ ಮಹಿಮಂ |

ಸಾರಗುಣಂ ಗಾಂಧಿನಾಮು ಕಾರಣವುರುಷಂ  
ಧಾರಿಣಿಯನುಳಿದು ಜವದಿಂ  
ಸಾರಿದನಕಟಕಟ ! ದಿವ್ಯಲೋಕಮನೀಗಳ್

೧

ಧರೆಯೊಳಹಿಂಸಾತತ್ವಮು |  
ನರಿತುಂಮೇಣ್ ಸತ್ಯಶಾಂತಿಭರ್ಮದೊಳಿರುತಂ ||  
ಸುರಮುನಿಯಂದದಿ ಶೋಭಿಸಿ |  
ಸುರುಚಿರಮತಿ ಗಾಂಧಿದೇವನೆಸೆದಂ ಜಸದಿಂ

೨

ಮಾನವಧರ್ಮದ ತಿರುಳಂ |  
ಜ್ಞಾನಿ ಶ್ರೀ ಕರಮಚಂದ ತನಯಂ ತಿಳಿದಂ ||  
ಮೌನದಿ ಜನರಂ ತಿರ್ದುತೆ |  
ಭಾನುನಿಭಂ ಕಾಲವಶದಿ ಕಣ್ಮರೆಯಾದಂ

೩

ಶಾ.ವಿ.ವೃ || ಆವಾತಂ ವರಧರ್ಮು ಸತ್ಯನಿರತಂ ಸತ್ಪೀರ್ತಿ ಸಂಶೋಭಿತಂ |  
ಭೂವಿಖ್ಯಾತನಪಾರ ನೀತಿ ನಿಯಮಂ ಸತ್ಯಾಗ್ರಹಾರಾಧಕಂ ||  
ಆವಾತಂ ವರಬ್ರಹ್ಮಚರ್ಮನಿರತಂ ಸಂಸಾರಿಯಾಗಿದೊಡಂ |  
ದೇವಂ ಶ್ರೀ ಘನಗಾಂಧಿತಾತನನಳಿದಂ ದೌರ್ಭಾಗ್ಯರೀ  
ಭಾರತರ್ ೪

ಗಂಧದ ಮರದಾ ತೆರದಿಂ |  
ಗಾಂಧೀಜಿ ನಿಜ ದೇಶಸೇವೆಗಾಗಿಯೆ ಸವೆದಂ  
ತಂದಂ ದೇಶಕೆ ಯಶಮಂ |  
ಬಂಧನಮಂ ಬಿಡಿಸಿ ಪೊರೆದನಖಿಲರನೀಗಳ್

೫

ಹರಿಜನರುನ್ನ ತಿಗೈಯ್ಂ  
ಹರಿದಂ ಹಿಂದೂಸಮಾಜದತಿ ಮೌಢ್ಯತೆಯಂ ||  
ಹರಿಯವತಾರಂ ಯೆನಿಸುತೆ |  
ಹರಿಗೀತೆಯ ಮುಖದಿ ಲೋಕಶಿಕ್ಷಣಗೈಯ್ಂ ೬

ಮ.ವಿ. ವೃ || ಅಳದಂ ಗಾಂಧಿ ಮಹಾತ್ಮನೆಂದು ಮನದೊಳ್ ಶೋಕಿಪ್ಪ  
ರೆಲ್ಲಾ ಜನರ್ |  
ತಿಳಿದರ್ ಗಾಂಧಿಗೆ ಮೃತ್ಯುವೆಂತುಟೆನುವರ್ ಆತ್ಮಗೆ  
ಸಾವಿಲ್ಲಲಾ ?  
ನಳಿನಾಕ್ಷಂ ನರದೇಹದಿಂದ ಧರೆಯೊಳ್ ನಾನಾವತಾರಂಗಳೊಳ್ |  
ತೊಳಲುತ್ತಿದ್ರಪನೆಂದು ವೇಳ್ವರನಿಬರ್ ಗೀತಾದಿ ಶಾಸ್ತ್ರಾ  
ರ್ಥಮಮ್ ೭

ಜಲದೊಳ್ ಪುಟ್ಟಿದ ಕಮಲಮ್ |  
ಜಲದಂಶವನಂಟಿಯಂಟದಿರ್ಪಾ ತೆರದಿಮ್ ||  
ಇಳೆಯೊಳ್ ಜನಿಸಿದ ಗಾಂಧಿಜಿ |  
ತಿಳಿಯಲ್ ಕಾಮಾದಿಗುಣವಿವರ್ಜಿತನಾದಮ್ ೮

ಕಸ್ತೂರಿಯೊಡನೆ ಗಂಧಂ |  
ವಿಸ್ತರದಿಂ ಕೂಡಿ ವೇರೈಯಾಂತಾಪರಿಯಿಂ ||  
ಕಸ್ತೂರಿದೇವಿಯಿಂ ಸುಜ |  
ನಸ್ತುತ ಗಾಂಧಿದೇವ ಪಡೆದಂ ಜಸಮಮ್ ೯

ಯುಗಪುರುಷನೆನಿಸಿ ಪ್ರೋದಂ |  
ನಗಜಾಧಿಪ ಲೋಕಕೀಗ ಗಾಂಧಿ ಮಹಾತ್ಮಂ ||  
ಜಗದೀ ಬಾಳನು ನೀಗುತೆ |  
ಜಗಜಗಿಸುವ ನೋಕ್ಷರಾಜ್ಯಮಂ ಘನಮಹಿಮಂ ೧೦

## ಬುದ್ಧನ ಸನ್ನಿಧಿಯಲ್ಲಿ

೧ ಗುರುದೇವಾ! ನಿನ್ನ ದರ್ಶನವು ಕತ್ತಲಲಿ ಮುಂಗಾಣದವರಿಗೆ ದೀಪನ ಕಂಡಂತೆ, ಬಡತನದಿ ಬಳಲಿ ಬೇಸತ್ತವರಿಗೆ ಹಿರಿಯ ಸಿರಿ ಲಭಿಸಿದಂತೆ, ಹಸಿದವರಿಗೆ ಅಮೃತಾನ್ನ ಒದಗಿದಂತೆ, ಆಸೆಯೆಂಬ ಶರಥಿಯೊಳಗೆ ಮುಳುಗಿ ತಾಪತ್ರಯವೆಂಬ ನೆರೆತೊರೆಗಳಿಗೆ ಸಿಕ್ಕಿ ಭ್ರಮಿತನಾದ ಪಾಮರನ ಕೈಹಿಡಿದು ಎತ್ತ ಬಾರದೇ ತಂದೆ ನಿನ್ನ ಕೃಪಾಮಯಮಪ್ಪಶಾಂತ ಪ್ರದೇಶಕ್ಕೆ.

೨ ಪತಿತರು, ದೀನರು ಪಾಮರರು, ರೋಗಿಗಳು ಇವರ ಕಿವಿಗಳಿಗೆ ಅಮೃತವೆನಿಸಿದ ನಿನ್ನ ವಿಶ್ವಧರ್ಮದ ಸಾರವನು ಆಜನ್ಮ ಶುದ್ಧರೆಂದುಕೊಂಬ 'ಸರ್ವಂ ಖಲ್ವಿದಂ ಬ್ರಹ್ಮ' 'ಪಂಡಿತಾಸ್ಸಮದರ್ಶಿನಃ' ಎಂಬ ಶಾಸ್ತ್ರದ ನುಡಿಗಳನು ಕಂಠಸ್ಥ ಮಾಡಿರುವ ಪಂಡಿತವಕ್ಕಿಗಳಿಗೆ ಬೋಧಿಸಲಾಗದೇ ಮತ್ತೊಮ್ಮೆ. ಕುಲ, ಜಾತಿ, ಗೋತ್ರ, ಸೂತ್ರಗಳ ಚಲವಿಡಿದು ಹಾಳಾಗುತ್ತಿರುವ ಈ ಜನರ ಕಂಡು ಕಣ್ಣೀರಿಡುವರಲ್ಲವೇ ದಿವ್ಯ ಜ್ಞಾನಿಗಳೆಸಿದ ಆ ಮಹರ್ಷಿಗಳು ?

೩ ಸುವರ್ಣ ಪರ್ಯಂಕದಲ್ಲಿದ್ದ ಮನುತೆಯ ಸೌಂದರ್ಯರಾಶಿಯನು ಅಂತೆಯೇ ನಿನ್ನ ವೇದದ ಮುದ್ದೆ ರಾಹುಲನನು ತೊರೆದು ಲೋಕದ ದುಃಖ ನಿವೃತ್ತಿಗೆ ಕಾರಣವನರಸಿ ಹೊರಟಿ ನಿನ್ನ ನಿರುಪಮ ವೈರಾಗ್ಯದ ಪ್ರಭೆ ಬೀಳಬಾರದೇಕೆ ? ಎನ್ನೀ ಹಾಳು ಮನಸ್ಸಿಗೆ!

೪ ದಯೆ, ದಾಕ್ಷಿಣ್ಯ, ಶಮೆ, ದಮೆ, ದಾನ, ಧರ್ಮ, ಶಾಂತಿ, ದಾಂತಿ ತ್ಯಾಗ, ಯೋಗ, ಅಭಯ, ಅಹಿಂಸೆ, ಇಂತಪ್ಪ ಸದ್ಗುಣಗಳೇ ದೇವಗುಣಗಳಲ್ಲೆ! ಅವನುಳ್ಳ ಹೃದಯವೇ ದೇವಾಲಯಮಲ್ಲೆ! ದೇವಲೋಕಮಲ್ಲೆ! ೨ ಹೃದಯ ಮಧ್ಯಸ್ಥ ಆತ್ಮನೇ ಸಚ್ಚಿದಾನಂದ ರೂಪನಲ್ಲೆ! ಆ ದೇವಗಂಗೆ ಜೀವಗಂಗೆ ಭೇದಮುಂಟೇ ಸುಜ್ಞಾನಿಯಾದವಂಗೆ ?

೫ "ಬುದ್ಧನುಸಿರಿದ ಧರ್ಮದೊಳು ದೇವರೆಂಬ ವ್ಯಕ್ತಿಯಿಲ್ಲ. ಅಕಟಿ ಓಹಾ !. ಇಂತಪ್ಪ ನಾಸ್ತಿತ್ಯಮುಂಟೆ ಪುಣ್ಯಭೂನಿಯೆನಿಸಿದ ಭಾರತದಲ್ಲಿ"



# ಜಗದೀಶಚಂದ್ರ ಬೋಸ್

ಭಾರತದ ಕೀರ್ತಿಯನು ಜಗಕೆಲ್ಲ ಹಬ್ಬಿಸಿದ

ಧೀರ ಜಗದೀಶ ನೀಂ ಮರೆಯಾದೆಯಾ !!

ಸಾರತರನುನಿಸ ವರ ನೋಕ್ಷ ಸಾಮ್ರಾಜ್ಯಮಂ

ಸೇರಲಾತುರದಿಂದ ಪಯಣಮಾಡಿದೆಯಾ ೧

ಉಪನಿಷತ್ತಿನೊಳಿದ ವೇದಾಂತ ತತ್ವಮಂ

ವಿಪರೀತಮೆಂದು ಕೆಲರಾಡುತಿರಲು

ತಪಸಿಗಳ ನುಡಿಯನ್ಯತವಲ್ಲೆಂಬುದನು ನೀನು

ಸುಸುಧ ವೈಜ್ಞಾನಿಕನೆ ತೋರಿರ್ಪೆಯಯ್ ೨

ತರುಗಳಿಗೆ ಸುಖದುಃಖಮುಂಟೆಂದು ತೋರಿಸಿದೆ

ಪರಮ ಋಷಿಗಳ ನುಡಿಯು ಸತ್ಯವೆನಿಸಿದೆ ನೀಂ

ಪರಿಪರಿಯ ವಿಧದಿಂದ ಪಾಶ್ಚಾತ್ಯರೆಲ್ಲರನು

ಧರಣಿಯೊಳಗಾಶ್ಚರ್ಯ ಶರಧಿಗುರುಳಿಸಿದೆ ೩

ಗಳಿಸಿದೈಶ್ವರ್ಯವೆಲ್ಲವನು ಧಾರೆಯನೆರೆದೆ

ತಿಳಿದು ಜೀವಿತವು ಅಸ್ತಿರವದೆಂಬುದನು ನೀಂ

ಅಳಿಯದಿಹೆ ಕೀರ್ತಿಯಿಂ ದೇಶಬಂಧುವಿನಂತೆ

ಇಳೆಯೋಳ್ ವಿರಾಜಿಸುವೆ ಜಗದೀಶಚಂದ್ರ ೪

ನರಗಾಂಧಿ ಠಾಗೂರ ಜಗದೀಶಚಂದ್ರ ಮೇಣ್

ಸರಸ ರಾಮನ್ ಸುರಾಧಾಕೃಷ್ಣರಂ

ಪರಮ ಋಷಿಗಳ ವಂಶಕೀರ್ತಿ ಸ್ತಂಭಗಳೆಂದು

ಕರೆವರೇ ಜಗದ ಸಜ್ಜನರು ಸಂತಸದಿ ೫

ಭೌತಿಕದ ದೇಹವದು ಮರೆಯಾಯ್ತು ಲೋಕದೊಳ್

ಖ್ಯಾತಿವಂತನೆ ನಿನ್ನ ಕೀರ್ತಿ ತನುವಿಹುದು

ಆತುಮಕೆ ಚಿರಶಾಂತಿ ಲಭಿಸಲಯ್ ನಿನಗೆ ಆ

ಪ್ರೀತಿಯು ಪರಮೇಶನಡಿಗಳೊಳಗನಿಶಂ ೬

## ಮಿಂಚುವೆಣ್ಣು

೧. ಎಲೆಗೆ ಮಿಂಚಿನಂತೆ ಹೊಳೆಯುವ ಇಂಚರದ ಸಂಚುಗಾರ್ತಿ ಹೊಳೆಯುವ ಹೆಣ್ಣೆ, ಎನ್ನನೇಕಿಂತು ಕಾಡುವೆ? ಒನ್ನೊಮ್ಮೆ ಎನ್ನನೇಕಿಂತು ಉಪೇಕ್ಷಿಸುವೆ? ಇನ್ನೊಮ್ಮೆ ಎನ್ನನೇಕಿಂತು ಒಲಿಸುವೆ? ನಲಿಸುವೆ? ಬಡಬಾಳುವೆಯ ಎನ್ನ ಮುರುಕು ಮನೆಯಲಿ ನಿನ್ನಂತಹ ಅರಸುಗುವರಿಗೆ ಚಿರಕಾಲ ಬಾಳಲು ಸಾಧ್ಯವೆಂತಪ್ಪುದಾ ? ಮಿಂಚಿನ ಹೆಣ್ಣೆ, ಹೊಳೆಯುವ ಹೆಣ್ಣೆ, ಚಂಚಲ ಕನ್ಯೆ ಎನ್ನೊಡೆಯ ಚಿದ್ಧನಲಿಂಗಸೋಮೇಶನ ಕರುಣೆಯಿಂದಾನು ಶಾಂತಿಯನನುಭವಿಸುವವ್ವ ಕಾಲದೊಳು ನಾನು ನಿನ್ನೊಡನೆ ಒಲಿಯುವೆನು, ನಲಿಯುವೆನು, ಕುಣಿಯುವೆನು, ತಣಿಯುವೆನು.

೨. ಜೀವನದ ಬಗೆಬಗೆಯ ದಂದುಗದೊಳು ಸಿಲುಕಿ 'ಕೆಂಡದೊಳು ಬಿದ್ದ ಅವರೆಯ ಹುಳುವಿನಂತೆ' ತನ್ನ ಸ್ನೇಹದಿಂದಲೇ ನಿರ್ಮಿತವಾದ ಸೆರೆಯೊಳು ಸಿಲುಕಿದ ತೆರಣಿಯಹುಳುವಿನಂತೆ ಅನಿಚ್ಛಾಪ್ರಾಪ್ತಿಯಿಂದ ಬೆಳಗಾದರೇನೋ? ಎಂತೋ? ಎಂಬ ಚಿಂತೆಗೊಳಗಾದ ಪ್ರತಿಕೂಲದೈವಿಯಾದೆನ್ನನೇಕಿಂತು ಬಳಲಿಸುವೆ ? ನಿನ್ನ ಕಡೆಗಣ್ಣೊಟದ ಪರಿಣಾಮವು ಲೋಕೋನ್ನತಿಗೆ, ಎಮ್ಮ ಸಾಹಿತ್ಯ ಸಂಸ್ಕೃತಿಗಳ ಏಳಿಗೆಗೆ ಸಹಾಯ ವುಪ್ಪುದೆಂಬುದು ದಿಟ. ಆದರೆ ಅಂತಪ್ಪ ಜನವಸಡೆಯುವ ಯೇಗ ಈ ಎನ್ನ ಘಟಕೈಲ್ಲವೆಂದು ಅರಿದಿಪ್ಪೆನಾ ಎಮ್ಮ ಶರಣರ ಕೃಪಾ ಬಲದಿಂದ. ಅದು ಕಾರಣ ಎನ್ನೊಡೆಯ ಚಿದ್ಧನಲಿಂಗ ಸೋಮೇಶ್ವರನ ಕೃಪಾಮಯ ಪ್ರಕಾಶವಿಲ್ಲದ ಎನ್ನ ಅಂಧಕಾರಮಯ ಒಡಲಿನಲ್ಲಿ ಹೊಳೆಯುವ ಹೆಣ್ಣೆ, ಮಿಂಚಿನ ಕನ್ಯೆ, ಪ್ರತಿಭಾಂಗನೆ ನಿನ್ನಿರಬೇಡ ಹೋಗಾ. ನಿನ್ನಗನುಕೂಲನಪ್ಪ ನಾಥನ ಸುದೈವಿಯನರಸು ಹೋಗಾ! ಸುಮ್ಮನೇಕೆ ಕಾಡುವೆ ಈ ಬಡಜೀವಿಯ!

೩. ಕ್ಷಣಕೊಂದು, ಘಳಿಗೆಗೊಂದು, ಮುಹೂರ್ತಕೊಂದು, ದಿನಕೊಂದು ಹೊಸ ಹೊಸ ಯೋಚನೆ ಮೇಣು ಯೋಜನೆ ತಲೆದೋರುವುದೆನ್ನೊಳು. ಹೊಳೆಯುವ ಹೆಣ್ಣೆ, ಪ್ರತಿಭಾಂಗನೆ ನಿನ್ನ ಕರುಣೆಯಿಂದ. ಆದರಿಂತಪ್ಪ ಯೋಚನೆ

ಯು ಕೈಗೂಡಿಸುವ ದಿವ್ಯಶಕ್ತಿ, ಸಂಪತ್ತಿನ ಶಕ್ತಿ, ಅಧಿಕಾರ ಶಕ್ತಿ ಇಲ್ಲದ ಎ  
 ಕ್ಕೊಳುದಿಸಿದರೆ; ಸುಂದರ ಸ್ತ್ರೀ ರತ್ನವು ಅಪಾತ್ರನಸೇರಿದಂತೆ  
 ಇದುವೆ. ಪ್ರತಿಭಾಂಗನಾ ನಿನ್ನನುಗ್ರಹದಿಂದಾದ ಬಗೆಬಗೆಯ ಯೋಚನೆ  
 ಳು ಎನ್ನ ಜೀವನದೊಳು ನಿಷ್ಫಲವಾದುವೆ ಎನ್ನೊಡೆಯ ಚಿದ್ವನಲಿಂಗ  
 ಸೋಮೇಶನ ದಯೆಯಿಲ್ಲದ ಕಾರಣ.

೪. “ಪಡೆದಷ್ಟಲ್ಲದೆ ಬಪ್ಪಿದೆ” ಎಂಬ ಎಮ್ಮೆ ಕಬ್ಬಿಗನೊಬ್ಬನ ನುಡಿ  
 ಯಂತೆ, “ಅವಶ್ಯಮನುಭೋಕ್ತವ್ಯಂ” ಎಂಬ ಸಕ್ಕದದ ಒಕ್ಕಣೆಯಂತೆ ಆಗು  
 ಹೋಗುಗಳು ಕರ್ಮಾಧೀನವೆಂದರಿತ ನಾನು ನಿಷ್ಪ್ರಭನಾದೆನವಪ್ಪ. ಪ್ರಾಚೀ  
 ನ ಕರ್ಮವ ವಿಗಾರಲಾರೆನವಪ್ಪ? ಅದು ಕಾರಣ ನವಮುಕ್ತಿಕಾಮಾಲೆಯು ಒಣ  
 ಗಿದ ಮರವ ನಾಲಂಗಿಸಿದಂತೆ ನೀನೆನ್ನ ಆಶ್ರಯಿಸಬೇಡ ಹೋಗವಪ್ಪಾ ನೀನಗನು  
 ರೂಪನಪ್ಪ ಸುಕುಮಾರನ ಹುಡುಕಿಕೊಂಡು ಮಿಂಚಿನಪೆಣ್ಣೆ, ಚಂಚಲ ದಾಲೆ,  
 ಇಂಚರದ ಸುಂದರಿ, ಪೂಜ್ಯ ಪ್ರತಿಭಾಂಗನೆ ನೀನೆನ್ನ ಬಳಲಿಸಬೇಡ ಹೋಗ  
 ವಪ್ಪಾ ಎನ್ನೊಡೆಯ ಚಿದ್ವನಲಿಂಗ ಸೋಮೇಶನ ಕರುಣೆಗೆ ಪಾತ್ರನಾಗದ  
 ಪಾಹಿರನ.



# ದೇಶಬಂಧು ದಾಸ್

ಕಂದ || ಭಾರತ ಮಾತೆಯ ಪುತ್ರಂ |  
ವೀರಶ್ರೀಮಿತ್ರನಮಿತಸದ್ಗುಣಪಾತ್ರಂ ||  
ಸಾರಮತಿ ಚಿತ್ತರಂಜನ |  
ಸೇರಿದ ನಕಟಕಟ ! ಸಗ್ಗುಕೀಗಳ್ ಹಾ ! ಹಾ !

ಎಲೆ ದಾಸ ದೇಶಬಂಧುವೆ |  
ನೆಲದೊಳ್ ನೀನಳಿದುಪೋದ ಬಳಕಿನ್ನಾರಯ್ ||  
ಬಲವಂತರಾದ ಹಗೆಗಳ |  
ಚಲಮಂ ಮಾರಾಂತು ನಿಂತು ನಯಪಥಕೆವರ್

ಶೂರಂ ಧೀರಂ ಘನ ಗಂ |  
ಭೀರಂ ಪ್ರತಿಭಟಿಪ ನಿಖಿಲ ಕುಜನ ವಿದಾರಂ ||  
ಸಾರ ಬಳವಂತನತುಳಂ |  
ದೂರೀಕೃತಸಕಲದೋಷ ದಾಸಂ ಪೋದಂ

ಅಕ್ಕಟ ವಿಧಿ ಪಾಪಿಷ್ಟಂ |  
ಮಕ್ಕಳ ಸುಖದುಃಖಮಿನಿತು ನೋಡದೆ ಪೊಯ್ವಂ ||  
ಅಕ್ಕರಿಪವರಸಿತರ್ಗಳ |  
ಲೆಕ್ಕಿಸದೆಳ್ಳಿನಿತುಮವರ ದಿವಕಂ ಬೇಗಂ

ನಿನ್ನಯ ವಾಕ್ಯ ತುರತೆಯುಂ |  
ಸನ್ನತ ಮತಿವಂತ ನಿನ್ನ ಸುಕವಿತ್ತಂ ಮೇಣ್ ||  
ಚೆನ್ನಿನಿಪ ನಯಜ್ಞತೆಯುಂ |  
ನಿನ್ನುಳಿದಿನ್ನಾರ್ಗೆ ಬರ್ಪುದವನೀತಳದೊಳ್

ಆರವಿಂದಘೋಷ ಯತಿಪನ |  
 ಗುರುತರಮೆನಿಸಿದ 'ಬಾಂಬು ಕೇಸಂ' ಗೆಲ್ಲಾ ||  
 ಸುರುಚಿರ ಮತಿಯುತನೆನಿಸಿದ |  
 ಸರಿದೊರೆಯಿಲ್ಲೆನಿಪ ದಾಸನುಳಿದಂ ನಮ್ಮಂ ೬

ತನುಸುಖಮಿಸಿತಿಲ್ಲದೆ ನಿಜ |  
 ಜನಸೇವೆಯೆ ಮುಖ್ಯಮೆಂದು ಭಾವಿಸಿ ಮನದೊಳ್ ||  
 ತನು-ಮನ-ಧನಮೆಲ್ಲದರಿಂ |  
 ಘನಸೇವೆಯನೆಸಗಿ ಪೋದ ದಾಸನೆ ಧನ್ಯಂ ೭

ಹಾ ದಾಸನೆ ಗುಣಕೋಶನೆ |  
 ಹಾ ದಾಸನೆ ! ಭಾರತೀಯ ಕೀರ್ತೃಪದನೇ ||  
 ಪೋದೆಯ ಭವನಾಶನೆ ನಿಜ |  
 ನೀಧಿಯ ಸರಿಮಾಡಿಕೊಂಡು ಪರಶಿವನೆಡೆಗಂ ೮

ಭಾರತಜನಗಳ್ಳನಿಶಂ |  
 ಕ್ರೂರಂ ತಾವೆಸೆಪ ನೀಚಕೃತ್ಯಮನರುಹಲ್ ||  
 ಮಾರಾರಿಯೆಡೆಗೆ ಪೋದೆಯ |  
 ದೂರೀಕೃತತಾಪಬೃಂದ ಸದ್ಗುಣವೃಂದಾ ೯

ನಿರುಪಮಮೆನಿಸಿದ ಧೈರಂ |  
 ಸರಿಸಮನಿಲ್ಲೆನಿಪ ನಿನ್ನ ಮಹದೌದಾರ್ಯಂ ||  
 ದೊರೆಗಾಣದ ನಿಜಸ್ಥೈರ್ಯಂ |  
 ಧರೆಯೊಳ್ಳಿನಗುಚಿತಮದು ಸೀ. ಆರ್. ದಾಸಾ ೧೦

ನಿನ್ನಂ ನಂಬಿದ ಕಾಂಗ್ರೆಸ್ |  
 ಸನ್ನತ ತರು ಬಾಡಿಪೋಯ್ತು ನೀ ಪೋದುದರಿಂ ||  
 ಖಿನ್ನತೆವೆರೆಸಿದರಖಿಳರ್ |  
 ಬನ್ನಂ ತಾನೊದಗಿತೆಂದು ಮಿನ್ನುಂ ಮುನ್ನುಂ ೧೧

- ಪಲವಂ ಪಂಬಲಿಸಿನ್ನೇಂ |  
 ಬಲವತಂ ದಾಸಬಂಧುವಳಿದ ಬಳಿಕ್ಕಂ ||  
 ಬಲಗೆಯ್ ಪೋದಂತಾದುದು |  
 ತಿಳಿಯಲ್ ದೇವಾತ್ಮ ಗಾಂಧಿಗೀಗಳ್ ಧರೆಯೊಳ್ ೧೨
- ಆರಾದೊಡಮೇನಿಳೆಯೊಳ್ |  
 ಮಾರಲ್ತಾನಹುದೆ ವಿಧಿಯು ದುರ್ಲಿಪಿಯಂ ತಾಂ ||  
 ಸೇರಲ್ವೇಳ್ಳುಮದೆಲ್ಲರ್ |  
 ಮಾರಿದ ಮೃತ್ಯುವಿನ ದಂಷ್ಟದೆಡೆಗಂ ಕಡೆಗಂ ೧೩
- ತಿಳಕನ ಮೇಣ್ ಗೋಖಳೆಯಂ |  
 ಕಳಕೊಂಡಳುತಿರ್ಪ ಭಾರತಾಂ ಗನೆಯಿಾಗಳ್ ||  
 ತಳಮಳಗೊಳ್ಳಳ್ ನಿನ್ನಂ |  
 ಕಳೆದೆಂತಿಳೆಯಲ್ಲಿ ಬಾಳಲಾರ್ಪೆನುತ್ತುಂ ! ೧೪
- ಪೋದೆಯ ಭಾರತ ಬಂಧುವೆ |  
 ಪೋದೆಯ ಲಾವಣ್ಯರಸದ ಸಿಂಧುವೆ ವಿಭುವೇ ||  
 ಪೋದೆಯ ಕಾಂಗ್ರೆಸ್ ಪ್ರಭುವೆ |  
 ಮೇದಿನಿಯೊಳ್ ತೊರೆದು ಎಮ್ಮನೆಲ್ಲರ ದಿವಕಂ ೧೫
- ತನಗಿದುರ್ದೈವಂ ನಿಜ |  
 ಜನಪದ ಕಿನಿತ್ತಿಲ್ಲದಂತೆ ದಾನವಗೆಯ್ದಾ ||  
 ನಿನಗುಚಿತಮಪ್ಪುದೀಗಳ್ |  
 ಘನವಾದಭಿನವಸುಕರ್ಣನೆಂಬಾ ನಾಮಮ್ ೧೬
- ಸತ್ತುದು ಭೌತಿಕದೇಹಂ |  
 ಮತ್ತುಳುದು ಕೀರ್ತಿಹೆಮ್ಮಾ ಧಾರಿಣಿಯೊಳ್ ||  
 ಗೊತ್ತಾದುದಿದರ ವಿವರಂ |  
 ಚಿತ್ತದಿ ಮತ್ತಿದಕೆ ಚಿಂತಿಸಿನ್ನೇಂ ಫಲವಯ್ ೧೭

## ಕೀರ್ತಿ ಕಾಮಿನಿ

ಕಾಮಿನೀ ಕಾಂಚನದ ಅಲೆ ಲೋಗರನು ನರಕಕಿಳಿಪುದೆಂದು ಆದ್ಯರು ಹೇಳಿಪರಯ್ಯಾ. ಎನಗೆ ಕಾಮಿನಿಯೂ ಬೇಡ, ಕಾಂಚನವೂ ಬೇಡ ಎಂದು ಸುಮ್ಮನಿದ್ದೆನಯ್ಯಾ. ಇವೆರಡಕ್ಕೂ ವಿಾರಿದ ಕೀರ್ತಿ ಕಾಮಿನಿ ಎನಗೆ ಹುಚ್ಚು ಹಿಡಿಸಿದಳಯ್ಯಾ. ಅವಳ ಬೆನ್ನು ಹಿಡಿದು ನಾನು ಮುಂದುಗಾಣದಾದೆನಯ್ಯಾ. ಆದ್ಯಂತರಹಿತ ದಂದುಗಕೆ ಎದೆಗೊಟ್ಟೆನಯ್ಯಾ ಮರೀಚಿಯನರಸಿದ ಪಶು ವಿನಂತಾದೆನಯ್ಯಾ. ಎನಗೆ, ಈ ಕೀರ್ತಿ ಕಾಮಿನಿಯ ಹುಚ್ಚು ತೊಲಗಿಸಿ ಕಾಯಯ್ಯಾ! ಕಾಯಯ್ಯಾ! ಶಿವಧೋ! ಶಿವಧೋ! ಎನ್ನೊಡೆಯ ಚಿದ್ವನಲಿಂಗ ಸೋಮೇಶ್ವರಾ.

ಕೀರ್ತಿ ಕಾಮಿನಿಯು ವೋಹಿಸಿದ ಅವನೂ ಸುಖಿಸಲಿಲ್ಲವಯ್ಯಾ ಜಗ ದೊಳು. ಇವಳ ಪರಿ ಬೆಲೆವೆಣ್ಣೆಗಿಂತ ಕರಕಷ್ಟಕಾಣಯ್ಯಾ. ಬೆಲೆವೆಣ್ಣು ಜನ್ಮವೊಂದ ಕೆಡಿಸಿದರೆ ಈ ಹುಚ್ಚು ಹೆಣ್ಣು ಜನ್ಮಜನ್ಮಾಂತರವ ಕೆಡಿಸುವ ಳಯ್ಯಾ. ಇಂತಪ್ಪ ಕಾಮಿನಿಯ ಭ್ರಾಂತಿಯ ತೊಲಗಿಸಿ ಎನಗೆ ಶಾಂತಿ ಸುಖವ ನೀಡಯ್ಯಾ. ಲೋಕದ ಕಳವಳವ ಹರಿಸಯ್ಯಾ ಶಿವಧೋ! ಶಿವಧೋ! ಎನ್ನೊಡೆಯ ಚಿದ್ವನಲಿಂಗ ಸೋಮೇಶ್ವರಾ.

ಕಾಮಿನಿಯೂ ಅಲ್ಲವ ಕಾಂಚನವೂ ಅಲ್ಲವ ಈ 'ಕೀರ್ತಿ ಶನಿ' ಎನ್ನನ ದೆಂತು ಕಾಶುತಿಪ್ಪುದಯ್ಯಾ? "ಪುಣ್ಯೈರ್ಯಶೋಲಭ್ಯತೇ" ಎಂಬ ಹಿರಿಯರ ನುಡಿಯ ಅಂತರಂಗವೇನಯ್ಯಾ? ಪುಣ್ಯಾತ್ಮರಲ್ಲದ ಹಲವರು ಯಶೋವಂತ ರಾಗುವುದೆಂತಯ್ಯಾ? ಪುಣ್ಯಾತ್ಮರೆನಿಸ ಕೆಲವರು ಯಶವಿಲ್ಲದೆ ಅಳಿದುದೇ ಕಯ್ಯಾ? ಈ ಕೀರ್ತಿ ಕಾಮಿನಿಯ ಅಂತರಂಗವನರಿದ ಜಾಣರಾರಯ್ಯಾ? ಎನಗೇ ದುಷ್ಟತರುಣಿಯ ಸಂಗವನು ಪರಹರಿಸಿ ಉದ್ಧರಿಸು ಶಿವಧೋ! ಶಿವ ಧೋ! ಎನ್ನೊಡೆಯ ಚಿದ್ವನಲಿಂಗ ಸೋಮೇಶ್ವರಾ.

ಲೋಕದ ಪರಿ ವಿಚಿತ್ರ ಕಾಣಯ್ಯಾ. ಕಷ್ಟಪಟ್ಟು ಕೀರ್ತಿಯರಿಯದರು ಕೆಲವರು. ಕಷ್ಟವಿಲ್ಲದೆ ಕೀರ್ತಿಯಗಳಿಸುವರು ಕೆಲವರು. ಲೋಕದೊಳು ಈ

ವಿಚಿತ್ರ ಯೋಗದ ವ್ಯಾಪಾರವೇನಯ್ಯಾ ? ಕೀರ್ತಿಕಾಮಿನಿಯ ಈ ಕುಟಲತೆಯ ನಾನೆಂತು ಬಣ್ಣಿಸಲಯ್ಯಾ ? ಈ ಚಪಲೆಯ ಬೆಂಬಿಡಿದು ನಾ ಮತಿಗೆಟ್ಟಿ-ಪಥ ಗೆಟ್ಟಿ ಕಾಣಯ್ಯಾ. ಎನಗೇ ಹುಚ್ಚುಯಶದ ಭ್ರಾಂತಿಯ ತೊಲಗಿಸಯ್ಯಾ ಕರುಣೆ ಎನ್ನೊಡೆಯ ಚಿದ್ವನಲಿಂಗ ಸೋಮೇಶ್ವರಾ.

— :★: —

ಡಾ|| ಸರ್ ಮಿರ್ಜಾ ಎಂ. ಇಸ್ಮಾಯಿಲ್

ಕಂದ|| ಭಾರತ ಮಾತೆಯ ಪುತ್ರಮ್ |  
 ಧೀರಂ ಮೈಸೂರು ದೇಶದೊಳ್ ವಿಖ್ಯಾತಮ್ ||  
 ಸಾರಗುಣ ವಿನಯಶೀಲಮ್ |  
 ವೀರೋತ್ತಮ ಮಿರ್ಜಾಮಂತ್ರಿ ಬುಧಜನವಂದ್ಯಂ ೧

ವೃ|| ಆವಾತಂ ವರಕೃಷ್ಣರಾಜನೃಪನಿಂ ಸನ್ಮಾನ್ಯನಾಗರ್ಪಣೋ |  
 ದೇವಾತ್ಮಂ ಗುರುಗಾಂಧಿ ತಾತನೆಡೆಯೊಳ್ ಸಚ್ಚಿಷ್ಯನಾಗರ್ಪಣೋ ||  
 ಆವಾತಂ ಘನಶಾಂತಿದಾಂತಿಗುಣದಿಂ ಸಂಶೋಭಿಸುತ್ತಿರ್ಪಣೋ |  
 ಭೂವಿಖ್ಯಾತನವಂ ಮಹಾಮತಿಯುತಂ ಸರ್ ಮಿರ್ಜಾಮಂತ್ರೀಶ್ವರಂ ೨

ಕಂ|| ಧೈರ್ಯದಿ ಬಾಬರನಂ ಮೇಣ್ |  
 ಸ್ಥೈರ್ಯದೊಳಕ್ಕರನ ಗುಣವ ಪೋಲುತ್ತುಂ ಸಾಂ ||  
 ದರ್ಯದಿ ಷಾಹಜಿಹಾನಂ |  
 ಸರ್ವೋತ್ತಮ ಮಿರ್ಜಾಮಂತ್ರಿ ಜಸದಿಂದೆಸೆವಮ್ ೩

## ತಾಯಿ-ಮಗು

ಒಂಭತ್ತು ತಿಂಗಳಾನಿಂಬುಗೊಟ್ಟೇ ದಿನವೆ |  
ತುಂಬು ನೋವನು ತಿಂದು ಹಡೆದೆ ಮಗುವೆ |  
ಕುಂಭಿಣಿಯೊಳಿಗಲೇ ಕೇಳಿದೆನು ಕಿವಿ ತುಂಬ |  
ಅಂಬ ಅಂಬಾ, ಎಂಬ ! ಸವಿದನಿಯನು ೧

ಮುಂಜಾನೆ ಜನುಮಿಸಿದೆ ಸಂಜೆ ನಲಿದಾಡಿದೆ |  
ಬಂಜೆತನ ಹೋಯ್ತೆಂದು ಕುಣಿದೆ ನಾನು |  
ಮಂಜು ಮುಚ್ಚಿದತೆರದಿ ಕತ್ತಲೆಯು ಕವಿದೊಡನೆ |  
ಅಂಜುತಮ್ಮಾ ! ಎಂದು ಕಣ್ಣುಚ್ಚಿದೆ ೨

ಪಟ್ಟಶ್ರಮಕಿದುಫಲವೆ ? ಸೃಷ್ಟಿಯೊಳಗಿದು ಘನವೆ |  
ಸೃಷ್ಟಿಗೀಶನೆ ಏನು ನಿನ್ನಮಾಯೆ ?  
ಹಗಲುನೋಡಿದ ಮಗುವನಿರಳು ಕಣ್ಮರೆಗೆಯ್ದೆ |  
ಜಗದೊಳೆನ್ನಂಸುಬಾಳ ಬರಿದುಗೆಯ್ದೆ ೩

ಸತ್ತು ಹೋಗಿಹೆ ನೀನು ಎತ್ತು ಹೋಗಲಿ ನಾನು |  
ಅತ್ತು ಕಣ್ಣೆಲ್ಲ ಮಂಜಾಯ್ತು ಮಗುವೆ ?  
ಎತ್ತು ಆಡಿಸುವಾಸೆ ಕನಸಾಯ್ತು ನನಗಿಂದು |  
ಮೃತ್ಯುವಿನ ಕೈಗೊಂಬೆಯಾದೆ ನೀನು ೪

ಬಹುದಿನದ ಬಯಕೆಯದು ಕೈಗೂಡಿತೆಂದಿದೆ |  
ಅಹಹ ! ತಾಯ್ತನ ಬಂದಿತೆಂದಿದೆನು |  
ನೋಸಮಾಡಿತು ವಿಧಿಯು ಘಾಸಿಯಾಯಿತು ಜನುಮು |  
ದೇಸಿಗಳು ನಾನಾದೆ ಶಿವನೆ! ಭವನೆ! ೫

## ಅನುಭಾವಿ

೧. ಜಟಿಯ ಬಳೆಸಿದಾತ ಅನುಭಾವಿಯೋ? ಭೂತಿಯ ಪೂಸಿದಾತ ಅನುಭಾವಿಯೋ? ಮಣಿಯ ಧರಿಸಿದಾತ ಅನುಭಾವಿಯೋ? ಕಾವಿಯನು ಅಲಂಕರಿಸಿದಾತ ಅನುಭಾವಿಯೋ? ಲಾಕುಳವ ಹಿಡಿದಾತ ಅನುಭಾವಿಯೋ? ವೇಷಭೂಷಣವ ತಳೆದಾತ ಅನುಭಾವಿಯೋ ಹೇಳಾ? ಎನ್ನೊಡೆಯ ಚಿದ್ವನಲಿಂಗ ಸೋಮೇಶ್ವರಾ.

೧. ಕತ್ತಿ ಬೂದಿಯ ಪೂಸಿದರೆ ಅನುಭಾವಿಯಪ್ಪುದೆ? ಶುನಕ ಮಣಿಮಾಲೆಯ ಧರಿಸಲು ಅನುಭಾವಿಯಪ್ಪುದೆ? ಕಾವಿಯನಲಂಕರಿಸಿದ ನಾಟಕದ ನಟ ಅನುಭಾವಿಯೋ? ಜಟಿಯ ಬಳೆಸಿದ ಅಲಸಿಗ ಅನುಭಾವಿಯೋ? ಇಂತಪ್ಪವರು ಅನುಭಾವಿಗಳಾದರೆ ದುಃಖದೂರ ನಿಜಾನುಭಾವಿ ಯಾರೆಂಬುದ ಹೇಳಾ? ಎನ್ನೊಡೆಯ ಚಿದ್ವನಲಿಂಗ ಸೋಮೇಶ್ವರಾ.

೨. ಭಕ್ತನಾಗಿ ಶರಣರ ಕಂಡು ಶರಣು ಶರಣೆನ್ನದವ ಅನುಭಾವಿಯೆ? ಗುರುಜಂಗಮರ ಕಂಡು ಪೊಡಮಡಲಾರದವ ಅನುಭಾವಿಯೆ? ತೀರ್ಥಪ್ರಸಾದವ ಸಂಶಯಿಪಾತ ಅನುಭಾವಿಯೆ? ಶರಣರ ಸೂಳ್ನುಡಿಯನಾಲಿಸಿ ಪಾಲಿಸದವ ಅನುಭಾವಿಯೆ? ಶಿವಕೃಪೆಗೆ ದೂರಾದವ ಅನುಭಾವಿಯೆ ಹೇಳಾ? ಎನ್ನೊಡೆಯ ಚಿದ್ವನಲಿಂಗ ಸೋಮೇಶ್ವರಾ.

೪. ಅಂತರಂಗವ ಜಯಿಸಿ ಬಹಿರಂಗವ ಸೋಸಿ ಕಾಮಕ್ರೋಧವ ಗೆದ್ದು ಅಷ್ಟಮದಗಳ ಒದ್ದು ಸ್ವರ್ಕ ಚಂದನ ವನಿತಾವಿಗಳನುಳಿದು ದುರ್ಗುಣ ದುರಾಚಾರಗಳ ಕಳೆದು ಅಹಂಕಾರ ಮನುಕಾರಗಳ ವರ್ಜಿಸಿ ಪರಿಶುದ್ಧನಾದ ಎನ್ನೊಡೆಯ ಚಿದ್ವನಲಿಂಗ ಸೋಮೇಶ್ವರನ ಶರಣನೊಬ್ಬಾತನೇ ಅನುಭಾವಿಯು. ಇಂತಪ್ಪ ನಡೆನುಡಿಯಿಲ್ಲದ ನರರ ಅನುಭಾವಿಯೆಂದು ವೇಳಲೆಂತಪ್ಪುದೋ ಹಾಳು ಬಾವಿಯಂತಿರ್ಪನಿರರ್ಥಕರ ?

## ಶರಾವತೀ ಜಲವಾತ

ಕಂದ|| ಭೂಮಿಜೆ ತೃಷೆಯಿಂ ಬಳಲ್ದಿರೆ |  
 ರಾನುಂ ನಿಜಶರದ ಮುಖದಿ ಕೊರೆಯಲ್ ಧರಿಯಂ ||  
 ಭೂಮಿಯೊಳುದಿಸಿತ್ತೀನದಿ |  
 ರಾನಾಜ್ಞೆ ಯೊಳಾದುದೀ ಶರಾವತಿಯತ್ತೀ || ೧  
 ಅಂತುದ್ಭವಿ ಸದೆಯಿರೆ ತಾ |  
 ನಿಂತೇತಕೆ ಪರಿವಳಯ್ ಶರಾವತಿ ಭರದಿಂ ||  
 ಸ್ವಾಂತದೆ ಭಾವನೆಗೆಯ್ದುಳೊ |  
 ಕಾಂತೆ ಶ್ರೀರಾನು ಬಾಣದಂದದಿ ಪರಿಯಲ್ || ೨

ವೃ|| ನಡುಗಾಡೊಳ್ಳಡುಸೊಂಪಿನಿದೆ ಪರಿವಳ್ ವೈಯ್ಯಾರಮಂ ಬುರುವಳ್ |  
 ನುಡಿವತ್ತನ್ನಯದೊಂದುರೀತಿ ರವದೊಳ್ ಮೌನೀಂದ್ರರಂ ಪರ್ಷಿಪಳ್ ||  
 ಕಡುತಾಪಂ ಬಡೆದಿದ್ ಪಾಂಥ ಜನರಂ ನೀರಿದೆ ಸಂತೈಸುವಳ್ |  
 ನುಡಿಯಲ್ಪಾರಿಳೆಯಲ್ಲಿ ಶಕ್ತರಿವಳೀ ಭಾವಂಗಳಂ ಬಣ್ಣಿಸಲ್ || ೩

ಕಂದ|| ಕಡುಡೊಂಕು ಮಾರ್ಗಮಾಕೆಗೆ |  
 ನಡೆ ನೋಡಲ್ ಸರಳಭಾವದಿಂ ಶೋಭಿಸುಗುಂ ||  
 ಜಡಭರಿತೆಯಾದೊಡಂ ತಾವ್ |  
 ಕುಡುವಳ್ಳಡ ತನ್ನನರ್ಥಿಪರ್ಗೀಪ್ಪಿತಮಂ || ೪  
 ಜುಳುಜುಳನೆ ಪರಿವ ನೀರಿಂ |  
 ಗಳಗಳನೆನ್ನುತ್ತೆ ಪರಿವ ಸೊಬಗದು ಚೆಂದಂ ||  
 ತಳತಳನೆಸವಾ ಮಿಾನ್ನಳ |  
 ಬಳಗಂ ನೋಡಲ್ಯೆ ನೋಟಕರ್ಗತಿ ಬಿನದಂ || ೫  
 ಅನಿಮಿಷಕುಲಮಂ ಸಲಹು |  
 ತ್ತನವರತಂ ಕಮಲರಾಜಿಯಿಂ ಶೋಭಿಸುತಂ ||  
 ಮನುಮುನಿಜನರಿಂ ಸೇವಿಸ |  
 ಜನನೀ, ನಿನ್ನಂತೆ ಸುಕೃತಿಯಾರೌ ಜಗದೊಳ್ || ೬

ಎಲೆಗೆ ಶರಾವತಿ ಮುಳಿಸಿಂ |

ಗಳಲನೆ ಪರಿದೋಡಿ ಗರ್ತ ಕುರುಳುವೆಯೇಕೌ ||

ಪಳಿದನೊ ಮುಳಿದನೊ ರಮಣಂ |

ನಳಿನಾಕರೆ ಪೇಳು ನಿನ್ನ ಮನದುಮ್ಮಳಮಂ ||

೭

ನಿನ್ನಯ ಪತನಮನೀಕ್ಷಿಸಿ |

ಖಿನ್ನತೆಯಂ ಪೊರ್ದದಕಟೆ ನಲಿವರ್ ಜನಗಳ್ ||

ಸನ್ನು ತರೆನಿಪರ್ ಧರೆಯೋಳ್ |

ಬನ್ನಮನನ್ಯರೊಳೆ ನೋಡಿ ನಲಿವರೆ ಮನದೊಳ್ ||

೮

ದೇವಿ ಶರಾವತಿ ಮನದೊಳ್ |

ಭಾವನೆಯಂ ಮಾಡದಿರ್ ಕೃತಘ್ನರ್ ಜನಗಳ್ ||

ತಾವಿಂತು ನಲಿವರೆನ್ನಯ |

ನೋವಂ ಲೆಕ್ಕಿಸದೆನುತ್ತೆ ನೀಂ ಗುಣಭರಿತೇ ||

೯

೪೪ || ಭೋರೆನ್ನುತ್ತರೆ ಬೀಳ್ತ ನಿನ್ನ ಪರಿಯಂ ನೋಡುತ್ತೆ ವಿದ್ವಜ್ಜನರ್ |

ತೋರುತ್ತಂ ನಿಜ ಸೌಮನಸ್ಯಮನದಂ ಕಣ್ಣೀರ್ಗ್ಗಳಿಂ ನಾಂದಪರ್ ||

ನೀರೇ, ನಿನ್ನಯ ದುಃಖರಾವದೊಳೆ ದಲ್ ತಾವೇ ಕರಂ ಸೇರುವರ್ |

ಧೀರರ್ ತಾವದರಿಂದೆ ನಿನ್ನ ಕರೆವರ್ ಜೋಗಿಂಬ ಸನ್ನಾಮದಿಂ || ೧೦

೪೫ || ತಿಳಿನೀರಂ ಜನಕೀವೆಯೌ ನಿರುತದಿಂ ವೃಕ್ಷಾಳಿಯಂ ಕಾವೆಯೌ |

ತಿಳಿಯಲ್ಮಾನಸಕೀವೆಯೌ ಹರಿಸಮಂ ಪಾಪಾಳಿಯಂ ಪೀರೈಯೌ ||

ಕಲಹಂಸಂಗಳ ರಾಜಿಯಂ ಸತತಮುಂ ನೀನಲ್ಲಿಯಿಂ ಕಾಂಬಿಯೌ |

ಕಲುಷಧ್ವಂಸಿ ಶರಾವತೀ ನಿರುಪಮೇ ನೀನೇ ಸದಾ ವಂದ್ಯಳಾ || ೧೧

## ನಾಲ್ವಡಿ ಕೃಷ್ಣಪ್ರಭು

ಕಂದಿ|| ನರನಂ ಬಣ್ಣಿಪ ಕವಿಯಂ |

ಕಿರಿಯಂ ತಾನೆಂದುಪೇಳ್ವರೆಮ್ಮ ಕವೀಂದ್ರರ್ ||

ನರದೇಹದಿಂದ ಕೂಡಿದ |

ಹರಿಯಂ ಪೋಗಲದೊಡೆ ದೋಷಮೇಂ ಬಂದವುದೇ || ೧

ವೃ|| ಗುಣಮುಣಮಿಲ್ಲದಿರ್ಪ ನರನಂ ಸಲೆಬಳ್ಳವರೊಲ್ದು ಕಬ್ಬಿಗರ್ |

ಗುಣಯುತನಪ್ಪವಂ ಲಭಿಸೆ ತಾಮವರೇತಕೆ ಮೌನವಾಂತಪರ್ |

ಗುಣಮಣಿಹಾರನಂ ವಿಬುಧಮಾನಿತನಂ ವಲಕೃಷ್ಣದೇವನಂ |

ತಣಿವೂಡೆಯೆನ್ನ ನಾಲಗೆಯದೇತಕೆ ದಲ್ ಸ್ತುತಿಗೆಯ್ಯದಿರ್ಪುದೋ|| ೨

ಇಂದ್ರಾದಿ ದೇವತೆಗಳಂ |

ಚಂದ್ರಮನಂ ಸೃಷ್ಟಿಗೆಯೊಡಂ ಫಲಮಿಲ್ಲಂ |

ಸಾಂದ್ರಯಶಮೆನಗೆ ಬರೆ ಕೃ |

ಷ್ಠೇಂದ್ರಂ ಸಾಕೆಂದು ಪಡೆದನಿವನಂ ಬೊಮ್ಮಂ || ೩

ರಾಜಿಪ ರಾಜಸಮೆತ್ತಲ್ |

ಮೂಜಗಮಂ ದೂರವಾಳ್ಪ ಸಾತ್ವಿಕಮೆತ್ತಲ್ ||

ಭೂಜನವಿನುತ ಮಹೀಪತಿ |

ಸೋಜಿಗಮಿಗುಣಗಳೆರಡು ಮೊಲೆದುದು ನಿನ್ನೊಳ್ || ೪

ಇಂದ್ರಿಯ ನಿಗ್ರಹಮಿಲ್ಲದೆ |

ಯಿಂದ್ರಾದಿಗಳೆಲ್ಲ ಕಟ್ಟುಪೋದರ್ ಮೊದಲೊಳ್ ||

ಇಂದ್ರಿಯನಿಗ್ರಹದಿಂ ಕೃ |

ಷ್ಠೇಂದ್ರಾ ಭಲ! ಪಡೆದೆ ಎಪ್ಪಲ ಕೀರ್ತಿಯನಿಳೆಯೊಳ್ || ೫

ಸತ್ಯಂ ಜಗಕಾಧಾರಂ |

ನಿತ್ಯತ್ವಮನೀವುದದುವೇ ಸತ್ಯಮೆನುತ್ತಂ ||

ಸತ್ಯಮನರಿದಾಚರಿಪ ವಿ |

ನುತ್ಯಂ ನಿನ್ನನ್ನನಾವನೀ ಧಾರಿಣಿಯೋಳ್ ||

೬

ದೊರೆಗಳ್ ಬಹುಪತ್ತಿಯರಿಂ |

ನಿರುತಂ ಕೂಡಿರ್ಪರೆಂದು ಪೇಳ್ವ ಜನಂಗಳ್ ||

ವರರಾಘವನಂ ನಿನ್ನಂ |

ನಿರುಕಿಸಿ ತಾವಿಂದು ತಲೆಯ ತಗ್ಗಿ ಪರಿಳೆಯೋಳ್ ||

೭

ವರವೈರಾಗ್ಯದೆ ಜನಕಂ |

ನಿರುಪಮವಿದ್ಯಾಭಿಮಾನದಿಂ ನವಭೋಜಂ ||

ಕರುಣೆಯ ಗುಣದೊಳಶೋಕಂ |

ಸುರುಚಿರ ಧರ್ಮಾಭಿಮಾನದಿಂ ಧರ್ಮಸುತಂ ||

೮

ಕೃಷ್ಣೇಂದ್ರ ನಿನ್ನ ಜಸಕ ಸ |

ಹಿಷ್ಟು ತೆಯಂವೊಂದಿ ಕೆಟ್ಟನಾಕುಮುದಾಪ್ತಂ ||

ತೂಷ್ಟಿಂಭಾವದೊಳರದಯೆ |

ಕೃಷ್ಣ ಸುಪಕ್ಷದೊಳೆ ಕುಂದುಗುಂ ಕುಮುದಾಪ್ತಂ ||

೯

ವೃ || ಪರಮ ಪಾವನ ಕೃಷ್ಣ ರಾಜನ ಧರ್ಮಬುದ್ಧಿಯ ಕೇಳುತುಂ |

ಭರದಿತಾಳ್ವನನೇಕ ನೇತ್ರಮನಿಂದು ನೋಡೆ ಸುರಾಧಿಪಂ ||

ಸುರಸತೀಕುಲಮೆಲ್ಲ ಭೂಪನ ದಿವ್ಯನಾಮವ ಪಾಡುತುಂ |

ಕರೆಯುತಿರ್ದಪರೈದೆ ನೇತ್ರಗಳಿಂದೆ ತಾವ್ ಸುಖಬಾಷ್ಪಮಮ್ || ೧೦

## ನಂಬುವುದಾರನು ?

೧. ನಂಬುವುದು ನಂಬುವುದು ಜೀವನದೊಳು ಉತ್ತಮ ಎಂಬರಯ್ಯಾ. ನಂಬುವುದಾರನು ? ಎಂದು ಎನಗಿಂದು ಸಂದೇಹ ಬಂದಿಹುದಯ್ಯಾ. ಕಾರಣ ವೇನೆಂದು ಕೇಳಿದೊಡೆ-ನಾನು ಬಿನ್ನಪವ ಮಾಡುವೆನಯ್ಯಾ ಆವಧಾರು? ಎನ್ನೊಡೆಯ ಚಿದ್ವನಲಿಂಗ ಸೋಮೇಶ್ವರಾ.

೨. ಒಮ್ಮೆ ನಾನು ನಂಬಿದನೆಮ್ಮ ಬಂಧುವೆಂದೊಬ್ಬನನು; ಅವನೆನ್ನ ವಂಚಿಸಿ ಮೋಸದಿ ಹಾನಿಗೀಡುಮಾಡಿದನಯ್ಯಾ, ಮತ್ತೆ ನಂಬಿದೆ ಹಿರಿಯ ಗುರುವೆಂದೊಬ್ಬನನು. ಅವನೆನ್ನ ಸೌಜನ್ಯವ ದುರುಪಯೋಗ ಮಾಡಿಕೊಂಡನಯ್ಯಾ, ಮತ್ತಲ್ಲದೆ ಆ ಜಗದಗುರು ಸಟಿ ತಟಿವಟಗಳಿಂದ ಎನ್ನ ವಂಚಿಸಿದನಯ್ಯಾ. ಮತ್ತೆ ಮತ್ತೆ ನಂಬಿದೆನೊರ್ವ ಹಿರಿಯ ಮಂಡಲಾಧಿಕಾರಿಯನು. ಅವನೆನ್ನ ಸೇವೆಯ ಕೈಗೊಂಡು ನಡುನೀರೊಳು ಕೈಬಿಟ್ಟನಯ್ಯಾ. ಮತ್ತೊಮ್ಮೆ ನಂಬಿದೆ ಗೆಳೆಯ ನೊಬ್ಬನನು. ಆ ಕಿರುಕುಳನು ಬಗೆ ಬಗೆಯ ದಂದುಗಕೀಡು ಮಾಡಿದೆ ನಯ್ಯಾ ಲೋಕದ ಸರಿ ಇಂತಾದೊಡೆ, ನಂಬುವುದಾರನು? ನೆಚ್ಚುವುದಾರನು ಹೇಳಾ? ಎನ್ನೊಡೆಯ ಚಿದ್ವನಲಿಂಗ ಸೋಮೇಶ್ವರಾ !

೩. ಇಂತಪ್ಪ ಲೋಕಜೀವನೊದೊಳಾರ ನಂಬುವುದು ? ಆರ ನಚ್ಚುವುದು? ಎಂದೆನ್ನವನ ಸಂದೇಹಕ್ಕೀಡಾದುದಯ್ಯಾ. ಗೆಳೆಯನೆಂದೊಡೆ, ಅವ ತುಡುಗನಯ್ಯಾ. ಹಿರಿಯನೆಂದೊಡೆ ಸ್ವಾರ್ಥಮಯನಯ್ಯಾ. ಗುರುವೆಂದೊಡೆ ವಿಷಯಲಂಪಟನಯ್ಯಾ ಬಂಧುಗಳೆಂದೊಡೆ ಬಂಧನಕೀಡುಮಾಡುವರಯ್ಯಾ. ದುರ್ದೈವಿಗೆ ಹಡೆದ ತಾಯಿ ಹೆಬ್ಬುಲಿಯಾದಂತಾಯಿತಯ್ಯಾ ಎನ್ನ ಬಾಳು ನಂಬುವುದಾರನು? ಎನ್ನೊಡೆಯ ಚಿದ್ವನಲಿಂಗ ಸೋಮೇಶ್ವರಾ ನಿನ್ನನುಳಿದು

೪. ಹಡೆದ ತಾಯಿ ಕಡಲಿಗೆ ನೂಕಿದಳಯ್ಯಾ, ಕೂಡಿದ ಮಡದಿ ನಡು ದಾರಿಯೊಳು ಕೈಬಿಟ್ಟಳಯ್ಯಾ, ನೆಂಟರಿಷ್ಟರೂ ಕಡೆಗಣಿಸಿದರಯ್ಯಾ, ಕಡೆ ಗೊಮ್ಮೆ ಕರುಣಿಸಿ ಮನೆಗೊಂದು ದೀಪಹಚ್ಚಿ ಕೈಹಿಡಿದು ಕಾಪಾಡಿದ ತಂದೆ ನೀನೊಬ್ಬನಲ್ಲದೆ ಬೇರೊಬ್ಬರ ಕಾಣೆನಯ್ಯಾ, ಅದುಕಾರಣ ಶರಣ ಸತಿಯಾದ

ನಾನು ಲಿಂಗಪತಿಯಾದ ನಿನ್ನನಲ್ಲವೆ ಮತ್ತಾರನೂ ನಂಬಿನು ನಚ್ಚಿನು  
 ಮಚ್ಚಿನು ಅನಧಾರು ಎನ್ನೊಡೆಯ ಚಿದ್ವನಲಿಂಗ ಸೋಮೇಶ್ವರಾ !

೫. ಇಂತಪ್ಪ ಜಗದ ಅನುಭವ ಎನಗೊಂದ ಬೆಳಕನಿತ್ತುದಯ್ಯಾ. ನಂಬು  
 ವುದು ಕೂಡಲಸಂಗನ ಶರಣರ, ನಚ್ಚುವುದು ಪಂಪಾಧವನ ಭಕ್ತರ, ಮೆಚ್ಚು  
 ವುದು ಸರಸ ಸಜ್ಜನ ಸದಾಚಾರಿಗಳ, ಇಂಬುಗೊಳ್ಳುವುದು ಬಾಂಧವರೆಂದು  
 ಲೋಕದ ತತ್ವಜ್ಞಾನಿಗಳ. ಗೆಳೆತನವ ಮಾಡುವುದು ಸರ್ವಸಂಗ ಪರಿತ್ಯಾಗಿ  
 ಗಳ. ಮತ್ತುಳಿದವರ ನಂಬಿಗೆ, ಮೆಚ್ಚಿಗೆ ಎಂಬುದೆಲ್ಲಾ ಜಲಲಿಪಿ ಎಂದು  
 ಎನ್ನ ಮನ ದೃಢವಾದುದಯ್ಯಾ, ನಂಬುವುದು ನಚ್ಚುವುದು ಎನ್ನೊಡೆಯ  
 ಚಿದ್ವನಲಿಂಗ ಸೋಮೇಶ್ವರನ ಎಂದು ಎನ್ನ ಚಿತ್ತನಿರ್ಮಲವಾದುದಯ್ಯಾ.

### ಕೆಳದಿಯ ರಾಣಿ

ಸೋಮಶೇಖರನರಸಿ ನಡೆನುಡಿಗಳೊಳು ಸರಸಿ |  
 ಭೂಮಿಯೊಳು ಬಲುಜಾಣೆ ಚೆನ್ನಮ್ಮ ರಾಣಿ ||  
 ಪತಿಗೆ ಬೆಂಬಲವಾಗಿ ಕ್ಷಿತಿಯ ನಾಳಿದೆ ನೀನು |  
 ಮತಿನಂತೆ ಪತಿಭಕ್ತೆ ಚೆನ್ನಮ್ಮರಾಣಿ || ೧

ಕೈಲಿಕತ್ತಿಯಹಿಡಿದು ಶತ್ರುಗಳ ಸದೆಬಡಿದು |  
 ಶೈಲಸುತೆ ಚಾನುಂಡಿಯಂತೆ ಶೋಭಿಸಿದೆ || ೨  
 ದಾನಧರ್ಮವಮಾಡಿ ಜ್ಞಾನಿಗಳಕಾಪಾಡಿ |  
 ಮಾನಿನಿಯೆ ರಾಜ್ಯವನು ಪ್ರೊರೆದೆ ತಾಯೆ || ೩

ಮೊಗಲರಾ ಆರಸನನು ಎದುರಾಗಿ ಓಡಿಸಿದೆ |  
 ಜಗದೊಳಗೆ ನಿನ್ನಂತೆ ಧೀರರಾರಾ || ೪  
 ಕನ್ನಡಮ್ಮನ ಮಗಳೆ ಚೆನ್ನಮ್ಮರಾಣಿಯರೆ |  
 ಇನ್ನೊಮ್ಮೆ ಬಾರಮ್ಮ ಪ್ರೊರೆಯಲೆಮ್ಮುವನು || ೫  
 ಮಲೆನಾಡು ಮೈಸೂರಿಯೆ ನೆಲದಾಣ್ಣು ನರಗಣಿಯೆ |  
 ಚಲವಂತೆ ಬಾರಮ್ಮ ಕನ್ನಡರ ಪ್ರೊರೆಯೆ || ೬

## ಪಾಂಚಾಲ ಕೇಸರಿ

ಕಂದ|| ಲಾಲಾ ಲಜಪತರಾಯಂ |

ಭಾಳಾಂಬಕ ನಡಿಯಸೇರ್ದ ನೆಂಬುದ ಕಿವಿಯಿಂ ||

ಕೇಳುವೊಡಾವಂ ಭಾರತ |

ಬಾಲಂ ಹಾ! ಎಂದು ಸುಯ್ಯದಿದರ್ಪನಕಟಾ! ೧

ಜನಿಸಿದ ಮೇಲೀ ಜಗದೋಳ್ |

ಮನುಜಂ ನಿಜದೇಶಸೇವೆ ಗೆಯ್ಯದೆ ಸಾಯಲ್ ||

ಜನರೊಳಗವನಿಂ ಫಲಮೇ |

ನೆನುತಂ ನೀಂ ಪೇಳ್ತ ತತ್ವಮೇಂ ಕೇವಳಮೇ ೨

ವೃ|| ಆನಾತಂ ನಿಜ ದೇಶಸೇವೆಗೆನುತಂ ಪ್ರಾಣಂಗಳಂ ತೆತ್ತಪಂ |

ಗೋವಿಪ್ರಾದಿಗಳೇಳ್ಗೆಗಾವ ನೊಲವಿಂ ನಿತ್ಯಂ ಶ್ರಮಂ ಬಟ್ಟುಪಂ ||

ಆನಾತಂ ಋಜುಮಾರ್ಗದಿಂದೆ ಚರಿಸುತ್ತೆಂದುಂ ಜಸಂತಾಳ್ಪಪಂ |

ದೇವಾಧೀಶ ಪದಾಬ್ಜ ಭೃಂಗನವನೇ ಲಾಲಾಜಿ ವಿದ್ವದ್ವರಂ ೩

ಆರ್ಯರ ಧರ್ಮ ರಹಸ್ಯವ |

ನುರ್ದಿಯಜನಕೊಲ್ದು ಬೋಧೆಗೆಯ್ಪುದಕೆನುತಂ ||

ಆರ್ಯ ಸಮಾಜದ ಕಾರ್ಯಕೆ |

ಧೈರ್ಯದಿ ನೀಂ ಸೇವೆಗೆಯ್ಪು ಮೆರೆದವೆಯಲ್ಲೇ ೪

ಪಂಚಮ ವರ್ಗದ ಜನರಂ |

ವಂಚಿಸುತಸ್ಪೃಶ್ಯರೆಂದು ಧೀಕರಿಸಿದರಂ ||

ಸಂಚಿತ ಕರ್ಮಿಗಳೆನ್ನುತೆ |

ಪಂಚಾಸ್ಯ ನಿಭಾಂಗ ನೀನೆ ಪ್ರತಿಭಟಿಸಿದಪಯ್ ೫

ವೇದದ ನಿಜ ತತ್ವಾರ್ಥವ |  
ನಾದರದಿಂ ತಿಳಿಯದಿರ್ಪ ಜಡ ವೈದಿಕರಿಂ ||  
ಮೇದಿನಿಯೊಳಯಲಕ್ಕುಮೆ |  
ಸಾಧು ಜನ ಶ್ರೇಷ್ಠ ನಿನ್ನ ಸಿದ್ಧಾಂತಗಳಂ ೬

ಅಮೆರಿಕೆಯೊಳರ್ಧ ಕಾಲದೊ  
ಆಮಮಾ! ನೀಂ ಗೆಯ್ದು ಸಾಹಸೋದ್ಯಮದಿರವಂ ||  
ಕುಮತಿಗಳೆಂತರದಪರಯ್ |  
ಯಮಿಜನ ಸನ್ಮಾನ್ಯನೆನಿಸ ಲಜಪತರಾಯಾ ೭

ಲಯಪತಿ ಯೆಂಬರ್ ಕೆಲಬರ್ |  
ಲಯಪತಿ ನೀನಹುದು ಕುಜನ ವರ್ಗಕ್ಕೆಂದುಂ ||  
ಲಯಪತಿ ಯೆನಿಸಿದ ನಿನ್ನಂ |  
ಲಯಿಸಿದ ಪಾಪಿಷ್ಠನಾವ ನಾಗಿರ ವೇಳ್ಕುಂ? ೮

ಬಂದುದು 'ಸೈಮ್ ಸಮಿತಿ'ಯು |  
ತಂದಪುದೀ ಭಾರತೀಯ ಜನ ಪದಕೀಗಳ್ ||  
ಕುಂದಂ ಮೇಣಪಮಾನವ |  
ನೆಂದರಿಸಲ್ ಶಿವನ ಬಳಿಗೆ ಪ್ರೋದಯ್ ಧೀರಾ ೯

ನಿನ್ನಂ ಪ್ರಹರಿಸಿದವನಂ |  
ಮುನ್ನಿಸಿದಯ್ ಶಂಭುವವನ ಮನ್ನಿಸಲಿಲ್ಲಂ ||  
ಇನ್ನಿದರ ಗುಟ್ಟು ನರಿವಂ |  
ಪನ್ನಗ ಭೂಷಣನ ಸೂತ್ರದರ್ಥವನರಿವಂ ೧೦

ನೀನಳಿದುದರ್ಚೆ ಮರುಗೆಂ |  
ಜ್ಞಾನಿಯೆ ಕೇಳ್ ದೇಹಿಗಳ್ಗೆ ಮರಣಂ ಚರಮಂ' ||  
ಮಾನಿನಿ ಭಾರತಿಯೀಗಳ್ |  
ದೀನಸ್ವರ ಯುಕ್ತಿಯಾದಳೆಂಬುವೆ ದುಗುಡಂ ೧೧

ಧರೆಯೊಳ್ ನವಗ್ರಹಂಗಳ್ |  
 ನರನಂ ಬಾಧಿಸುವುವೆಂಬುದೇಂ ಪೊಸತಲ್ಲಂ ||  
 ಅರರೇ! ಗ್ರಹಸಪ್ತಕದಿಂ |  
 ಹರಣವ ನಳಿದಿಸ್ಸ ನಿನ್ನ ಚರಿತೆಯ ಚಿತ್ರಂ

೧೨

ವೃ || ಅಕಟಾ ಪೊಯ್ದುದು ಸಾಲದೇಂ ಬಿದಿಯೆ ವೇಳ್ ಶ್ರೀದಾಸನಂ

ಖ್ಯಾತನಂ |

ಮಕುಟ ಪ್ರಾಯನಿನಿಪ್ಪವೌನಿ ತಿಲಕನಂ ಶ್ರದ್ಧಾಪ್ಯನಂ ಮುಖ್ಯನಂ ||  
 ಅಕಟಾ ತೂಳ್ಳುದು ಸಾಲದೇಂ ತಿಲಕನಂ ಗೋಪಾಲ ಕೃಷ್ಣಾದ್ಯರಂ |  
 ಸಕಳಂಕಾತ್ಮನ ತೃಪ್ತಿಯಾಯ್ತೆ ನಿನಗಂ ಲಾಲಾಜಿ ಸಂಹಾರದಿಂ ೧೩

ಹೈಂದವ ಬಾಂಧವ ನೆನಿಸಿದ |  
 ಬಂಧುರಮತಿ ಲಜಪತಾಖ್ಯನಳವಿಂದೀಗಳ್ ||  
 ನೊಂದಳ್ ನಿಂದಳ್ ಭಾರತಿ |  
 ಮುಂದೇಂ ಗತಿಯೆಂದು ದುಃಖ ಶರಧಿಯೊಳೆಂದುಂ

೧೪

ಅರುವತ್ತು ಮೂರು ಬರಿಸಂ |  
 ನರಜನುಮದೊಳಿದುರ್ ಭೀಷ್ಮನಂದದೊಳನಿಶಂ ||  
 ವರದೇಶ ಸೇವೆಯಂ ನೀಂ |  
 ಪರಿಭಾವಿಸಿ ಹರನ ಸೇವೆಯೆಂದೆಸಗಿದಪಯ್

೧೫

ಪಂಜಾಬ್ಬೆ ಸಿಹ್ಮನೆನುತಂ |  
 ವ ಗಾಂಜದೆ ತಾಂ ಕೆಲಬರೊಲ್ಲು ಕರೆದರ್ ಮುನ್ನಂ ||  
 ಅಂಜದೆ ಕರೆದಪೆ ನೀಗಳ್ |  
 ಕಂಜಜ ಸೃಷ್ಟಿಯೊಳೆ ಸಿಹ್ಮನೆನುತಂ ನಿನ್ನಂ

೧೬

ಶೂರಾಗ್ರೇಸರನೆನಿಸಿದ |  
 ಧೀರಂ ಶ್ರೀ ಲಜಪತಾಖ್ಯನಳದಿದೋಡದೇಂ ||  
 ತಾರಾಪತಿ ಭಾಸ್ಕರೋ |  
 ಧಾರಣಿಯಿರ್ಪನ್ನಮಿಹುದು ಜಸದೊಡಲವನಾ ೧೭  
 ನೀರ್ಗುಳ್ಳೆಯ ಪೋಲ್ದೇಹಂ |  
 ಭೋರ್ಗರೆಯುವ ಮೃತ್ಯುವಿಂದೆ ನಶಿಕುಂ ಕಡೆಗಂ ||  
 ಆರ್ಗಂ ಸ್ಥಿರಮಲ್ಲದ ಈ |  
 ಮಾರ್ಗಂ ತ್ಯಜನೀಯಮಲ್ಲೆಬುಧಜನರಿಂದಂ ೧೮

ಸರ್ ಎ. ಆರ್. ಮೊದಲಿಯಾರ್

ವೃ || ಶ್ರೀ ವೈಷ್ಣವನ ಮುಖ್ಯಮಂತ್ರಿ ಯೆನಿಪೊಂದೊನ್ನತ್ಯದಿಂ ಶೋಭಿಸಂ |  
 ರಾಮಸ್ವಾಮಿಮಹೋದಯಂ ಬುಧನುತಂ ಆರ್ಕಾಟುವಂಶೋದ್ಭವಂ |  
 ಧೀಮಂತಂ ಘನರಾಜಕಾರ್ಯ ನಿಪುಣಂ ಸತ್ಕೀರ್ತಿ ವಿಭ್ರಾಜಿತಂ |  
 ನೇಮಂ ಕೈಮಿಗೆ ಯೆಮ್ಮರಾಜ್ಯಮನಿದಂ ಸಂಸೇವಿಸಂ ಪ್ರೀತಿಯಿಂ || ೧  
 ಭಾ || ಹರನ ಸಭೆಯೊಳು ನಂದಿಕೇಶನು |  
 ಹರಿಯ ಸಭೆಯೊಳು ಗರುಡದೇವನು |  
 ಸುರುಪಸಭೆಯೊಳು ವರಬೃಹಸ್ಪತಿ ಶೋಭಿಸಂದದೊಳು |  
 ಧರಣಿಯೊಳು ಜಯಚಾಮರಾಜನ |  
 ಮರಮ ಸನ್ನಿಧಿಯಲ್ಲಿ ಶೋಭಿಸು |  
 ತಿರುವ ಸರ್. ಎ. ರಾಮಸ್ವಾಮಿಯು ವಿಜಯಿಸುಗೆ ನಿರುತಂ || ೨  
 ಅಮೆರಿಕಾ ಇಂಗ್ಲೆಂಡು ಮೊದಲ |  
 ಪ್ಸಮಿತ ದೇಶಕೆ ಪೋಗಿ ಧೈರ್ಯದಿ |  
 ಸುಮಧುರ ವಾಗ್ಮಿತ್ವ ಪ್ರತಿಭಾ ರಾಜನೀತಿಗಳಂ |  
 ಅಮಮ ಅವರೆಲ್ಲರನು ಮೆಚ್ಚಿಸಿ |  
 ವಿಮಲಕೀರ್ತಿಯ ದೇಶಕಾಗಿಸಿ |  
 ಶ್ರಮಿಸಿದಂ ನಿಜದೇಹವನು ಆರ್ಕಾಟು ಮಂತ್ರಿವರಂ || ೩

# ಮನವು ಮರುಳನಂತೆ

ಭೋ||ಧರಣಿಯೊಳಗೆ ಮನವನೇಕೆ |

ಮರುಳನಂತೆ ಕುಣಿಸುತಿರುವೆ |

ಪರಮ ಕಾರುಣಿಕನೆ ಶಂಭುಲಿಂಗ ಪೇಳಲಯ್ ||

ಹರುಷ ಮಪ್ಪುದೇನೋ ನಿನಗೆ |

ಚರಿಸುತಿರ್ಪ ಮನವ ನೋಡೆ |

ದುರಿತಹರನೆ ಗಿರಿಜೆಯರಸ ಮರಣ ರಹಿತನೇ ||

೧

ಅಕಟ ತರಳ ತನವು ಪೋಯ್ತು |

ಮುಕುತಿಯಿಚ್ಛೆಯಿಲ್ಲವಾಯ್ತು |

ವಿಕಟನೆನಿಸ ಹರೆಯ ಬಂದುದೀಗಲದರೊಳು ||

ಭಕುತಿಯೆಲ್ಲ ವನಿತೆಯರೊಳು |

ಯುಕುತಿಯೆಲ್ಲ ವಾರ್ಜನೆಯೊಳು |

ಶಕುತಿಯೆಲ್ಲವೆಚ್ಚವಾಯ್ತು ಚಿಂತಿಪುದರೊಳು ||

೨

ಒಂದುವೇಳೆ ಸಿರಿಯತನವ |

ನೊಂದುವೇಳೆ ಪಿರಿಯ ಜಸವ |

ನೊಂದುವೇಳೆ ಬಯಸುತಿಹುದು ಅರಸುತನವನು ||

ಮಂದ ಭಾಗ್ಯಗೆಲ್ಲವೆಲ್ಲ

ವೆಂದು ಭಾವಿಸದಯೆ ಮನವು |

ತಂದೆ ನಂದಿವಾಹ ನಿನ್ನಮರೆದು ಚರಿಪುದು ||

೩

ಲೋಲಲೋಚನೆಯರ ಕಂಡು |

ಮೇಲನರಿಯ ದಿರ್ಪ ಮನವು |

ಶೂಲಿಯೋಡಿ ಪೋಗುದಿರ್ಪುದೇತಕೀಪರಿ ||

ಕಾಲಕಾಲ ನಿನ್ನ ಪದವ |

ಬಾಲಮನವು ಬಯಸದಿಹುದು |

ಫಾಲನಯನ ನೋಡಲೆಲ್ಲ ನಿನ್ನ ಮಾಯೆಯು ||

೪

ಇಂತು ವಿವಿಧ ರೀತಿಯಿಂದ |

ಚಿಂತೆಗಳನೆ ಪಡುತ್ತಲಿಹುದು |

ಮುಂತೆಕಾಲಗೇನ ಹೇಳಲೆಂಬ ಮಾತನು ||

ಚಿಂತಿಸದೆಯೆ ಮನವು ಮರುಳ |

ನಂತೆ ಕುಣಿಯುತ್ತಿಹುದು ಶಿವನೆ |

ಕಂತುವೈರಿ ನೀನೆ ನೋಡಿ ಪೊರೆವುದೆಮ್ಮನು ||

೫

ಗಿಳಿಯಮರಿಯು ಪಂಜರದೊಳು |

ಕಲಿಯುತ್ತಿಪುದಲ್ಲೆ ತನ್ನ |

ನೋಲುಮೆಯಿಂದ ಪೊರೆದ ಧನಿಯು ಕಲಿಪ ನುಡಿಗಳ ||

ಕಲಿವುದಂತೆ ಮಾಯೆಯಿಂದ |

ಬಲಿದ ಮನವು ಗಿಳಿಯ ತೆರದೆ |

ಚೆಲುವ ನೀನೆ ಕರ್ತೃನಿನ್ನಧೀನವೀಮನಂ ||

೬

ವೀಣೆಯನ್ನು ನುಡಿಪನೋರ್ವ |

ಜಾಣನೆನಿಸ ಗಾನಗಾರ |

ಬೀಣೆಯಿಂದ ಹೊರಟ ಸವಿಯ ದನಿಯನಾಲಿಸಿ ||

ವೀಣೆಯನ್ನು ಪೊಗಳುತ್ತಿಹರು |

ಬೀಣೆಗಾರನನ್ನೆ ಮರೆತು |

ಜಾಣ ನಿನ್ನ ಮರೆಯುತ್ತಿಹುದು ಲೋಕವೀಪರಿ ||

೭

ಗೊಂಬೆಗಳನು ಕುಣಿಸನೋರ್ವ |

ಗೊಂಬೆಯಾಡಿಸುವನು ನೋಡಿ |

ಕಂಫಿಣಿಯೊಳು ನಲಿವರೆಲ್ಲ ಜನರು ಹರುಷದಿ ||

ಗೊಂಬೆಗಳನು ಪೊಗಳುತ್ತಿಹರು |  
 ಗೊಂಬೆಗಾರರನ್ನು ಮರೆತು |  
 ಸಾಂಬ ನಿನ್ನ ಮರೆಯುತ್ತಿಹುದು ಲೋಕವೀಪಂ || ೮

ನೀನೆ ನನ್ನ ಮನಸಿನೊಳಗೊ |  
 ನಾನೆ ನಿನ್ನ ಮಾಯೆಯೊಳಗೊ |  
 ಭಾನುನಯನ ಅರಿಯೆನಿದರ ವಿವರವೆಲ್ಲವ ||  
 ನೀನೆ ನಾನೊ ನಾನೆ ನೀನೊ |  
 ಹಾನಿವೃದ್ಧಿಯೆಲ್ಲವೆನಗೊ |  
 ಮೌನಿವರದನೆನಿಪ ಶಂಭುಲಿಂಗ ಪೇಳೆಲಯ್ || ೯

## ಕನಕದಾಸ

‘ಮೋಹನ ತರಂಗಿಣಿ’ಯ ಮನತುಂಬಿ ಹಾಡಿದಯ್ |  
 ಸಾಹಸದಿ ಶ್ರೀಕೃಷ್ಣನಂ ಒಲಿಸಿಕೊಂಡಿಹಯ್ || ೧  
 ‘ಹರಿಭಕ್ತಿ ಸಾರ’ವನು ಹರುಷದಿಂ ವಿರಚಿಸಿದೆ |  
 ನರರ ಉದ್ಧಾರಕ್ಕೆ ಮಾರ್ಗವನು ತೋರಿಸಿದೆ || ೨  
 ನಳಚರಿತ್ರೆಯ ಹಾಡಿ ನೆಲವನುದ್ಧರಿಸಿದಯ್ |  
 ಲಲನೆಯರಿಗದರಲ್ಲಿ ಉಪದೇಶವಿತ್ತಿಹಯ್ || ೩  
 ವ್ಯಾಸರಾಯರ ಶಿಷ್ಯನಾಗಿ ಧಾರಿಣಿಯಲ್ಲಿ |  
 ಲೇಸಿಂದಲಿರುವೆ ಸಮ್ಯಕ್ ಜ್ಞಾನಸಿರಿಯಲ್ಲಿ || ೪  
 ಉಡುಪಿ ಸುಕ್ಷೇತ್ರದೊಳು ಮೃಡಸಖನನೊಲಿಸಿದಯ್ |  
 ಪೊಡವಿಯೊಳಗಾಶ್ಚರ್ಯ ಕಾರ್ಯವನೆ ಎಸಗಿದಯ್ || ೫  
 ಕನ್ನಡವನುದ್ಧರಿಸೆ ಕಾವ್ಯಗಳ ಬರೆದಿರುವೆ |  
 ಚಿನ್ನಾಗಿ ‘ರಾಮಧಾನ್ಯದ ಮಹಿಮೆ’ ಪೇಳಿರುವೆ || ೬  
 ಕವಿ ಕನಕದಾಸನೇ ನಿನ್ನ ಮಹಿಮೆಯ ನಾನು |  
 ಭುವಿಯೊಳೆಷ್ಟೆಂದು ಬಣ್ಣಿಸಲಯ್ಯೆ ಘನಮಹಿಮೆ || ೭

# ಗುಬ್ಬಿಯಲ್ಲಿ

ವೃತ್ತ || ಆವಾತಂ ವರಗುಬ್ಬಿನಾಮ ಪುರದೊಳ್ ಸಲ್ಲಿಲೆಯಿಂದಿರ್ಪನೋ |  
ಭೂವಿಖ್ಯಾತ ಮಹಾನುಭಾವ ಗುಣದಿಂದೇದೀಪ್ಯನಾಗಿರ್ಪನೋ ||  
ಆವಾತಂ ಘನವೀರಶೈವ ಮತದೊಳ್ ಸಂಪೂಜ್ಯನಾಗಿರ್ಪನೋ |  
ದೇವಂ ಶ್ರೀ ಗುರುವರ್ಮ ಚೆನ್ನಬಸವಂ ಪಾಲಿಕ್ಕೆ ಲೋಕಾಳಿಯಂ || ೧

ಭಾ|| ಕಾಮಲೋಭಾವಳಿಯನಟ್ಟಿದ |  
ಕಾಮಿನಿಯರುಪಟಳವ ಮೆಟ್ಟಿದ |  
ಸೋಮಧರನಪರಾವತಾರಿಯು ವಿಶ್ವವಂದಿತನು ||  
ರಾಮಣೇಯಕ ವೀರಶೈವನ |  
ನೀಮಹಿಯ ಮಾನವಂಗುಹಿದ |  
ಮೈಮ ಗುಬ್ಬಿಯ ಗುರುವೆ ಪೊರೆ ಸದ್ಭಕ್ತ ವೃಂದವನು || ೨

ಗುಬ್ಬಿಹಕ್ಕಿಗಳೆರಡು ಭಕ್ತಿಯೊ |  
ಳುಬ್ಬಿ ಶಿವ ಪೌರಾಣಶ್ರವಣಕೆ |  
ಮಬ್ಬಿನಿಂ ಕೂಡಿದ್ ಸಂಜೆಯೊಳನುದಿನಂ ಬರಲು ||  
ಕಬ್ಬದೋದನು ಕೇಳಿಸುತೆ ಯಾ |  
ಗುಬ್ಬಿಗಳಿಗಮುಳ್ಳೈಕೈವಿತ್ತಿಹ |  
ಸಬ್ಬೆರೆಯ ಮಲ್ಲೇಶ ಪೊರೆ ಕರ್ಣಾಟ ಮಂಡಲಮ್ || ೩

ವೀರಶೈವ ಮಹಾಪುರಾಣವ |  
ಸಾರ ಚಿಂತಾರತ್ನ ಕಾವ್ಯವ |  
ಭೂರಿ ಹರುಷದಿ ಜಗದ ಜನಗಳಿಗಾಗಿ ವಿರಚಿಸಿದ ||  
ಮಾರನುರ್ದನರೂಪನೆನಿಸುತ |  
ಪಾರಕೀರ್ತಿಯನಾರ್ಜಿಸಿದ ಕವಿ |  
ಧೀರ ಮಲ್ಲಣ ಗುರುವೆ ಪೊರೆ ವರ ಭಾರತಾವನಿಯು || ೪

## ಬಾಬೂ ರಾಜೇಂದ್ರ ಪ್ರಸಾದ್

ವೃ|| ಶ್ರೀರಾಮಂ ಗುರುಕೃಷ್ಣ ಬುದ್ಧ ಬಸವರ್ ಸತ್ಕೀರ್ತಿ ಸಂಶೋಭಿತರ್ |  
 ಆ ರಾಮಾಯಣ ಭಾರತಾದಿ ಸುಮಹಾ ಗ್ರಂಥಂಗಳೋರ್ ರಾಜಿಪರ್ ||  
 ಧೀರೋದಾತ್ತ ಮಹಾತ್ಮ ಗಾಂಧಿ ತಿಲಕರ್ ತಾಗೂರು ದಾಸಾಭಿದರ್ |  
 ಆರಂ ಮಾತೆ ಮಹಾನುಭಾವೆಯೆನಿಸರ್ ವಂದಿಪ್ಪೆನಾಮಾತೆಯಂ ||೧

ಕಂದ|| ಭಾರತ ರಾಷ್ಟ್ರಾಧ್ಯಕ್ಷಂ |  
 ಧೀರಂ ಘನಧರ್ಮನೀತಿ ಗುಣಗಣಭರಿತಂ ||  
 ಭೂರಿ ಯಶೌದಾರ್ಯಾನ್ವಿತ |  
 ನೀ ರಾಜೇಂದ್ರ ಪ್ರಸಾದ ವಿಬುಧವರೇಣ್ಯಮ್ || ೨

ಕಂದ|| ಮಾನನಿಧಿ ನಿಮ್ಮದರುಶನ |  
 ಮೇನೆಂಬೆಂ ಜನಕೆ ಮುದಮನಿತ್ತ ಪುದನಿಶಮ್ ||  
 ಭಾನುವಿನುದಯಂ ನಿಜದಿಮ್ |  
 ತಾನೇಂ ಘನಹರ್ಷಮಿತ್ತು ಸಲಹದೆ ಜಗಮಮ್ || ೩

ಭಾ|| ಸರಮ ಕಾಂಗ್ರೆಸ್ ತತ್ವನಿಷ್ಠನು |  
 ಧರೆಯ ವಿಬುಧರ ಕುಲಕೆ ಮಾನ್ಯನು |  
 ಮೆರೆವ ಗಾಂಧಿ ಮಹಾತ್ಮ ಶಿಷ್ಯನು ಸುಜನವಂದಿತನು ||  
 ಹಿರಿಯ ಭಾರತಮಾತೆಪುತ್ರನು |  
 ಸರಸ ಪಂಡಿತ ನೆಹರು ಮಿತ್ರನು |  
 ಅರಿಯೆ ರಾಜೇಂದ್ರಾಭಿದಂ ಗೆಣೆಯಾರು ದೇಶದೊಳು ||೪

## ಪೂಜ್ಯ ಪಂಡಿತ ನೆಹ್ರೂ

ವೃ|| ಶ್ರೀ ನಂದೀಶ್ವರ ಭೃಂಗಿ ವೀರ ವೃಷಭಸ್ಕಂದಾದಿ ಸಂಶೋಭಿತಃ |  
 ಸಾನಂದಾತ್ರಿ ಪರಾಶರಾದಿ ಮುನಿಹೃತ್ಕಂಜಾತ ವಿಭ್ರಾಜಿತಃ ||  
 ಶ್ರೀ ನಾಗೇಂದ್ರ ವಿಭೂಷಣಾಂಚಿತತನುಃ ಶ್ರೀ ಪಾರ್ವತೀವಲ್ಲಭಃ |  
 ಭೂವಿಖ್ಯಾತ ಯಶೋವಿಭುಂ ಜವಹರಂ ಪಾಯಾತ್ಸದಾ ಶಂಕರಃ|| ೧

ಕಂ|| ಭಾರತ ಮಾತೆಯ ಬಂಧನ |  
 ವಾರಿಂದಂ ತೊಲಗಿತೆಂದು ಕೇಳೊಡೆ ಜನಗಳ್ |  
 ಶೂರಂ ಧೀರಂ ವರಗಂ ||  
 ಭೀರಂ ಶ್ರೀ ನೆಹ್ರು ವಿಂದಲೆನುತೊಕ್ಕಣಿಸರ್ || ೨

ಮನವೋಹಕ ಸೌಂದರ್ಯಂ |  
 ಘನತಮಮೆನಿಸಿಸರ್ ವಿಪುಲ ಪಾಂಡಿತ್ಯಂ ಮೇಣ್||  
 ಜನಸೇವಾ ತಾತ್ಪರ್ಯಂ |  
 ವಿನುತಾನ್ವಯ ಜವಹರಾಭಿದಂ ಗೊಲಿದಿಹುದಯ್ || ೩

ಭಾ|| ಆತನಮಳಖ್ಯಾತ ಸುಜನೋ |  
 ಪೇತ ಸದ್ಗುಣವ್ರಾತ ಬುಧಜನ |  
 ಗೀತ ಭೂಸುರಜಾತ ಜವಹರಲಾಲ ನಿರ್ಭೀತ ||  
 ಸಾತಿಶಯದಿಂದೆಮ್ಮ ಭಾರತ |  
 ಕೀತ ಸಾಹಸದಿಂದ ಸೇವೆಯ |  
 ನೋತು ಮಾಡುತಲಿಸರ್ನಿನನಂ ಪಾಲಿಸೈ ತಿವನೇ || ೪

# ಶ್ರೀ ಕೃಷ್ಣರಾಜ ನಗಲಿದಂ !

ಕಂ|| ಆವಂ ಶ್ರೀಕೃಷ್ಣಾನ್ವಯ |  
ನಾವಂ ಸದ್ಗುಣವಿಭೂಷನನುಪಮಚರಿತಂ ||  
ಆವಂ ಕವಿಬುಧಜನನುತ |  
ನಾವಿಭು ಶ್ರೀಕೃಷ್ಣರಾಜನಗಲಿದನಕಟಾ || ೧

ಭಾ|| ಮೆರೆವ ಕರ್ಣಾಟಾಖ್ಯದೇಶದೊ |  
ಳಿರುವ ಮೈಸೂರೆನಿಸ ನಾಡಿನೊ |  
ಳರಸನಾಗಿಯೆ ಮೆರೆದು ಸದ್ಗುಣ ಸರಸಿಯೆಂದೆನಿಸಿ ||  
ಧರೆಯನಾಳುತೆ ಧರ್ಮಮಾರ್ಗದಿ |  
ಹರನ ಪೂಜಿಸಿ ಸತ್ಯ ಪಂಥದಿ!  
ವಿರಚಿಸುತೆ ಸತ್ಯರ್ಮರಾಶಿಯ ರಾಜಖ್ಯೆಯೆನಿಸಿ || ೨

ಇಂದುಧರ ಪದಭಕ್ತನೆನಿಸಿದ |  
ತಂದೆ ಶ್ರೀ ಕೃಷ್ಣೇಂದ್ರ ಭೂಮಿಪ |  
ನಿಂದು ಪಯಣಂಗೆಯ್ದನಕ್ಕಟೆ ! ಶಿವನ ಸನ್ನಿಧಿಗೆ ||  
ಮುಂದುಗಾಣರು ನಾಡಜನಗಳು |  
ತಂದೆಯಗಲಿದ ಮಕ್ಕಳಂದದೊ |  
ಳಂದುವಿಲ್ಲದರಜನಿಯಂದದೊಳಾಯ್ತು ನಾಡಿದು ಹಾ || ೩

ಭರತಖಂಡದ ನೃಪರಗಡಣದೊ |  
ಳರಿಯೆ ಶ್ರೀ ಕೃಷ್ಣೇಂದ್ರ ಜನಪಗೆ |  
ಸರಿಯೆನಿಸ ಪನ್ನಿವನೈ ಗುಣಶೀಲ ವಿದ್ಯೆಯೊಳು ||  
ಧರೆಯೊಳದರಿದಾಯ್ತು ಪೆಸರೇ |  
ದೊರೆಗೆ "ನಾಲ್ವಡಿ ಭೂಪ"ನೆನ್ನುತೆ |  
ಗರುವತನ ಸೂಚಕವು ಸಜ್ಜನ ಹೃದಯ ಶೋಭಿತವು || ೪

ಕರುಣೆ ಶ್ರೀಕೃಷ್ಣೇಂದ್ರನುಳಿದನು |  
 ಧರಿಣಿಯೊಳು ನಿಜಬಂಧುಮಿತ್ರರ |  
 ಮರಣಮುಖದಿಂ ಪೊರಟನಾಪರಮೇಶನೋಲಗಕೆ ||  
 ತಿರೆಯ ಚಂಚಲಮಾದ ಸುಖಮಂ |  
 ತೊರೆದು ಶಾಶ್ವತ ನೋಕ್ಷಪದಮಂ |  
 ಹರನ ಕೃಪೆಯಿಂ ಪಡೆದು ನಿರುಪಮ ದಿವ್ಯಮಾರ್ಗದೊಳು || ೫

ಉ|| ೫|| ಹರಭಕ್ತಿಯಕಣಿ ಶಾಂತಿಯಮಡು ಧೈರ್ಯದ ಭೂ |  
 ಧರ ಮೇಕೋನಿಷ್ಠೆಯನೆಲೆ ವರ ಕಾರುಣ್ಯದ |  
 ತರು ನೀತಿಯನೆಲೆಮನೆ ನಿರುಪಮ ಪುಣ್ಯದಪುತ್ರಳ  
 ಸತ್ಯದ ಸದನಂ ||  
 ಹರುಷದ ಕೆರೆ ನಿತ್ಯಾದಾರ್ಯದ ಮಂದಿರ ಸುರು|  
 ಚಿರಜೀವನ ಪಾವನಮನೆತನ ಗುರುತರವಹ |  
 ದೊರೆತನಮೆನಿಸುವ ನಾಲ್ವಡಿ ಕೃಷ್ಣನ ಕೀರ್ತಿ ವಿರಾಜಪುದೆಂ-  
 ದುಂ ಧಾರಿಣಿಯೊಳ್ || ೬

ಕಂದ|| ಮರುಗೆಂ ಶ್ರೀ ಕೃಷ್ಣೇಂದ್ರಂ |  
 ತೊರೆದಂ ನಿಜರಾಜ್ಯಕೋಶಮೆಲ್ಲಮನೆನುತಂ |  
 ಕೊರಗುವೆನಾನತಿ ಮನದೊಳ್ |  
 ದೊರೆ ಜಯಚಾಮೇಂದ್ರಗಾದ ದುಃಖಾವಳಿಗಂ || ೭

ಭೌತಿಕ ಶರೀರಮಳಿದುದು |  
 ಸಾತಿಶಯಂ ಕೀರ್ತಿದೇಹ ಮುಳಿದುದು ಧರಿಯೊಳ್ ||  
 ಮಾತಿನೈತಕೆ ತೆಗೆ ಪಳೆ  
 ವಾತದು ಪೇಳಿಲ್ಲವೇನು ಜೀವನದಿರವಂ || ೮

# ‘ಜಯದೇವ ಗುರೂತ್ತಮ’

ಶ್ಲೋಕ|| ಚಿನ್ಮಯಂ ಜಯದೇವಾಖ್ಯ ಯತಿರಾಜಂ ತಪೋಧನಂ  
ಶಿವಯೋಗಸಮಾರೂಢಂ ತೇಜೋಮೂರ್ತಿಂ ಭಜಾಮ್ಯಹಂ

ಕಂದ|| ಆವಂ ಯತಿತತಿವಂದ್ಯನ  
ದಾವಂ ವರವೀರಶೈವವಾರಿಧಿ ಚಂದ್ರಂ  
ಆವಂ ಭಕ್ತಾಭೀಷ್ಟದ  
ನಾವಿಭು ಶ್ರೀ ಮುರುಘರಾಜನೋವುಗೆ ಜಗಮಂ ೨

ವೃ|| ನೋಡಿದ ನೇತ್ರಮೇ ಸುಕೃತಿ ನಿನ್ನಯ ಮೂರ್ತಿಯನೀಧರಿತ್ರಿಯೊಳ್  
ಮಾಡಿದ ಶಿಷ್ಯನೇ ಸುಕೃತಿ ನಿನ್ನಯ ಸೇವೆಯ ನುತ್ತಮರ್ಕಳೊಳ್  
ಪಾಡಿದ ಭಕ್ತನೇ ಸುಕೃತಿ ನಿನ್ನಯ ಪಾವನಮಪ್ಪ ಸಾಮಮಂ  
ಬೇಡುವೆನಾಂ ಭವಚ್ಚ ರಣ ಭಕ್ತಿಯನಾವಗಮಾಶರೂಪನೇ ೩

ಕಂದ|| ಭವದೀಯ ಬೋಧಕೌಮುಡಿ  
ಭುವನದ ಶಿವಭಕ್ತವೃಂದದಂತಸ್ತಮಮಂ  
ತವೆ ಪರಿದು ತಣಿಯಲೊಲ್ಲದೆ  
ಕವಿದಿರ್ಪುದು ಬಾಹ್ಯತಮಮನುರೆ ಮುರುಘೇಂದ್ರಾ ೪

ಶ್ರೀಮನ್ಮುಕ್ತೈಂಗನೆಯಂ  
ಕಾಮಿಸಿಯುಂ ಕಾಮರಹಿತನೆಂದೆನಿಸಿರ್ಪೀ  
ಧೀಮನ್ಮುರುಘೇಯತೀಂದ್ರಂ  
ಭೂಮಿಗೆ ದಲ್ ತೋರ್ಪನಲೈ ಪಿರಿದಚ್ಚರಿಯಂ ೫

ರಂಜನನೇನಿಸಿಯುಮಿಳೆಗೆ ನಿ  
 ರಂಜನನೇನಿಸಿರ್ಪೆಯಿದು ಮಹತ್ತರ ಚಿತ್ರಂ  
 ಕಂಜಭವ ವಿನುತ ಭವಮಂ  
 ಭಂಜಿಸ ನಿಮ್ಮಿರವನರಿಯಲಾವಂ ಶಕ್ತಂ

೬

ವೃ|| ಗಣಿಸದ ಮಾನ್ಯರಿಲ್ಲ ಭವದೀಯ ಪದದ್ವಯಮಂ ನಿರಂತರಂ  
 ತಣಿಯದ ಭಕ್ತರಿಲ್ಲ ತವಬೋಧಸುಧಾತಟಿನೀ ಪ್ರವಾಹದಿಂ  
 ಘಣಿಸತಿಭೂಷರೂಪ ಸುಮನೋಜ್ಞ ಚಿದದ್ವಯ ಮೌನಿವಂದ್ಯಸ  
 ದ್ಗುಣಯುತ ನಿಮ್ಮನತ್ತಿಯೊಳೆ ಕೀರ್ತಿಸರಾವಗವೊಲ್ಲ  
 ಕಬ್ಬಿಗರ್ ೬

ನಿನಗೆ ವಿರಾಗಮಾತ್ತ ಘನಶಾಂತಿಜಿತೇಂದ್ರಿಯತ್ವಸ  
 ಜ್ಞನನುತಮಾರ್ಗವರ್ತನೆಗಳುಂ ಬಲಮೆಯ್ಯೆಯುಮಾಸು  
 ಬುದ್ಧಿಯುಂ  
 ಘನತರ ಶೈವಕಾವ್ಯನಿಗಮಾಗಮಕೌಶಲಮಾನಿಗರ್ವಮುಂ  
 ಮುನಿಜನನುತ್ಯಭಾವ ಜಯದೇವ ಗುರೂತ್ತಮ ಸಾಜಮಪ್ಪು  
 ದಯಾ ೮

ಕಂದ|| ಹರಿಮುಖ್ಯ ದಿವಿಜರಿಯರ್  
 ಹರಯೋಗಾಸಕ್ತರೆನಿಸ ನಿಮ್ಮಯ ಘನಮಂ  
 ನಿರುಪನು ಚರಿತನೆ ನಾನೇ  
 ನರಿವೆನೆ ಘನ ದುರಿತವಾರ್ಧಿ ಬಡಬಾನಳನೇ

೯

ವೃ|| ವಿದ್ಯಾರ್ಥಿವ್ರಜಮಂ ಸಮಸ್ತವಿಧದಿಂ ಪಾಲಿಪ್ಪರಾರ್ ಧಾತ್ರಿಯೊಳ್  
 ಹೃದ್ಯಂ ತಾನೇನಿಸಿರ್ಪ ಭವ್ಯಗುಣದಿಂ ಕೂಡಿರ್ಪರಾರ್ ಭಾವಿಸಲ್  
 ಉದ್ಯುತ್ಪ್ರಾಣಿದಯಾಖ್ಯ ಸಂಘಕೊಲವಿಂ ಪ್ರೋತ್ಸಾಹಮಂ ಗೆಯ್ದರಾರ್  
 ವಿದ್ಯುದ್ರಾಜಿ ಸಮಾನತೇಜನವಲಂ ನಿನ್ನನ್ನರಾರ್ ಯೋಗಿಪಾ ೧೦

ಕಂದ|| ಪಂಚಾಚಾರ ಸರಾಯಣ

ಪಂಚಾನನ ರೂಪ ಸದ್ಗುಣಾಂಬುಧಿ ಚಂದ್ರಾ

ಪಂಚಾಸ್ಯ ಹೃದಯ ಭೀಕರ

ಪಂಚಾನನಪೀಠಯುತನೇ ಪ್ರೋರೆ ಮುರುಘೇಂದ್ರಾ

೧೧

ಭಾ|| ಕುಂಭಕೋಣದ 'ವೆರಿಯ ಮಠನುಂ'

ಕುಂಭಿಣಿಯೊಳುದ್ಧರಿಸಿ ಮುದದಿಂ

ಶಂಭುನಿಭನೆಂದೆಂಬ ಕೀರ್ತಿಯ ಸಡೆದು ಪೊಡವಿಯೊಳು

ಸಾಂಬಶಿವಸದಭಕ್ತ ಜನರಿಂ

ನಂಬುಗೆಯ ವರಪಾದಪೂಜೆಯ

ನಿಂಬಿನಿಂ ಕೈಗೊಂಡೆ ಗುರು ಮುರುಘೇಂದ್ರ ಗುಣಸಾಂದ್ರ ೧೨

ಧರಣಿಪತಿ ಶ್ರೀಕೃಷ್ಣ ಭೂಪನ

ಕರುಣಿಸುತಿ ಮೈಸೂರು ನಗರಕೆ

ಹರುಷದಿಂದೈತಂದು ರೋಗಸಿದಾನ ಶೋಧನದಾ

ಪರಮ ವೈದ್ಯಾಲಯಕೆ ಧನಮಂ

ಪಿರಿದೆನಿಸಿ ನೀನಿತ್ತು ಮುದದಿಂ

ಗುರುವರಾ ಸಡೆದಿರ್ವೆ ಜಷಮಂ ಲೋಕಮರಿವಂತೆ ೧೩

ಕಂದ|| ಚಿತ್ರನುಯ ದುರ್ಗದೊಳು ಸ

ಚ್ಚಿತ್ತ್ರೇನ್ದ್ರ ತಮೆನಿಸ ಶೂನ್ಯಸಿಂಹಾಸನದೊಳ್

ಅತ್ತಿಜಧರನಿಭ ದುರಿತಾ

ಮಿತ್ರನೆ ಮೆರೆದಿರ್ಪೆಯಲ್ಲೆ ಅಲ್ಲನುವಿಭುವೋಲ್ ೧೪

೧೪

## ಸಾಹುಕಾರ

ಧನವ ಗಳಿಸುವುದೊಂದೆ ಮನುಜನಿಗೆ ಹಿರಿದೆಂದು  
ಮನದಿ ತಿಳಿದಿರುವೆಯಾ ಸಾಹುಕಾರ  
ಅನುದಿನವು ಧನಕಾಗಿ ಜನುಮವನು ಸವೆಸುವುದು  
ನಿನಗೆ ಸರಿಕಂಡಿಹುದೆ ಸಾಹುಕಾರ

೧

ತನುವಿಗಾರೋಗ್ಯವು ಮನಕೆ ಶಾಂತಿಯು ಸುಖವು  
ಮನುಜನಿಗೆ ಇರದಿರಲು ಸಾಹುಕಾರ  
ಧನವಿದ್ದು ಫಲವೇನು ? ಗುಣವಿಲ್ಲದವನಲ್ಲಿ  
ಅನುನಯದಿ ತಿಳಿಯಿದನು ಸಾಹುಕಾರ

೨

ಬಾಳುವುದು ಸುಖಕಾಗಿ ಕೂಳಿಗಾಗಿಯೆ ಅಲ್ಲ  
ಬಾಳವೇ ವ್ಯುಗ ಸಕ್ಷೆ ಕ್ರಿಮಿ ಕೀಟಗಳ್  
ಕೇಳು, ಲೋಭಿತ್ವವನು ಕೇಳು ನಿಜಮನಸಿನಂ  
ತಾಳು ಔದಾರ್ಯವನು ಸಾಹುಕಾರ

೩

ದೇಶದೊಳಗಿರುತಿರ್ಪ ಕಾಸೆಲ್ಲವನು ಗಳಿಸೆ  
ಘಾಸಿಯೇತಕೆ ಸಡುವೆ ಸಾಹುಕಾರ  
ದೇಶಸೇವೆಯ ಬಯಸು ಈಶನಂ ಸಂಸ್ಕರಿಸು  
ಲೇಸವ್ಪುದದರಿಂದ ಸಾಹುಕಾರ

೪

ಬಡ್ಡಿಗೆ ಬಡ್ಡಿಯನು ಗುಡ್ಡದಂದದಿ ಬಳೆಸಿ  
ದಡ್ಡಜನಗಳನೇಕೆ ಹಾಳುನೂಡಿ  
ಬಡ್ಡಿ ಹಣವನೆ ಉಂಡು ಬಡ್ಡಿಮಗನೆಂದೆನಿಪ  
ಗೊಡ್ಡು ನಿಂದಿಯಪಡೆವೆ ಸಾಹುಕಾರ

೫

## ಸರ್ ಎಂ. ವಿಶ್ವೇಶ್ವರಯ್ಯ

ತೊಂಭತ್ತು ವರುಷಗಳು ತುಂಬಿದರು ನಿನಗೇಗ  
ಕುಂಭಿಣಿಯೊಳುತ್ತಾಹದಿಂದ ದುಡಿಯುತಿಹೆ  
ಕನ್ನಡಮ್ಮನ ಕುವರ ಎಮ್ಮ ಕೀರ್ತಿಯ ಮುಕುರ  
ಉನ್ನತೋನ್ನತ ಮಹಿಮೆ ವಿಶ್ವೇಶ್ವರಾರ್ಯ

೧

ಮೈಸೂರು ಕೀರ್ತಿಯನು ದಶದಿಕ್ಕಿನೊಳು ಹರಿಸಿ  
ಲೇಸಾಗಿ ಭಾರತದಿ ತಲೆಯೆತ್ತಿ ನಿಲಿಸಿ  
ಮೈಸೂರು ದೇಶದೇಳೆಗೆ ನೀನು ಗುರುವಾದೆ  
ನೋಕ್ಷಗುಂಡಂ ಮನೆಗೆ ಮಣವೀಪನಾದೆ

೨

ಭಾರತದಿ ಕೈಗಾರಿಕೋದ್ಯಮನ ಬಲಗೊಳಿಸಿ  
ಧಾರಿಣಿಯೊಳಿದಕೊಂದು ಸ್ಥಾನವನು ಕೊಡಿಸಿ  
ಶೂರತನದಿಂ ನೀನು ದೆಗಲಿರುಳು ಶ್ರಮಿಸುತಿಹೆ  
ಸಾರಮತಿ ವಿಶ್ವೇಶ್ವರಾರ್ಯ ಘನಧೈರ್ಯ

೩

ಭಾರತವು ಸ್ವಾತಂತ್ರ್ಯಗಳಿಸಿದೀಸಮಯದೊಳು  
ಧೀರ ನಿಮ್ಮಂಥ ಪ್ರಾಜ್ಞರ ನೆರವು ಬೇಕು  
ಭಾರತದ ಕಥೆಯಲ್ಲಿ ಭೀಷ್ಮನಿದ್ದಂತೆ ನೀಂ  
ತೋರುತಿಹೆ ಭಾರತೀಯರ ದೃಷ್ಟಿಯಲ್ಲಿ

೪

ತಿಳಿಯಲಿಂದ್ರಿಯನಿಗ್ರಹಾದಿ ಸದ್ಗುಣದಿಂದ  
ಇಳೆಯೊಳಗೆ ನೀನೋರ್ದನಾಚಾರ್ಯ ಪುರುಷ  
ಅಳಿಯದಿಹೆ ಕೀರ್ತಿ ಗೌರವಗಳನ್ನು ಪಡೆದಿರುವೆ  
ಭಳಿರೆ! ಕನ್ನಡ ತಾಯಿ ಮಗನೆ ಬಲಯುತನೆ

೫

## ಭಿಕ್ಷುಕನನ್ನು ಕುರಿತು

ಮುಖವನಳುಕಿಸಿಕೊಂಡು ತಲೆಯ ತಗ್ಗಿಸಿಕೊಂಡು  
ಅಕಟಕಟ ಕೈಚಾಚಿ ಬೇಡುತಿಹೆಯೇಕೈ? ||ಪ||

ಅರಿಯದಿಹೆ ಆತ್ಮವನು ತೊರೆದಿರುವೆ ಮಾನವನು  
ನರನ ಗೌರವವನ್ನು ಮರೆತಿರುವೆ ನೀನು  
ಕರಚರಣಗಳು ಇಹವು ಕಣ್ಣು ಕಿವಿಗಳು ಇಹವು  
ಮರುಳೆ ಯಾಚನೆಯನೇತಕೆ ಮಾಡುತ್ತಿರುವೆ? ೧

ಕುರಿಮಂದಿಯೊಳಗಿದ್ ಹರಿಯಂದವಾದೆಯಯ್  
ಅರಿದು ಕಾಯಕನಿಷ್ಠನಾಗು ನೀನು  
ವರದೇಶಕಾಗಿಯೂ ನಿನ್ನ ಸಲುವಾಗಿಯೂ  
ಮುರಿದು ಮೈ ಕೈಗಳನು ದುಡಿಯೊ ತಮ್ಮ ೨

ಮೃಗಪಕ್ಷಿಗಳು ತಾವು ಹಗಲೆಲ್ಲ ಶ್ರಮಪಟ್ಟು  
ಜಗದೊಳಗೆ ದುಡಿದು ಅನ್ನವ ಗಳವುವು  
ಇರುವೆಗಳು ಶ್ರಮಿಸುವುವು ಜೀನುನೋಣಗಳು ತಾವು  
ಧರೆಯನೆಲ್ಲವ ಸುತ್ತಿ ಜೀವಿಸುವುವು ೩

ಪ್ರಾಣಿ ಸಾಮಾನ್ಯದಿಂ ತ್ರಾಣ ಕಡಿಮೆಯೆ ನಿನಗೆ  
ಮಾಣುಮಣೀ ಕೆಟ್ಟ ಬಾಳ ತಮ್ಮ  
ಕೇಣವಿಲ್ಲಿದರೊಳಗೆ ದಿಟವನುಡಿಹೆ ನಾನು  
ಕ್ಷೋಣಿಯೊಳು ದುಡಿದುಣ್ಣು ಭಿಕ್ಷುಬೇಡ ೪

ಸೋಮಾರಿತನ ಬೇಡ ಕಾಮಾರಿ ಬಿಡಬೇಡ  
ನೇನುದಿಂ ಕಾಯಕವ ಮಾಡು ತಮ್ಮ  
ಭೂಮಿಯೊಳು ಗೌರವದಿ ಬಾಳಲರ್ಹನು ನೀನು  
ಸ್ವಾಮಿ ಶಂಕರ ನಿನ್ನ ಪೊರೆಯಲಿಹನು ೫

# ವೀರ ವಲ್ಲಭ ಭಾಯಿ

ಕಂದ||ಆವಂ ಧೈರ್ಯದಿ ಹಿಮಗಿರಿ

ಯಾವಂ ಸ್ಥೈರ್ಯಾದಿ ಗುಣವಿಭೂಷಂ ಧರೆಯೋಳ್  
ಆವಂ ಭಾರತದೇಶದ

ಜೀವಂ ತಾನೆನಿಸಿ ಮೆರೆದನಾ ಘನಮಹಿಮಂ

೧

ರಸೆಯೋಳ್ ವಲ್ಲಭಭಾಯಿಯು

ದೇಸೆದೆಯೋಳ್ ಕೀರ್ತಿಯಾಂತ “ಸರದಾರ್” ಬಿರುದಿಂ  
ವಸುಧೆಯೋಳೆಸೆದಿದರ್ಫತಂ

ಅಸು ವಳಿದಂ ಭರತಮಾತೆಯೊಲುಮೆಯ ಪುತ್ರಂ

೨

ಕಲಿಯುಗ ಭೀಮನವಂ ದಲ್

ತಿಳಿಯಲ್ ಕಲಿ ಪರುಶುರಾಮನಪವತಾರಂ

ಚಲದೋಳ್ ಬಲಭದ್ರಂ ದಿಟ

ಮಿಳೆಯೋಳ್ ದೈವಾಂಭೂತನೆಂಬುದು ಲೋಕವಾ

೩

ಗಾಂಧಿ ಮಹಾತ್ಮನ ಶಿಷ್ಯಂ

ಬಂಧುರಮತಿ ದುರ್ಜನಾರಿ ಸಜ್ಜನರಕ್ಷಂ

ಸಂದಂ ಪರಲೋಕವನವ

ನಿಂದಿರ್ಪಂ ಕೀರ್ತಿಕಾಯದಿಂ ಭಾರತದೋಳ್

೪

ವರಕಾಶ್ಮೀರವನೊಲವಿಂ

ಪೊರೆದಂ ಮೇಣ್ ಹೈದ್ರಬಾದ ಜನತಿಂಥಿಣಿಯಂ

ದುರುಳರ ಕೆಯ್ಯಿಂ ಬಿಡಿಸುತೆ

ಧರೆಯೋಳ್ ಜಸಮಾಂತನಮಮು ಸಾಹಸ ಭೀಮಂ

೫

ಭಾರತದೇಶದ 'ಬಿಸ್ಕೂಕ್' ಧೀರಂ ಶ್ರೀ ರಾಮಚಂದ್ರನನುಪಮಭಕ್ತಂ  
ವೀರ ಕುಲೋತ್ಪನ್ನಂ ಹಾ  
ಸಾರಗುಣಂ ವಲ್ಲಭಾಯಿ ವಿಧಿವಶನಾದಂ

೬

ಉಕ್ಕಿನ ಪುರುಷಂ ಭಾರತ  
ಮಕ್ಕಳ ಸಂರಕ್ಷಕಂ ಮಹೋನ್ನತ ಭಾವಂ  
ತಕ್ಕರೊಳಗ್ರಣಿಯೆನಿಸುತ್ತೆ  
ಮುಕ್ಕಣ್ಣನೊಳ್ಳೆಕ್ಕವಾಂತನಾ ಸರದಾರಂ

೭

ಭಾರತ ಮಾತೆಯ ಪುತ್ರಂ  
ವೀರ ಶ್ರೀಯುಕ್ತನಮಿತ ಸದ್ಗುಣಪಾತ್ರಂ  
ಸೇರಿದನಮಮಾ ವಿಧಿಯಂ  
ಧೀರವರಂ ವಲ್ಲಭಾಯಿ ಸುಜನೋತ್ತಂಸಂ

೮

ಸಾಮಾದಿ ರಾಜನೀತಿಯ  
ನೀಮಹಿಯೊಳ್ ಸಮಯವರಿತು ನಡೆಸುತೆ ಚದುರಂ  
ಭೂಮಿಯೊಳೆಮ್ಮಯ ದೇಶಂ  
ಕ್ಷೇಮದೊಳಿರುವಂತೆ ಗೆಂದನಾ ಪುಣ್ಯಾತ್ಮಂ

೯

ವಲ್ಲಭ ಪೋದುದಕೆನಗಿನಿ  
ತಿಲ್ಲಂ ದುಗುಡಮಿಳೆಯೊಳೆವು ನಿಸರ್ಗಂ  
ಸಲ್ಲಲಿತ ನೆಹರು ಹೃದಯಂ  
ಕಲ್ಲೊಲನುದೆನಿಸಿತೆಂಬುದಿದುವೇ ದುಗುಡಂ

೧೦

## ಕೃತಘ್ನ

- ಪ್ರಾಣಿಗಳೊಳುತ್ತಮನು ಎನಿಸಿ ಜನುಮಿಸಿದಯ್ |  
ಶ್ವಾನಕಿಂ ಕಡೆಯಾದ ಗುಣವ ಗಳಿಸಿದೆಯಯ್ || ೧ ||
- ಉಂಡಮನೆಗೆರೆಡ ಬಗೆವುದರಿಂದ ನೀನು |  
ಖಂಡಿತವ ಮಾಡಿದಯ್ ಮಾನವತ್ವವನು || ೨ ||
- ಅನ್ನವಿಟ್ಟವರಿಗೆ ಪ್ರಾಣವಿವುದಲಾ |  
ಕುನ್ನಿಯದರಿಂದ ನೀಂ ಕ್ಷುದ್ರನೆನಿಸಿದೆಲಾ || ೩ ||
- ತೆಂಗಿನಾಮರವನ್ನು ನೋಡಿಲ್ಲವೇನೊ ?  
ಮಂಗಮಾನಿಸ ಬುದ್ಧಿ ಬರಲಿಲ್ಲವೇನೊ? || ೪ ||
- ಆನೆ ಕುದುರೆಗಳೆಲ್ಲ ಸಾಕಿದರಿಗಾಗಿ |  
ಎನೆಂಬೆ ಅಸುವಿತ್ತು ಜಸಗಳಿಸಲಾಗಿ || ೫ ||
- ಓ! ಕೃತಘ್ನನೆ ಏಕೆ ಪುಟ್ಟಿದೆಯೊ ನೀನು  
ಕಾಕುಮತಿ ಮಾನವತೆಗನುಚಿತನು ನೀನು || ೬ ||
- ಕಲ್ಲುಮರ ಗಡಗಂಟೆ ಲೋಕೋಪಕಾರಿ |  
ಮಿಲ್ಲನರ ನೀನೊರ್ಧಲೋಕಾಪಕಾರಿ || ೭ ||
- ತಾಳು ಪಶ್ಚಾತ್ತಾಪ ಚಿತ್ತಶುದ್ಧಿಯೊಳು |  
ಕೇಳು ವಿಬುಧರ ನುಡಿಯ ಸರಡು ಕಿವಿಗಳೊಳು || ೮ ||

## ದುಂಬಿ

ಹಾರುಹಾರೆಲೆ 'ದುಂಬಿ' ನಿರ್ಮಲಾಕಾಶದೊಳು |  
ತೋರಿದಂದದಿ ನಿನ್ನ ಮನಕೆ ದಾರಿ |

ಸಾರು ನಂದನಗಳನು ಮೇಣು ಉಪವನಗಳನು |  
ಹೀರು ಬಗೆಬಗೆ ಪುಷ್ಪಗಳ ಮಧುವನು

||೧||

ನಿನ್ನ ರ್ಪೀಂಕಾರವನು ಕಬ್ಬುಗರು ಬಣ್ಣಿಸಲಿ |  
ನಿನ್ನ 'ಬಂಡುಣಿ'ಎಂದು ಕರುಬರೆನಲಿ |

ಉನ್ನತೋನ್ನತಮಾರ್ಗದೊಳು ನೀನು ಹಾರುತ್ತ |  
ಚೆನ್ನಾಗಿ ಕುಸುಮ ರಸ ಕುಡಿದು ಸುಖಿಸು

||೨||

ಕಾಡಿನೊಳು ಸಂಚರಿಸು ಕೇಡಿಗರು ತುಂಬಿರುವ |  
ನಾಡಿನೊಳು ನೀನಿರದೆ ಓಡುಓಡು

ಎಲ್ಲ ಪುಷ್ಪಗಳೆಹವೊ ಎಲ್ಲ ಸೌರಭವಿಹುದೋ |  
ಅಲ್ಲ ನೀ ನಿರು ತುಂಬಿ ಸ್ವಚ್ಛಂದದಿ

||೩||

ಆಂದು ಕಣ್ವಾಶ್ರಮ ದೋಳಾಶಕುಂತಲೆಯನು |  
ಸಂದೇಹಿಸದೆ ಪುಷ್ಪವೆಂದು ನೀನು |

ಚುಂಬಿಸಿದ ಕಾರಣವೆ ದುಷ್ಯಂತ ನೃಪವರನು |  
ಕುಂಭಿಣಿಯೊಳ್ಳೆತಂದು ನಿನ್ನ ಕಾಡಿಸಿದ

||೪||

ಕವಿ ಕಾಳಿದಾಸನೊರ್ದನೆ ಅರಿದ ನಿನ್ನಿರವ |  
ಬುವಿಯೊಳೆನ್ನಾರಿಂದ ತಿಳಿಯಲಹುದು ?

ಗಗನ ಮಾರ್ಗದಿ-ಚರಿಪ ಗಂಭೀರ ಷಟ್ಪದಿಯ |  
ಜಗದೊಳೆಂತರಿವರಯ್ ಪಾಮರಗಣ

||೫||

ಪಿವಿಧ ಪುಷ್ಪಗಳೆಂದ ಮಧುವ ಸಂಗ್ರಹಿಸುತ್ತೆ |  
ಕವಿ ಜನರ ಹೊಗಳಿಕೆಗೆ ಪಾತ್ರವಾಗಿ |

ಸುವಿಲಾಸದಿಂ ನೀನು ಜೇನುಕೊಡವನು ಕಟ್ಟಿ |  
ಬುವಿಗೊಂದು ಉಪಕಾರ ವೆಸಗಿ ಬಾಳು

||೬||

ರಸಿಕ ವೃಂದವು ನಿನ್ನ ರ್ಪೀಂಕಾರವನು ಕೇಳಿ |  
 ರಸೆಯೊಳಗೆ ಆನಂದ ಪಡುತ್ತಿರುವುದು |  
 ಪಶುಗಳೆಂತರಿವವಯ್ ನಿನ್ನ ಇಂಚರವನ್ನು  
 ರಸನುಧುರವೆಂದೆನಿಸ ಜೀನಿಸಿರವ ||

||೭||

ಸರಸಿಯೊಳು ತಾವರೆಯು ಬಾವಿಯೊಳು ನೈದಿಲೆಯು |  
 ಅರಳು ಮಲ್ಲಿಗೆ ಪಾರಿಜಾತ ಜಾಳಿ |  
 ಇರುತಿರ್ಪ ತಾಣವನು ಅರಿದು ನಿನ್ನಿಂದಲೊಳು |  
 ಚರಿಸಿ ತರುವನರಾರು ಜೇನು ಸಿರಿಯ ||

||೮||

ಹೊಗಳಿಕೆಗೆ ತೆಗಳಿಕೆಗೆ ಹಿಗ್ಗಿ ತಗ್ಗದೆ ನೀನು |  
 ಜಗದಿ 'ಚಂಪಕ'ವೊಂದನುಳಿದು ಬಾಳು ||  
 ಹರುಷದಿಂ ಕವಿ ಜನರು ನಿನ್ನ ನೋಲೈಸುವರು |  
 ಸರಸ ಜೀಂಗೊಡವನ್ನು ಮರೆವರಾರು? ||

||೯||

ಮಧುಕರನೆ ಜೀಂಗೊಡವ ನೊದಗಿಸಿಹೆ ಲೋಕಕ್ಕೆ |  
 ಸದುಹೃದಯದಿರ ಸವಿಯನು ತಿಳಿಯುಗೆ |  
 ಧರೆಯ ರೋಗಿಗೆ ನೀನು ಸಂಜೀವನನಿತ್ತು |  
 ಚಿರಜೀವಿ ಯೆನಿಸಿರ್ಪೆ ವೈದ್ಯರಿಂದ ||

||೧೦||

ಕನ್ನಡದ ಕವಿವರರು ನಿನ್ನ ನಾಮದ ಬಲದಿ |  
 ಚೆನ್ನಾಗಿ ರಚಿಸಿದರು ಕಾವ್ಯಗಳನು |  
 ನಿನ್ನ ರ್ಪೀಂಕಾರವನು ನಿನ್ನ ಜೀಂಗೊಡವನು  
 ನಿನ್ನ ಸದ್ಗುಣಗಳನು ಹಾಡಿಹರಸಿ ||

||೧೧||

ಜೀಂಗೊಡದ ರುಚಿಯನು ಮಧುರತನು ಗಾನವನು |  
 ನೀಂ ಗಡಾ ! ತಿಳವೆಯಾ ಧಾರಿಣಿಯೊಳು |  
 ಬಿಂಗದಿರನುದಯದಾನಂದ ಭಾಗವನಿಂತು |  
 ಕಂಗಳಿಲ್ಲದ ಕುರುಡ ತಿಳಿವನನನು ? ||

||೧೨||

ಮಂದಗಮನೆಯ ರಘುಸುಂದರಾಂಗಿಯಾಃ |  
 ಕಂದುಗುರುಳನು ಕುರಿತು ಕವಿಗಳೆಲ್ಲ  
 ಇಂದಿಗುಂ ಕರೆವರಯ್ ಭೃಂಗ ಕುಂತಳಮೆಂದು |  
 ಸಂದೇಹವಿಲ್ಲದಯೆ ಕಾವ್ಯಗಳೊಳು

|| ೧೩ ||

ಮದನ ಭೂಪತಿಯ 'ಸಿಂಜನಿ' ಎಂಬ ಬೆಳ್ಳಜಸವ |  
 ನೊದವಿಸಿದ ಕವಿಜನಕೆ ಶರಣು ಬಂದು ||  
 ಮದಸಾರಿ ಪರಮೇಶನಂಘ್ರಿ ಕಮಲಗಳನು |  
 ಮುದದಿಂದ ಲೋಲೈಸಿ ಬಾಳು ಮುಂದು

|| ೧೪ ||

ಭೃಂಗ, ಪರಮೆಯು, ತುಂಬ, ಪಟುಪದಿಯು, ಮಧುಕರವು |  
 ಮಂಗಲಾಶೀರ್ವಾದ ಗೆಯ್ಯುವೆಂದು |  
 ಜಂಗಮಸ್ಥಾ ವರದೊಳೆಲ್ಲೆಲ್ಲಿ ಯುಂ ನೀನು  
 ಕಂಗಳೊಳೆಸಿ ಬಲು ಜಸವ ಪಡೆದೆ ಯೆಂದು

|| ೧೫ ||

ಐಕಮತ್ಯವ ಜನಕೆ ಬೋಧಿಸುವ ನಿನ್ನಿರವು |  
 ಲೋಕದೊಳು ಮಾದಿಯು ನಮ್ಮ ಜನಕೆ |  
 ಬೇಕು ನಿನ್ನಯ ನಿಷ್ಠೆಯೆಲ್ಲಕಾಲದೊಳುಂ |  
 ಶೇಖರಿಸ ಸಾಹಸವು ಪ್ರಗತಿಗಾಗಿ

|| ೧೬ ||

ಸಂಘ ಜೀವನವನ್ನು ಚಿನ್ನಾಗಿ ಬೋಧಿಸುವೆ |  
 ಭೃಂಗವೇ ನಿನ್ನಮಲಬಾಳ್ವೆಯೆಂದ ||  
 ಮಂಗಮನುಜರು ನೋಡಿಕಲಿಯದಿಹರೇತಕೋ |  
 ತುಂಗವೆನಿಸುವ ನಿನ್ನ ಸದ್ಗುಣಗಳಂ

|| ೧೭ ||

ವೇದಶಾಸ್ತ್ರವು ನಿನ್ನ ಮಧುವ ಹೊಗಳುತ್ತಿಹುದು |  
 ಬಾಧಿಸುವ ರೋಗಗಳ ನಾಶಿಪುದುದು |  
 ಸಾಧು ಜನಗಳ ಪ್ರೀತಿಪಾತ್ರನವ ನಿನ್ನನು |  
 ಮೋದಿಸಿಯೊಳಾರಿಂದ ಮರೆಯಲಹುದು ?

|| ೧೮ ||

## ಅನುಬಂಧ-೧

### ಕನ್ನಡ ಕಾವ್ಯಗಳಲ್ಲಿ 'ತುಂಬಿ'ಯ ಹಿರಿಮೆ

೧. ಆತುನು ತುಂಬಿ, ಪರನಾತುನು ತುಂಬಿ, ತುಂಬಿನೋಡಾ  
ಗುಣೇಶ್ವರ ಲಿಂಗಕ್ಕೆಂದಿ ನಿಜ್ಜಿರಗಾಗಿತ್ತು ತುಂಬಿ ನೋಡಾ ||  
—ಪ್ರಭು ದೇವರು
೨. ಕೂಡಲಸಂಗನು ವೇನಾ ನಿನ್ನು ಚರಣಕಮಲದೊಳಗಾನು ತುಂಬಿ,  
ಭ್ರಮರಂಗೆ ಪರಿಮಳದ ಬಂಡುಂಬ ಚಿಂತೆ,  
—ಬಸವೇಶ್ವರ
೩. ಮರಿದುಂಬಿಯಾಗಿ ಪುಟ್ಟುಪುದು ನಂದನದೊಳ್  
ಬನವಾಸಿ ದೇವಲೋಕ,  
ಮರಿದುಂಬಿ ಯಿಂಚರಮೆ ಸಾಮರವಕ್ತೆಣೆಯಾಗೆ,  
ಸೆಣ್ಣುಂ ಬಿಯಿ ನಿಂಕು ತುಂಬುಗಳಪಂ ಕೈವರ್ಪ ಚೆಲ್ಲನೆ  
ಪ್ರೋಲ್ಲಿರೂಪು,  
ಭ್ರಮರಂಗಳ ಗೀತಶಾಲೆ,....ಪಾತುಕಿರ್ಪಳಿಪೈವಂ  
—ಆದಿಸಂಪ
೪. ತುಂಬಿಯ ಕೂಟಮೆ ನೋಟನಾದ ನಂದನವನಲಕ್ಷ್ಮಿ,  
ಭ್ರಾಜಿತ ಧೂಮಮಾಳೆ ನುಥುಸಾವಳಿ,  
—ಪೊನ್ನಕವಿ
೫. ಭೃಂಗ ಚಲಾಲಕಂ ಮನಂಗೊಳ,  
ಧೂಮಾಳಿಯಂ ಭೃಂಗರಾಜಿ  
—ರನ್ನಕವಿ
೬. ಜೇಂಗೊಡದಂತೆ, ಯುಂಕರಿಕ ತುಂಬಿಗಳಿಂಚರದಂತೆ,  
ಮಿಳಿದಾರ್ಡುವ ತುಂಬಿಯ ಬಂಬಲಂತೆ,  
—ಅಂಡಯ್ಯ

೩. ವಲಿಯಾನೇತೆ ತುಂಬಿಗಳ ನಾಲೆ ತಿರಂಜಿ ಕೆದಾಡೆ,  
ಕಯ್ಯಪೂಮಾಲೆಗೆ ಭೃಂಗಮಾಲೆ ನೊರೆದೆಯ್ಲೆ,

—ಅಭಿನವ ಪಂಪ

೪. ತುಂಬಿಯ ಬಣ್ಣಮಂ ಕರಿಯನೆಯ್ಲಿ ಬಣ್ಣಮುಂ,  
ತುಂಬಿಗೆ ಪರಿಮಳಮಂ ಕೊಂಡು ಕೊನೆದು ಪೇಳ್ವವೊಲಕ್ಕುಂ

—ನೇಮಿ ಚಂದ್ರ

೫. ಮಧುಪಾವಳಿ ಸಿಸದಮೆಂಬಕಳಧ್ವನಿಯುಂ,  
ತುಂಬಿಯ ಗೀತಕಾಲೆ.....

—ರುದ್ರಭಟ್ಟ

೧೦. ಕುಸುಮಮಾಲಿಯಲ್ಲಿಗೆ ಪರಮಧುಕರನೆಯ್ಲಿ ಬರ್ಪತೆರದಿಂ;  
ಪುಂಡರೀಕಪ್ರಕರ ಪರಿಮಳಾಸಕ್ತ ಭ್ರಮರಕುಲವಿಲಸಿತಮಾದ

ಕಾಸಾರ ತಟದೊಳ್,

ಮಾಳತಿಯೊಳ್ ಬಂಡುಂಬ ಮದಾಳಿಯಂ ತಳಿಮಾಲೆ  
ಯೆರಗಿ ಬಂಡುಂಬವೊಲ್,

ಮಧುಕರ ಮಂಡಲಿಗೆ ಮಾರಭೂಪನ ಬಿರುದಿನೇಳ್ಳಿಗಳ  
ಗೀತ ಗೋಷ್ಠಿಯನೀವ ನೂತನ ಗಾಯಕಿಯುಂ

—ಹರೀಶ್ವರ

೧೧. ಪರಿಮಳಕೆ ಬಂದು ಮುಸುರಿದ ನೊಣಂಗಳು ಕೂಡಿ ಹರವಸಂ ಬಟ್ಟು  
ಭೋಂಕೆಂಬ ಅಳಿಗಳಿಂ ಕಾಯೊಳಗೆ ಕಟ್ಟೆಂದು,

ಓರಂತೆ ಕಾಡುವಳಿಯಂಡಲೆಗೆ ಕಂದಿದುವು ಕೈರವಂ,

—ರಾಘವಾಂಕ

೧೨. ಭ್ರಮದ್ ಭ್ರಮರೀವಿಲಾಸ ವಿರುತಿಹಿತವಾದ ಮಂಗಲಾಶೀರ್ವಾದ  
ಮಂತ್ರಂ

—ಪದ್ಮಕಾಂಕ

೧೩. ಉದ್ಗಮಂ ಎಳೆದುಂಬಿಗೊಂದಿನಿತರೋಚಕಮುಪ್ಪುವೆ ?

—ಸೋಮ ರಾಜ

೧೪. ಮಿಳಿದಾರ್ಡುವ ತುಂಬಿಯ ಬಂಬಲಂತೆ,

ಮಗಮಗಿಸಲರಂ ತುಂಬಿಯರಿವಂತೆ ಉಳಿದ ಪುಳುಗಳರಿವವೆ ?

—ಕವಿ ಸುರಂಗ

೧೫. ಭೃಂಗಾಳಿಗಳ್ ರ್ಪೀಂಕಾರಮಂ ಗೆಯ್ದುವಾನಂದ ವಿದ್ಯುಡಿಸಲು

—ಲಕ್ಷ್ಮಕವಿ

೧೬. ಮಂಜುಳ ಧ್ವನಿಗೂಡದ ಪರಮೆ

ಪರಮೆಗೆ ಸಂತಪಂ ಜನಿಸದರಲ್

—ವಿರೂಪಾಕ್ಷ ಪಂಡಿತ

೧೭. ಬೇರೆನಿಸಿ ಮಿಸುಗುವಲರ್ಗಳ್

ಬೀರುವ ನರುಗಂಪಿನೋಳ್ ನಿರೇಷಮನರಿವಂತಾರಡಿ,

ಪೆಣ್ಣೆದುಂಬಿಯ ಗಾನದಂತೆ, ಜೇಂಗೊಡದಂತೆ,

ರೈಂಕರಿಪ ತುಂಬಿಗಳಿಂಚರದಂತೆ, ವಾರದ ತುಂಬಿಯಂ,

—ಷಡಕ್ಷರ ದೇವ

೧೮. ನಿರುತಮಂಜುಳ ಶಬ್ದದಿಂದ ಕಿವಿಗಿಂಪಾಗಿ, ಸುಮನೋನುರಾಗದಿಂ

ಪ್ರಚುರಮಾಗಿ ಚರಿಸುತಿಹ ನುಲಲಿತ ಷಟ್ಪದಿಗಳ್

ಎಡೆವಿಡದೆ ರೈಂಕಸರಿದಿಪುರ್ವವೆ ?

—ಕವಿ ಲಕ್ಷ್ಮೀಶ

೧೯. ವನಜಮಧ್ಯದೊಳಿನಸುಂ ಸಿಲ್ಕಿದ ಮದಾಳಿ ಯೇನೊಪ್ಪಿದುದೋ ?

ಉಲ್ಲಾಸಿಸ ನೈದಿಲೋಳ್ ಮೆರೆವಳಿಧ್ವನಿ ಮಂಗಳ ವಾದ್ಯಮಾಗೆ

—ಅಭಿನವ ಕಾಲಿದಾಸ

೨೦. ತುಂಬಿಗಳಲ್ಲದೆ ಪೂವೋಳ್ ಮಗಮಗಿಸುವ ಕಂಪಂ

ಕಡಂದುರೇನರಿದಪುದೆ ?

—ಕನ್ನಡ ಜಾಣ

೨೧. ಮದಭೃಂಗೀಗೀತ ಗೀತಂ ವಿರಹಿ ವಿಘಾತಂ

ಮಿಳಿವುರ್ವು ಬಂಡುಂಡು ಪಾರುವಳಿ ಮಾಳಿಕೆಗಳ್

—ಅಗ್ಗಳ ಕವಿ

೨೨. ತಳಿಮಾಲಾ ರುಚಿಯಂ ಪಳಂಚಲೆವ ಕನ್ನೈದಿಲ್

—ಕವಿ ಜನ್ಮ

೨೩. ನಮುಳಿನ ಮುಳಿಕುಳಮೆಂದಾ |

ದನು ತತ್ಸಂಗತಿಯನುಳಿದು ಸುಮಸ್ವಂತಾ ||

ನಮುನೆಯ್ವಿ ನತತ ಮುತ್ತು !

ತ್ತಮುರಂದದಿ ನೆಸೆವುದಲ್ಲೆ ಚಂಪಕ ಸುಕರಂ

—ಕವಿ ವಾಣೀವಲ್ಲಭ

೨೪. ನೋಗೈದೈಯೈ ಮಧುಸಂ ಮುಲನವಪು ದಾನಂಗೆಯ್ಕೆ ಮಾತಂಗಳಾ,

ಗೋಳು ಮಾಣಿದ ಮಾಳ್ವಪುಷ್ಪಲಿಕಾ ಸಂಭೋಗಮಂ

ನಿನ್ನೊಳಾ ||

ವಗುಣಂ ಪೋದುದು ಪೋಗು ಭೃಂಗಯೆಸುತಂಕೈಸನ್ನೆಗೈಯ್ಯಂತೆ ಸಂ|

ಸಗೆ ಚಿಲ್ಲಾಯ್ತು.....

—ನುಧುರ ಕವಿ

೨೫. ನರುಸುಯ್ಯಂಪಿಗರಪಳಿಗಕುರವಣಿಗೆ,

ಕಾಸಾರದೊಳೆ ಘನ ಮಾಗಲಲ್ಲೆ

ತೊಪಂಬೆಯ ಸೊಲ್ಲ ಕೀಟಿಸಿಕಾಯ ಮುರಸಾರ್ದ ಪರಮೆಗಳು

ಗುಬ್ಬಿ ಮಲ್ಲಣಾರ

೨೬. ಸುಮುನೋಪಿಹಾರಿಯೆ. ಸುರಸರ್ಮುಂಕಾರಿಯೇ,

ನಿನ್ನ ನ್ಯಾಗತಕ ಬಸ ನಳನಳಿಸಿವೆ |

ತಿಲರಲರ ಎಸಕುಗಳು ನರುಗಂಪ ಪಸುಳಿಗಳು

ನಿನ್ನ ದರ್ಶನಕಹಾ ! ಕಳಕಳಿಸಿವೆ |

‘ತುಂಬಿ’

ಅನುಬಂಧ:-೨

ಕಠಿಣ ಶಬ್ದಗಳ ಅರ್ಥ

- ಅಗ್ರಣಿ—ಮೊದಲನವ, ಶ್ರೇಷ್ಠ ಮನುಷ್ಯ  
ಅನಿಮಿಷ—ಸೀಸು, ಈ ಹೆಸರಿನ ಬಬ್ಬಯೋಗಿ  
ಅಸಿಶಂ—ಯಾವಾಗಲೂ  
ಅಲಂಪು—ಸಾಲು, ಸಂತೋಷ  
ಅಸಮಾಕ್ಷ—ಶಿವನು (ಸೂರ್ಯ, ಚಂದ್ರ, ಅಗ್ನಿ ಎಂಬ ಮೂರು ಕಣ್ಣುಳ್ಳವನು.)  
ಅಧಟು—ಪರಾಕ್ರಮ, ಬೀರತನ  
ಅರ್ಥಿಪರ್—ಬೇಡುವವರು, ಯಾಚಕರು  
ಅನ್ವೆಯ—ಅನ್ವಯ, ಅಧರ್ಮ  
ಅಷ್ಟಮದ—ಎಂಟು ಮದಗಳು (ಅನ್ನ, ರೂಪ, ಕುಲ, ಹಣ, ಸ್ತ್ರಾಯ, ಅಧಿಕಾರ, ಸ್ತ್ರೀ ಮತ್ತು ವಿದ್ಯೆ)  
ಅಳಿ—ಮಂಟಿ, ಜೇನುಹುಳಿ,  
ಅರಾತಿನ್ವ್ರತ ವಿಚ್ಛೇದಕಂ—ಶತ್ರುಗಳ ಸಮೂಹವನ್ನು ನಾಶಮಾಡತಕ್ಕವನು  
ಅದ್ಯರ್—ಹಿರಿಯರು, ಶರಣರು, ಪುರಾತನರು  
ಇಂಚರ—ಇಂಪಾದ ಧ್ವನಿ (ಇನಿದು—ಸ್ವರ)  
ಇಂದುಗರ—ಶಿವ (ಇಂದು-ಚಂದ್ರನನ್ನು, ಧರ-ತಲೆಯಲ್ಲಿ ಅಲಂಕರಿಸಿದವನು.)  
ಇಂಬುಗೊಳ್ಳು—ಆಶ್ರಯಪಡೆ  
ಒಡ್ಡೋಲಗ—ರಾಜರ ದರ್ಬಾರು  
ಒಸಗೆ—ಕೀರ್ತಿ, ಶುಭ ವರ್ತಮಾನ  
ಒಕ್ಕಣಿಸು—ಹೇಳು, ತಿಳಿಸು  
ಓಲೈಸು—ಸೇವಿಸು  
ಕೆಚ್ಚು—ಪರಾಕ್ರಮ, ನಿಷ್ಠೆ  
ಕನುಲಜ—ಬ್ರಹ್ಮ (ಕನುಲ—ತಾವರೆಯಲ್ಲಿ, ಜ—ಸುಟ್ಟಿದವನು)  
ಕುಜ—ಮರ (ಕು—ಭೂಮಿಯಲ್ಲಿ, ಜ—ಮುಟ್ಟಿತಕ್ಕದು)

ಕುನ್ನಿ—ನಾಯಿ, ಶ್ವಾನ

ಕರುನಾಡು—ಕರ್ಣಾಟಕದೇಶ (ಕರು—ಎತ್ತರವಾದ ನಾಡು—ದೇಶ)

ಕೃತಷ್ಣ—ತನಗಾದ ಉಪಕಾರವನ್ನು ಮರೆಮುಚುವನು

ಕುನ್ನಿಮಾನಿಸರು—ಕೀಳು ಮನುಷ್ಯರು

ಕೊಂಪೆ—ಮನೆ, ವಾಸಸ್ಥಳ

ಕರುಬರು—ಹೊಟ್ಟೆ ಕಿಡಿಸುವರು, ತಸೂಯಾಪರರು,

ಗು ಗದ್ದರ—ಬೆಟ್ಟಗಳಲ್ಲಿರುವ ಗೂಳಿಗಳು

ಕಬ್ಬಿಗ—ಕಬ್ಬಿ, (ಕಬ್ಬಿ—ಕಾವ್ಯವನ್ನು, ಇಗ—ಮಾಡುವವನು)

ಕುಮುದ—ಕನ್ನಡಿಯೆ

ಕಲುಷ್ಠಾಂಕ—ಪಾಪವನ್ನು ಕಳೆಯತಕ್ಕದ್ದು (ಶರಾವತೀ ನದಿ

ಕುಂಭಿಣ—ಭೂಮಿ

ಕೌಮುಡಿ—ಬೆಳುದಿಂಗಳು

ಕೊಂಕು—ವಕ್ರವಾದ, ನೇರವಲ್ಲದ

ಕಾಂಚಿಧಾಮ—ನಡುಪಟ್ಟಿ, ಒಡ್ಡಾಣಿ, ಡಾಬು

ಗೇಯ—ಹೂಗಳಲ್ಲುಟ್ಟುವಳು

ಚರಮ—ಮರಣ, ಮನುಷ್ಯನ ಕಡೆಯ ಅವಸ್ಥೆ

ಚಕ್ರಾಯುಧ—ಸುದರ್ಶನ, ಶ್ರೀ ಮಹಾಪಿಷ್ಟನಿನ ಕೈಯಲ್ಲಿರುವ ಆಯುಧ

ಜಸ—ಕೀರ್ತಿ, ಯಶಸ್ಸು

ಜಿತದೈತೇಯಿ—ಪಾರ್ವತಿ (ಜಿತ-ಗೆಲ್ಲಲ್ಪಟ್ಟ, ದೈತೇಯಿ-ರಾಕ್ಷಸರನ್ನುಳ್ಳವಳು)

ಜನನಾದ—ದೇಶ, ರಾಷ್ಟ್ರ

ಜಂಗಮ—ಸಂಚರಿಸತಕ್ಕಪ್ರಾಣಿ (ವೀರಭೈವರಲ್ಲಿ ಪ್ರಾಜ್ಞರಾದವರು, ಅತಿಥಿಗಳು)

ತಿರೆ—ಭೂಮಿ, ನೆಲ

ತುರುಕುಲ—ಗೋವುಗಳ ಗುಂಪು

ದಂದುಗ—ಕಷ್ಟ, ತೊಂದರೆ

ದುಗುಡ—ಚಿಂತೆ, ವ್ಯಸನ

ದಾನವಾಂತಕ—ಪಿಷ್ಟು (ದಾನವ—ರಾಕ್ಷಸರಿಗೆ, ಅಂತಕ—ಶತ್ರುವಾದವನು)

ಧರ್ಮಚಕ್ರ—ಅಶೋಕನ ಲಾಂಛನ (ಇಂದ್ರ, ವೃತಂತ್ರ, ಛಾರತದ ಲಾಂಛನ)  
 ದಿನಮಣಿ—ಸೂರ್ಯ (ದಿನ—ಹಗಲಿನಲ್ಲಿ, ಮಣಿ—ಪ್ರಕಾಶಿಸತಕ್ಕವನು.)  
 ದುಂದುಭಿ—ಜಯದ ಕಪಟೆ (ದೇವತೆಗಳ ಮುಂಗವಾಡು.)  
 ನಂದಿನಾಹನ—ಶಿವ (ನಂದಿಯ ಅನುತಾರ, ವೃಷಭನನ್ನು ಕೊಂದನು ಗೋಪು)  
 ನಾಡನಾತು—ಜನರು ಬಾಯಿಗೆ ಬಂದಂತೆ ಆಡುವ ಮಾತುಗಳು  
 ನಳಿನಾಕ್ಷ—ಬಿಟ್ಟು, ತಾವರೆಗಿಣ್ಣು (ನಳಿನ-ತಾವರೆ, ಆದರಂತೆ ಅಕ್ಷ-ಕಣ್ಣುಗಳಿವು)  
 ನಂಜುನೆಣ್ಣು—ಪ್ರೀತಿಸಿ (ವಿಷದ ಪಾಲಿಸುವ ಪ್ರೀತಿ ಕೃಷ್ಣನನ್ನು ಕೊಲ್ಲಲು  
 ಪ್ರಯತ್ನಿಸಿದನು)  
 ನಿರಂಜನ—ಮಾಯೆ, ಮೋಹಗಳನ್ನು ಗೆದ್ದ ಸಂಸಾರಿ, ನಿರಕ್ತ  
 ಪದ್ಮಪಾಣಿ—ತಾವರೆಯಿಂದ ಕೂಡಿದ ಕೈಯುಳ್ಳವನು. (ಅಜಂತದಲ್ಲಿರುವ  
 ಬುದ್ಧನ ಒಂದು ಚಿತ್ರ.)  
 ಪುಂಡರೀಕಾಕ್ಷನು—ಶಿವ (ಪುಂಡರೀಕ-ಬಿಳಿಯ ಕಮಲ, ಅಕ್ಷ-ಆದರಂತೆ  
 ಕಣ್ಣುಳ್ಳವನು ಬಿಟ್ಟು, ನು-ತನುಗೆ ಸ್ವೀಕೃತನಾದ ಶಿವ)  
 ಸಾಂಧ್ಯಜನು—ಸ್ಮರಣಾಣಿಕರು  
 ಸಾಂಚಾಲ ಕೇಸರಿ—ಸಂಚಾಲದೇವರಾದ ಸಿಂಹ, ಅಜಸತ ರಾಯರು  
 ಫಾಲನಯನ—ಪರಮೇಶ್ವರ, (ಫಾಲ—ಫಲಯುಳ್ಳ, ನಯನ—ಕಣ್ಣುಳ್ಳವನು)  
 ಸ್ವಹರಿಸು—ಯೋಡಿ, ತಿಕ್ಷಿಸು  
 ಗ್ರಹಸಪ್ತಕ—ಏಳು ಜನಗಳಿಂದ ಕೂಡಿದ ಸೈನ್ಯವು ಸಮಿಂ  
 ದುರಿತಾಮಿತ್ರ—ಸಾಸದ ಶತ್ರು (ದುರಿತ-ಸಾಸ-ಅಮಿತ್ರ-ವೈರಿ)  
 ಸಂಚಾಪ್ಯ—ಸಿಂಹ, ಮೃಗರಾಜ (ವಿಶಾಲವಾದ ಮುಖವುಳ್ಳದು)  
 ಸಂಚಾರ್ಚಾರ—ಐದು ಅರ್ಚಾರಗಳು (ಶಿವಾರ್ಚಾರ, ಗಣಾರ್ಚಾರ, ಅಂಗಾರ್ಚಾರ,  
 ನರಾರ್ಚಾರ, ಭೃತ್ಯಾರ್ಚಾರ ಐದು ಪೀಠಕ್ಕೆನು ಧರ್ಮದ ಐದು  
 ನಡವಳಿಕೆಗಳು.)  
 ಬಿನ್ನ—ಕಷ್ಟ, ಅಡಚಣೆಗಳು  
 ಬನ್ನಿ—ಒಂದು ವಾಣಿಯ ಮರ (ಈ ವೃಕ್ಷವು ಪೂಜಾರ್ಹವಾದುದು)  
 ಬಂಡುಣಿ—ದುಂಬಿ (ಬಂಡು—ಹೂವಿನ ರಸ, ಣಿ—ಅದನ್ನು ಊಟಮಾಡ  
 ತಕ್ಕುದು)

ಬಿಸವಂದೆ—ಅಶ್ವತ್ಥ, ಅಚ್ಚರಿ  
 ಬೊಮ್ಮ—ಬ್ರಹ್ಮ, ಸೃಷ್ಟಿಕರ್ತ  
 ಬಿಂಗದಿರ—ಸೂರ್ಯ (ಬಿಸಿಯಾದ ಕಿರಣವುಳ್ಳವನು)  
 ಬೆಡಗು—ಚೆಲುವು, ನೈವರಿ  
 ಭುಜಗಭೂಷ—ಶಿವ (ಹಾವನ್ನು ಆಭರಣವಾಗಿ ಉಳ್ಳವನು)  
 ಭೂಮಿಜೆ—ಸೀತಾದೇವಿ (ಭೂಮಿಯಲ್ಲಿ ಮುಟ್ಟಿದವಳು)  
 ಭವಮಾಲೆ—ಜನನ-ಮರಣ. ಹುಟ್ಟು-ಸಾವು  
 ಭಕ್ಷು—ಬೌದ್ಧ ಸಂನ್ಯಾಸಿ  
 ಮಧುಕರ—ದುಂಬಿ (ಮಧು—ಜೀನನ್ನು, ಕರ-ಉಂಟುಮಾಡತಕ್ಕುದು)  
 ಮಂಡಲಾಧಿಕಾರಿ—ಒಂದು ಪ್ರಾಂತದ ಅಧಿಪತಿ  
 ಮಂದಗಮನೆ—ಸ್ತ್ರೀ (ಮೆಲ್ಲಮೆಲ್ಲನೆ ನಡೆಯುವವಳು)  
 ಮರೀಚಿ—ಬಿಸಿಲು ಕುದುರೆ (ನೀರಿನ ಭ್ರಾಂತಿಯುಂಟುಮಾಡತಕ್ಕುದು)  
 ಮುಕುರ—ಕನ್ನಡಿ, ದರ್ಪಣ  
 ಯುಗಪುರುಷ—ಮಹಾಪುರುಷ, ಅಸತಾರ ಪುರುಷ  
 ಯಾವನ ವಂಶ—ಯದುರಾಜರಿಂದ ಆದ ಕುಲ (ಮೈಸೂರು ರಾಜರ ವಂಶ)  
 ಲಾಕುಳ—ಯೋಗದಂಡ  
 ಲೋಗಲ—ಜನಗಳು  
 ವಾಣಿ—ಸರಸ್ವತಿ, ನುಡಿಪೆಣ್ಣು  
 ವಾಸ್ತುಶಿಲ್ಪ—ಕಲ್ಲಿನಿಂದ ನಿಗ್ರಹಗಳನ್ನೂ ದೇವಾಲಯಗಳನ್ನೂ ಕಡೆಯುರ  
 ಹಾಗೂ ಕಟ್ಟುವ ಕಲೆ  
 ರೂನ್ಯ—ಸುಕ್ಕು, ಅಸತ್ಯ (ವಚನಶಾಸ್ತ್ರದಲ್ಲಿ 'ರೂನ್ಯ' ಎಂಬ ರಬ್ಬಕ್ಕೆ 'ಶಿವ'  
 ಎಂಬ ಅರ್ಥವುಂಟು.)  
 ಸಡ್ಭಗ—ಕಾನು, ಕ್ರೋಧ, ಲಾಭ, ಮೋಹ, ಮಧ, ಮಾತ್ಸರ್ಯ ಎಂಬ  
 ಆರು ಬಗೆಯ ರತ್ನಗಳು  
 ಸಟಪದಿ—ಆರು ಕಾಲುಳ್ಳುದು ಭೃಂಗ, ಅಥವಾ ಕನ್ನಡ ಛಂದಸ್ಸಿನ ಭೇದ  
 ಸಬ್ಬೆರಿಯೆ—ಸರ್ವೇಶ್ವರ (ಸುಬ್ಬೆ—ಎರೆಯೆ)

ಸುರಮುನಿ—ದೇವಲೋಕದ ಋಷಿ (ನಾರದಾದಿಗಳಂತೆ)  
 ಸರಿದೊರೆ—ಸವಾನ  
 ಸಿಡಿಲ ಮರಿಗಳು—ರೂರರು, ಧೀರರು  
 ಸುನರ್ಣ ಪರ್ಯಂಕ—ಚಿನ್ನದ ಮಂಚ  
 ಸುಕೃತರು—ಪುಣ್ಯಶಾಲಿಗಳು  
 ನಿಡಂಬನೆ—ತಿರಸ್ಕಾರ  
 ಭಾಸುನಿಭ—ಪೂರೈಸಿಗೆ ಸಮಾನನಾವನು  
 ಭೈಪು—ದನುಯಂತಿ (ಭೀಮರಾಜನ ಮಗಳು)  
 ಮುನಿ—ಭೂಮಿ, ನೆಲ  
 ಬೆಳ್ಳಸ—ಕೀರ್ತಿ (ಬಿಳಿಯ ಬಣ್ಣವು ಕೀರ್ತಿಯ ಗ  
 ಸವಿಗಾರರು—ರಸಿಕರು, ಸಹೃದಯರು  
 ಸಗ್ಗ—ಸ್ವರ್ಗ, ದೇವಲೋಕ  
 ಸಿಂಜಿಸಿ—ಬಲ್ಲಿಗೆ ಕಟ್ಟುವ ವಾರ, ಅಥವಾ ಹೆಗ್ಗ  
 ಸಾಧನ—ಬಿದ್ಡೆಲ್ಲೇ ಬಿದ್ದಿರುವ ಸತ್ತು  
 ಹೆರೆ—ಸಿಂಹ, ವಿಷ್ಣು, ಕುದುರೆ, ಕಪ್ಪೆ ಇತ್ಯಾದಿ  
 ಹರಿಗೀತೆ—ಕೃಷ್ಣಗೀತೆ, ಭಗವದ್ಗೀತೆ

# ಒಪ್ಪೋಲೆ

—:★:—

ಪುಟ.	ಪಂಕ್ತಿ.	ತಪ್ಪು.	ಒಪ್ಪು.
೩	೧೬	ಮತ್ತೊಂದು	ಮತ್ತೆಂದು
೬	೧೦	ಭಿತ್ತಿಚಿತ್ರ	ಭಿತ್ತಿಚಿತ್ರ
೯	೧೩	ಸರಸ್ವತ	ಸುಸರಸ್ವತಿ
೯	೧೪	ಮಂಗಳಲಾಂಗಿ	ಮಂಗಳಾಂಗಿ
೧೩	೬	ಭಾರದಿಂದ	ಭಾವದಿಂದ
೧೮	೨	ಮರುಗುತ	ಮರುಗುತ
೨೪	೧೬	ಈ ಎನ್ನ	ಎನ್ನ
೨೫	೯	ಆಯುವು	ಆಯುವು
೨೬	೧೬	ನೋಡ	ನೋಡ
೨೫	೨೦	ಬೆಸವಂದ	ಬಸವಂದ
೩೮	೧೨	ವಸು	ಯಸು
೪೦	೧೩	ವಸುವಿನ	ವಸ್ತುವಿನ
೬೦	೧೮	ಪೊರೆದೆ	ಪೊರೆದೆ ನೀಂ
೬೪	೨೨	ನುಮುಧುರ	ನುಮುಮುಧುರ
೬೭	೨೪	ಭುವಿ	ಬುವಿ
೭೮	೧೬	ಮಾಣುಮಾರಣೀ	ಮಾಣುಮಾರಣೀ
೮೯	೧೦	ನಸವಕಾರಂ	ನಸರವತಾರಂ
೮೯	೧೨	ದೈವಾಂಭೂತ	ದೈವಾಂಭೂತ







ಸ. ಪ. ಅ. ಕರ್ನಾಟಕ ಸರ್ಕಾರ ಸಿ. ಸಿ. ಸಿ.  
ಬೆಂಗಳೂರು.